

እርከብና
መንበር



ዳረክ



SHOUT
SHARE **IT**

ማውጫ

ክፍል አንድ

1

ምዕራፍ አንድ

2

የዘመኑን ሥጋትና ጥሪ መጋፈጥ

2

ምዕራፍ ሁለት

17

ጀግንነት፣ ጀብዳዊ ጭካኔና ጀብዳዊ ቅንነት፡-

17

ክፍል ሁለት

28

ከመሪው በፊት ኃይል ይቀድማል፤ ኃይል ግን ህልው ይሆን

ዘንድ መሪውን ይጠብቃል

28

ምዕራፍ ሶስት

29

ኃይልና ሥልጣን

29

ኃይልና የኃይል አጠቃቀም

33

ሥልጣንና የሥልጣን አጠቃቀም

40

ምዕራፍ አራት

47

ኃይልና ሥልጣን በኢትዮጵያ

47

ሥልጣን በሀይማኖት... ኃይል በወታደር...

48

ጀብዳዊ ጭካኔ' የነገሠበት የኃይልና ሥልጣን ሥርዓት

50

ዳግም 'ጀብዳዊ ጭካኔ' ወዳጠላበት መንበረ ሥልጣን

55

ከጀብዳዊ ጭካኔ መልስ	66
ጀብዳዊ ቅንነት ጭካኔን ሲሸር	70
አዲስ ነገር ያላሳዩችን ዓለም እና ጎህ የቀደደባት አገር	72

ክፍል ሶስት

77

መሪ መሆን የሚችሉ ሰዎች ግን የመምራት ሥራቸውን የሚጀምሩት ዛሬውኑ ነው።	77
--	----

ምዕራፍ አምስት

78

ሥልጣንና ኃይልን ለመጠቀም ከልብ መሪ መሆን ያስፈልጋል	78
የተሳካላቸው መሪዎች መገለጫ ባህሪያት	97

ምዕራፍ ስድስት

121

ነብይ በሀገሩ አይከበርም፤ ታላቅ መሪም ሁልጊዜ በህዝቡ አይወደድም፤	121
--	-----

ክፍል አራት

137

ምዕራፍ ሰባት

139

የኑሯችን ጀልባ የሚገፋበት የፖለቲካ ኢኮኖሚ ርዕዮትና አጠራጣሪው መዳረሻ	139
የኒዮ ሊበራሊዝም ጽንሰ-ሀሳብና ውጤቶች	141
የልማታዊ መንግሥት ጽንሰ-ሀሳብና ውጤቶች	149

የልማታዊ መንግሥት ስኬት በምስራቅ እስያ	152
---------------------------	-----

የልማታዊ መንግሥታት ውድቀት በላቲን አሜሪካ እና አፍሪካ	154
-------------------------------------	-----

ስንብት

164

መንገድና ድልድይ

169

መታሰቢያ

በምድር ላይ ላለን ፍጡራን ሁሉ ዓለማችን ብቸኛ ቤታችን ናት። ምትክ አልባ ጣራችን ልንላትም እንችላለን። ከእርሷም ውጭ ማንም ምንም አይደለንም። በዚህ ደረጃ በልጅነት ወቅት ትዝታዬ በሕልም ፈቺነት ያላበሰችኝን ሠፊ ራዕይ፣ የቀረፀችውን ፅናት በዕውቀት ዘመኔ ደግሞ በዝናዬ አለሁ ባይነት ተደግፎና ተበረታቶ ለፍፃሜ የድል ማግስት መብቃቱን በልብ-ሙሉነት እመሰክራለሁ። ከመመስከር በላይ እነዚህ ሁለት ጀግኖች፣ ምትክ አልባ ሕልም ፈቺዎችና ዓላማ አስጨራሽ መሆናቸውን በማመኔ የዚህች መጽሐፍ መታሰቢያነት ለሁለቱ የሕይወትና የፍቅር ፀበል መፍለቂያ ምንጭ ለሆኑት ለትዝታና ዝናዬ ይሁንልኝ።

የልብ ምስጋና

በውስጣችን ያለውን የለውጥና የመለወጥ ስሜት በጠንካራ የሥራ ባህል በመደገፍ ለውጤት መብቃት መቻሉን አምናለሁ። ከሁሉም ውጤታማ ሥራዎች በተለይም ለሕትመት ከሚበቁ የሥነፅሁፍ ሥራዎች ጀርባ ይህን አሻራ ፈልጎ ማግኘት ከባድ አይደለም። እኔ ግን እላችኋለሁ፤ እርካብና መንበር- ከእናንተ ከወንድም እህቶች የጋራ ድጋፍ ውጭ በምንም መልኩ የሚታሰብ አልነበረም።

ከመነሻ ምዕራፍ አንስቶ ጉዞዬን በመንፈስ አብራችሁ በመጓዝ ረቂቁን በማረምና በማቃናት አእምሮዬ አድማስ ቀስተ-ደመና በመዘርጋት ስለፈጠራችሁልኝ መነቃቃት በተለይም በድካምና ተስፋ መቁረጥ ወቅት ማረፊያ እልፍኝ እና መጠለያ ታዛ በመሆን ብርታት ለሆናችሁኝ ከሁሉም የላቀው ልባዊ ምስጋናዬ ይድረሳችሁ።

መቅድም

በማንም አይን ቢታይና ቢፈተሽ ልብን በኩራት መመላት የሚችል ጥንታዊ ሥልጣኔና አልፎ ዘመናትን ያስቆጠረ ታሪክ የተላበሰች ሀገር ባለቤቶች ስለመሆናችን ኢትዮጵያውያን መስካሪ አያሻንም። እናውቃለን፣ ያውቃሉ። በዚያው መጠንና ልክ ዛሬ የደሃ ደሃ መሆናችን አንገታችንን ያስደፋ የታሪካችን ጠባሳ መሆኑን የሚጠፋው ይኖራል ተብሎ አይታሰብም።

ያን መሠል ጥንታዊ የነጻነትና የሥልጣኔ ታሪክ የተላበሰች ሀገር በምን መዓታዊ መቅሰፍት ከብሯ ተገፎ ፣ዝናዋ ደብዝዞ አሁን ለምንገኝበት የኋላቀርነት ውርስ እና ቅርስ ተዳረገች የሚለው ጥያቄ እንደትናንት ሁሉ ዛሬም እንቆቅልሽ ሆኖ በብዙዎች አንጎል ይመላለሳል። ይጠየቃል፣ መልስ ይሰጣል። መልሱ እንደመላሹ የተለያየ ቢሆንም የአንበሣውን ድርሻ የሚይዘው መዓታዊ መቅሠፍት ከተከተለው የተሳሳተ የፖለቲካና የኢኮኖሚ ጉዞ ጋር ብርቱ ቁርኝት እንዳለው በዘመን ሂደት መሻሻል ያሳየው መንግስታዊ አስተዳደር የደሃ ደሃ መሆናችን ምስክር ሊሆን ይችላል።

ግና ስለምን የተሳሳተ አቅጣጫ ተከተልን? መሪዎቻችን ስለተከተሉት፣ ጫንቃችን ላይ በሃይል ስለጫኑት ። ስለምን ኋላ ቀር ሥርዓት በላያችን ላይ ጫኑብን? ከድንቁርና ጋር በመጋባታቸው?!! ይህቺን ጥንታዊ ታሪክና የሥልጣኔ ባለቤት የሆነች ሀገር እንደምን ከድንቁርና ጋር በሰማንያ ጋብቻ የፈፀሙ

መሪዎች ሊዘውሯት ቻሉ? እንደዚህ እያለ... ጥያቄው መልስ፣ መልሱ ደግሞ ጥያቄን እየወለደ ይቀጥላል። ማጠቃለያና መደምደሚያ ነጥቡ ግን ዞረም ተዟዟ ፣ 'አረረም መረረ' ከጨቋኝና አምባገነን ገዥዎቻችን አናት የሚወርድ አይሆንም። ምክንያቱም መንበር ወይም ኃይልና ስልጣን በዜጎች ሕይወት የላቀውን ተጨባጭ ተፅዕኖ መፍጠሪያ መሳሪያዎች ናቸውና። አበው በተረታቸው «መሪዎች ሲከፉ ዘመንም ይከፋል!» ማለታቸውም በዚህ የተነሳ ነው።

በእርግጠኝነት ትላንታችንን ከዛሬያችን ጋር አስማምቶ እንዲያገናኝልን የተገነባው የዘመን ሀዲድ ስብራት ያለው መሆኑ ብዙም አከራካሪ አይደለም። ያ ስብራት የቱ ጋ እንደሆነ በትክክል መለየቱ እና መጠገኛ መፍትሄ የማፍለቅ ጥረት የየዘመኑ ትውልድ አብይ የቤት ስራ ቢሆንም ባላዋቂ ሳሚነት መፍትሄው ቀውስ፤ መድሃኒቱ መርዝ እየሆነብን ካለንበት ዘመን ለመድረሳችን ዛሬም ከድሮ የባሰች የመሆኗን እውነት ለመረዳት ሰው መሆን እና በአካል ዘንድሮን ኖሮ ማለፍ ይበቃል።

እኛ “የአባቶቻችን ልጆች ነን!” ለማለት የሚያስደፍር ሞራላዊ ጥንካሬ የለንም። የተሻልን መሆናችንን የሚያስረዳ አዲስ ማንነትም መፍጠር አልሆነልንም። ይህም ቢሆን ራሳቸውን ጨምሮ በአንዱ ጭነት ላይ ቁልል የመከራ ጭነት ከሚደራርቡበት ጨቋኝ ጌቶቻችን አናት የሚወርድ አይደለም። ይሁንና ወቀሳ ብቻውን መፍትሄ ሊሆን ባለመቻሉ ከመከራችን የሚገላግለን አዲስ ዕይታ ያስፈልገናል።

በምንም ስሌት ቢሆን ለዛሬ ችግሮቻችን ፊታችንን ወደኋላ በማዞር ብቻ የተሟላ መፍትሄ እናገኛለን ብሎ ማሰብ የዋህነት ነው። ትናንት የዛሬ ችግራችንን የምንፈታበት የመፍትሄ ቁልፍ በክብር የተቀመጠበት ካዝና አድርጎ ማሰብም ብዙ አያስኬድም። እርግጥ ነው የዛሬ እይታችንን በመቅረፅ ትናንት ትልቅ ድርሻ ይይዛል። ለዛሬ መፍትሄ ፍለጋ መንደርደሪያ ቁልቁለት የሚሆነውም በዚህ

የተነሳ ነው። ግን ደግሞ ሚዛን እንዳያስተን እንዲሁም እሱን ብቻ በማለም አቅምና ጉልበታችን ጨርሰን ከዛሬ ጋር ሳንገናኝ እንዳይመሽብን መጠንቀቅ ያሻናልና እንንቃ።

በስሜት ሳይሆን በእውቀት ብርሃን የዕይታ አድማሳችንን በማስፋት ለችግሮቻችን የመፍትሄ አማራጮችን ለማመንጨትና ተግባራዊም ለማድረግ መትጋት ያሻናል።

በቀጣይ ምዕራፎች የሚቀርቡት ጽሁፎችም ለዚህ ጅምር ሀሳብና ጉዟችን ደጋፊ ስንቅ በመሆን አንዱ ጥያቄ ከሚወልደው መልስ ስር የሚበቅለውን አዲስ ጥያቄ በማንሳት የማንነት ፍተሻው ይቀጥላል።

መግቢያ

የኃይልና ስልጣን፤ የእርካብና የመንበር ታሪክ ከሰው ልጅ ውስጣዊ ማንነትና ማህበራዊነት ጋር በእጅጉ የተቆራኘ ነው። ሰዎች በጋራ በሚሆኑበት ጊዜና በታ የመሪና የተመሪ ግንኙነት ተፈጥሯዊ በሆነ ሂደት በራሱ ጊዜ እንደሚጀምር ጥናቶች ያመለክታሉ። ከትንሹ ቡድን ፣ለምሳሌ ከቤተሰብ ጀምሮ ወደ ህዝብና ሀገር የሚዘረጋው የመሪ - ተመሪ ግንኙነት በጊዜ ሂደት በባህሪው የተለያየ መልክና ቅርፅ በመላበስ እንደ ሁኔታውም እየተቀያየረ አሁን ከምንገኝበት ምዕራፍ ደርሷል። የመምራት፣ መመራት የጽንሰ ሀሳቡ ተፈጥሮ መሠረትም ይኸው ነው።

«እርካብ» ረከበ፣ ወጣ ከሚለው አረብኛ ቃል የመጣ ሲሆን ከፈረስ ጀርባ ኮርቻው ላይ ለመውጣት በእግር አውራ ጣት ተረግጦ ጋላቢ ከኮርቻው ላይ ለመደላደል ረግጠው የሚፈናጠጡበት መስቀያ ነው። «መንበር» ደግሞ ወንበር ለሚለው ቃል ወይም ሀሳብ አቻ ፍቺ ነው ብንል ልክ ተደርጎ ይወሰዳል። ለምሳሌ ሊቀ-መንበር ማለት ባለ ወንበር፣ የጉባኤ አለቃ እንደ ማለት ነው። ስለዚህ በየትኛውም የስልጣን ደረጃ ላይ በሚገኝ ወንበር ላይ ለመውጣት ወይም ለመሠየም እርካብን ረግጦ መሆኑን ልብ ይሏል። የስልጣንን ወንበር የሚያስገኘው ኃይል ነው። ኃይል የፖለቲካ፣ የኢኮኖሚ እና የማህበራዊ ግንኙነት ዋነኛ ቁልፍ ሞተር ሲሆን የዚህ ሞተር አይነተኛ ግብ ደግሞ በሌሎች ባህሪ ወይም በሁኔታዎች ላይ ተፅዕኖ በማሳረፍ አዎንታዊ አለያም አሉታዊ ለውጥ የሚያመጡበት መሳሪያ ነው።

ስለዚህ ከመሪው በፊት ኃይል ይቀድማል። ነገር ግን ያለ መሪ ኃይል ጥቅም ላይ ሊውል አይችልም። ስልጣን በማህበረሰብ እርከን በግልፅ የተቀመጡ ማህበራዊ ኃላፊዎችን ለመወጣት እርካብን ረግጠን መንበር የምንቆናጠጥበት መንገድ ነው።

የርካብና መንበር መመላለሻ መንገድና ትርጓሜ በሁለት ግዙፍ ፅንፎች የተወጠረ መደላድል ሆኖ እናገኘዋለን። በአንድ በኩል ስልጣንን፣ ህብረተሰብንና አገርን ለማገልገል የጋራ ተጠቃሚነትን ለማረጋገጥ የሚጠቀሙበት ወገኖች የመኖራቸውን ያህል በሌላኛው ጫፍ ሥልጣንን የግል ጥቅምንና ክብርን ከሌሎች በላይ ለማስቀደም የሚንጠላጠሉበት መሰላል አድርገው የሚቆጥሩት ራስ ወዳዶችም ከነዚህ ቅኖች የሚልቅ ቁጥር ያላቸው የመሆናቸው እውነታ የነባራዊው ዓለም ነፃብራቅ ነው። እነዚህ በሁለት ፅንፍ የሚቀመጡና፤ ከሂትለር እስከ ጋንዲ፣ ከኢዲያሚን እስከ ማንዴላ ድረስ የሚሰመሩ አይደረሱ ርቀቶችን በመታዘብ ደግሞም ለነግዳቸው በመስጋት ‘ምናልባት በዚህ መሃል ሚዛኑን የጠበቀ መንገድ ይኖር ይሆን ወይ?’ ብለው ሲጠበቡ ውለው፤ ሲጠበቡ የሚያድሩ ብዙዎች ናቸው። በዚህ መጽሀፍ ለመግለፅና በዜጎች ልብ ውስጥ አድምቆ ለማተም፣ አትሞም ነፍስ እንዲዘራ ለማድረግ የተከተበው ዋነኛ ቁምነገርም ከዚህ የሃሳብ ባህር የተቀዳ በቅንነት የምንፀበልበት ምንጭ ለመፍጠር ነው።

መፅሃፉ በርካብና መንበር ጉዞ፣ በቆይታና መደላድሉ እንዲሁም በመንሸራተቱ ቁልቁለት ዙሪያ ዓለም አቀፍ ተጨባጭ አተያዮችንና አከራካሪ ፍሬ ጉዳዮችን ከማንሳት ጀምሮ ኃይልና ስልጣንን በመተንተን የዘመናችንን ሥጋትና ጥሪ ይዘረዝራል። በዝርዝሩም መነሻ ሥጋትና ጥሪን አንጥሮ መጋፈጥ የምንችልበትን ዕውቀታዊ ሥንቅ ለራሥ ዜጎች ሊያቀብል ይሞክራል። ከጥንቱና ከልማዳዊው የጥልፍልፎሽ አዙሪት «ሳትቀደም ቅደም» ወይም «ለምሳ ሲያስቡህ ለቁርስ አድርጋቸው» ከሚል ኋላቀር ዕይታ ወጥቶ፣ ከፖለቲካ ወገንተኝነትና ከርዕዮተ ዓለማዊ ቀኖና በተለየ፣ በአዲስ ዕይታ፣ በፍልስፍናዊ ለዛ፣ ከአገር፣ ከርካብና መንበር መንፈስ ጋር

በማገኛች የተግባር ልምድን ለማጋራት ታልሞ የተዘጋጀ ነው። መፅሀፉ።

በመቅድሙ ላይ እንደተመለከተው ሕዝባችን ገዢዎቹ በጫኑበት የመከራ ቀንበር ትከሻው ከመጉበጥ አልፎ በተነጠቀው የነገ ተስፋ ጫንቃው ደድሮ እንደባዶ እግር ንቃቃት ማውጣቱ ያደባባይ ሚስጥር ነው። ጉዞውም ሁሌም ከድጡ ወደ ማጡ ሲሆን በቀውስ አዙሪት ሲሸከረከር ዘመናት ተቆጥረዋል። ያም ሆኖ ቀስ በቀስ በሂደት እየሰጠመ ካለበት የጨለማ ባሕር በመውጣት ብርሃን ማየት ይመኛል። ለዚህም በሸክሙ ላይ ተጨማሪ ሸክም እንዳይጫንበት ዘወትር ይፀልያል። ህልው የመሆን የሰው ልጅ ጥልቅ ሚስጥር ከማይነጥፍ ጽኑ ተስፋ ጋር በመንፈስ ተሰናስሏልና አሁንም ወገን ተስፋ ያደርጋል፤ “መቼስ ተስፋ መቆነን ነው....” እንዲል ሎሬቱ ጸጋዬ ገብረ መድህን፤ እንዳለመታደል ሆኖ ታዲያ ሕዝባችን በተለይም ወጣቱ ምኞቱ ቅዠት ሆኖ የተደመደመበትን እንጂ ፍሬ ከሚሰጥበት አጋጣሚ ጋር መገናኘት ከራቀው ዘመናት አልፏል።

የጣሊያኑ የህግ ሊቅና ፈላስፋው ሲሰሮ፣ ታሪክን ስለማወቅ አስፈላጊነት ሲናገር፣ “እርሱ ከመወለዱ በፊት ስለነበረው ታሪክ የማያውቅ ማንኛውም ሰው እንደህፃን ይቆጠራል” ብሏል። ታሪክን ማወቅ ትናንትን በከፋ መልኩ ላለመድገም ትምህርት የሚገበይበት ምቹ የልምድ መሸመቻ ገበያ ነው። በነፍስና ሥጋ አልፎ አልፎም እየቆረቆረን የምንጓዝበት መንገድ አንዳንዴም ተደላድለን እረፍት የምንወስድበት ባለ ጥላ አፀድም ነው ማለት እንችላለን።

አስከፊውና አሳዛኙ እውነታ ለእኛ ለኢትዮጵያውያን ታሪክ ተደላድሎ ማረፊያ አፀዳችን ከመሆን ይልቅ የሾህ መንገድነቱ የሚልቅ ይመስላል። ለራሷ ለውዲቷ ሀገራችንም ቢሆን ታሪክ ጌጧ ብቻ ሳይሆን ሸክሟም ጭምር ነው። ጉያዋ ቀዝቅዞ፣ ብርሃኗ ደብዝዞ እንደደጋን ጎብጣ ከምናገኛት የዛሬይቱ ኢትዮጵያ ጉስቁል ገላ ላይ የምናነበው የቅኔ አሻራ ይኸንኑ መራራ ዕውነት ይመስከራል።

: ሀገሪቱ አሁን የምትገኝበት ድንቁርናና ችግር፤ ሠላም ማጣትና ኋላቀርነት ምክንያቶች ሁሉ የሚቀዱት ከእርሱ 'ታሪክ' ከሚባለው ጥልቅ የትላንት ባህር ውስጥ እንጂ ከሌላ ከየትም ሊሆን አይችልም፡
: ...ከዚያው ነው፤ በረከታችን ከመሆን ይልቅ መርገምት ሆኖ ከተጣባን ከእድሜ ጠገቡ የመከራችን ኩሬ፤ በአንድ ቃልም ከታሪካችን ተብሎ ይጠቀሳል፡፡

በዘመናችን የርካብና መንበር መመላለሻ መንገድ የተጓዙት ጩካኝ መሪዎቻችን በጌጡ እየደመቁ የህዝቡን ሽክም ግን አብዝተው እና አጠንክረው ጫንቃው ላይ ቆልለው በማለፋቸው፤ ስልጣንም በኃይል እና በጉልበት እንጂ በፍቅርና በእውቀት የሚመላለሱበት ስላልነበር እርሱም ሳያንስ ይህ ቅንነት የታጣበት መንገድ በድንቁርና ታጅሎና በስውር ደባ ተጠላልፎ ዘመናትን እንዲሻገር በመፍቀዳቸው፤ በግሪክ አፈ ታሪክ ውስጥ ቋጥኝ ድንጋይ ከተራራ እግር ሥር ወደ ተራራ አናት እድሜ ልኩን እንዲገፋ በአማልክት እንደተፈረደበት ምስኪን ዜጋ እኛ ኢትዮጵያውያንም የተጫነንን የታሪክ ቋጥኝ ሥንገፋ ዘመናት ተቆጥረዋል፡፡ ከተራራው እግር ሥር ያነሳነውን ቋጥኝ ከተራራው ጫፍ በታላቅ ስቃይ አውጥተን አደረስን ብለን ለአፍታ እንኳ እረፍት አግኝተን ልባችን ሳይሞላ ድንጋዩ ወደነበረበት የተራራ እግር ስር ተንከባሎ የኋሊት እየተመለሰ ይሄው ዘላለም ዓለማችንን ከተራራው ጫፍ ተደላድሎ የማይረጋ እና እፎይታ! የማይሰጥ የመከራ ቋጥኝ ስንገፋ አለነው፡፡መኖር ከተባለ፡፡

የታሪክ አጋጣሚ ሆኖ የዘመናችን ትውልድ ልቡ ከዚህ በላይ መገፋትን፤ ጫንቃው ከዚህ በላይ መጫንን ፤ ከንዱ በተራራ አናት ከማይረጋ አለት ጋር መዋደቅን ማስተናገድ በጀ! የሚል መንፈሳዊና አካላዊ ዓቅምን የታደለ አይደለም፡፡ በመሆኑም በእርካብና መንበሩ መመላለስ የሚሻ የዚህ ዘመን ሰው በሙሉ ከዘመኑ ጋር አሰላለፉን ማሳመር ይገባዋል፡፡ ከዘልማዳዊው የርካብና መንበር ዕሳቤ ወጥቶ በጌጡ አብሮ ለማጌጥ፤ ከጭነቱም አብዝቶ ለመሸከም ጫንቃን ማዘጋጀትም ያስፈልጋል፡፡ ለዚህ የተቀደሰ ተግባር በአካልም

በመንፈስም ራስን ለማዘጋጀት አርቆ ማስተዋልን ገንዘቡ ያደረገ፤ ቆራጥ፤ ብልህና አስተዋይ መሆንን ይሻል፡፡ ከማንምና ከምንም ነገር በላይ ራስን ለአገልጋይነት መሞሸርና በፈቃድ መስጠት የውዴታ ግዴታ ይሆናል፡፡ ለዚህ መሰሉ የተቀደሰ ተግባር፤ ሰብዓዊነትን ለተላበሰ የእውቀት መሸርና ሁሉም ራሱን ያዘጋጅ ዘንድ ይህ መፅህፍ በጃችን እንዲገባ በማድረጉ ደራሲው የዜግነት ኃላፊነቱን እና ግዴታውን ተወጥቷል፡፡

መልካም ንባብ!!

ክፍል አንድ

“ችግሩን በፈጠረው አስተሳሰብ፣ ችግርን መፍታት አይቻልም”

አልበርት አንስታይን

የአበው ውብ ብሂል...

ከችግር አላቆ መፍትሄን ቢጠራም

እሾህን በእሾህ ለችግር አይሰራም።

እናም...

መንገዱን ለውጦ

ሌላ ሀሳብ ለማዘመር

ልብ ካልቆረጠ... ከሆነ ስስታም

በችግር አምጪ ሀሳብ

ችግሩ አይፈታም።

ምዕራፍ አንድ

የዘመኑን ሥጋትና ጥሪ መጋፈጥ

ተምሳሌት (metaphor) በሰዎች ዘንድ በቀላሉ ግንዛቤን ለመፍጠር የምንጠቀምበት አይነተኛ መንገድ ነው። ከዓለም እንዲሁም ከኢትዮጵያ ጋር በቀላሉ የሚመሳሰል ተምሳሌት ጥቀሱ ቢባል እውቁ ፀሃፌ ተውኔት የዊሊያም ሼክስፔር ስራ ከሆነው ከሐምሌት መስተካከል የሚችል ጥበባዊ ስራ ማግኘት እጅጉን ከባድ ነው። ትያትሩ ከገሀዱ ዓለም የተቀዳ እና እሱኑ ለነፍስ የሚያሳይ ሁኔታ ስራ ነው። በቴአትሩ መጨረሻ፡ በሁሉም ዘንድ ጭካኔ ሰርጾ እርስ በእርስ ይጫረሳሉ። ሞኝነት ቦታውን ሲይዝ፣ መጥፎ የሰሩት እርስ በእርስ ይተላለቃሉ። በጊዜ ቆይታ ከስተቶች ልማድ ሆነው በግልፅ ይተገብራሉ። እውነት ተጣማ ሁኔታን እንድትመስል ይደረጋል። እውነታን አፍርሶ በመገንባት እንደገና ከሀሰት ጋር ያመሳስሏታል። ትራጀዲው ይቀጥላል፤ አይቀሬው ጉዳይ ግን ተመልሶ ይመጣል፤ አይቀርም።

ሰው በራሱ ዓለም በሰመመን ይሰምጣል። ከስተቶች እርስ በእርስ እየተደጋገፉና እየተመጋገቡ ወደፊት ይጓዛሉ። በዚህም ሁኔታ ምንም ነገር ማመን እራስን ማጥፋት ይሆናል። ተከታዮች ፍላጎታቸውን ያልፋሉ። በውጤቱም ስብዕና ማንነቷ ተገፎ ሌሎች እንዳሻቸው የሚዘውሯት ተጎታች ጋሪ ትሆናለች። መሪዎች በየጊዜው በሚያመነጩት አመክንዮና ራስን ማሳመኛ ዘዴ ተስፋ ከመቁረጥ ይድናሉ ወይም የዳኑ መስለው ይታያሉ። በሂደትም

የሁኔታው አካል ይሆናሉ። የተፈጥሮ ዕውቀት ይታወራል። ስልጣንም የባይተዋርነት ምንጭ ይሆናል። ምንም እንኳን ጨለማው ገለልተኛ የነበረ ቢሆንም መጨረሻ አካባቢ ግን አጥቂ ይሆናል። በትወና ውስጥ ሌላ ትወና... ይቀጥላል።

በትክክል የታሪካችን ወንዝ መፍሰስ የጀመረበትን መነሻ ዘመን ከወሰድን ኢትዮጵያ ሺህ ዓመታትን የተሻገረ አኩሪ ታሪክ ያላት አገር ናት። በአጭር ምድራዊ ርቀት ከዳሎል እስከ ራስዳሽን የሚቀያየር የአየር ንብረት፣ መልከዓ-ምድር፣ ወንዝና ፏፏቴ፣ ዕፅዋትና እንሰሳ፣ ጥንታዊ እምነት ከቱባ ባሕል ጋር አጣምራ የያዘች፣ በተፈጥሮ ለግብርና ተስማሚ መልከዓ ምድር እና የአየር ንብረት የታደለች ሀገር ናት። ከሀገሪቱ ህዝብ ከግማሽ በላይ የሚሆነው ዜጋ በአምራች ዕድሜ ላይ የሚገኝ ወጣትና ከ27 ሚሊዮን ህዝብ በላይ በትምህርት ገበታ ላይ ያለባት ሀገርም ነች። ይህንን እምቅ ኃይል ከስራ አጥነት፣ ከኢ-ፍትህዊ ተጠቃሚነት ተላቆ ወደ ምርት ቢገባ ለውጥን የሚያቀጣጥል ከፍተኛ የፖለቲካ ኃይል ሊሆን መቻሉ አያጠያይቅም።

ታዲያ ለምን ኢትዮጵያ የዓለም ድሀ ሀገሮች ጭራ ሆነች? የሺህ ዓመታት የነጻነት ጎህ የፈነጠቀባት አገር ስለምን እስከ አሁን በጭቃ ውስጥ ተቀርቅራ ቀረች? ዙርያ ገባችንን እንመልከት። ሀገሪቱ ያላት ጂኦ-ፖለቲካል አቀማመጥ፣ መልከዓምድርና የህዝብ ቁጥር የአፍሪካ የኢኮኖሚ ዋልታ ሊያደርግ የሚችል እምቅ አቅም በውስጡ ያቀፈ ነው። ነገር ግን ዛሬም ሀገራዊ መሠረተ-ልማት መዋቅሮቻችንን ከማሳቀቅ ወደ ሚያስመካ ከፍታ ማሳደግ የሚያስችል መንፈሳዊ ዝግጅት ውስጣችን አልተፀነሰም። ፍቅራችን የበቀልንበትን፣ የተሳሰርንና የተፈተልንበትን የሹሩባ ጉንጉን ከማጠንከር እና ከማስረዘም ይልቅ ውሏችንን የሚያሳጥር ትስስራችንን የሚያላላ ከአድማሳዊ ዕይታ ይልቅ በመንደር ጣጣ የተደፈቀ፣ ከአፀድ ይልቅ ምሽግን ሙጥኝ ማለትን የመረጠ ሆኗል።

ማህበረሰባችን በተቃርኖ ዋልታዎች ላይ ሰፍሯል። የብሄር፣

ሀይማኖት፣ የጾታ፣ የኑሮ ደረጃ ልዩነቶቻችን ስር እየሰደዱ ነው። እውቀታችን ችግራችንን የምንፈታበት ከመሆን ይልቅ የሌላ ችግር መፍለቂያ ምንጭ ሆኗል። ዛሬ ሀገራችን ላይ ዋነኛ የጸብ ምንጭ እየሆኑ የመጡት የሀይማኖትና የብሄር ግጭቶች ፊደል ቆጥረው ድግሪ በጫኑ ኢትዮጵያውያን ፊትአውራሪነት የሚዘወሩ ናቸው። ውጤታማ የምንለው ተቋምም፣ ሥርዓትም ሆነ የዕውቀት ማህበረሰብ መገንባት አልሆነ ብሎን አገልግሎት መስጫ ተቋሞቻችን እያረጁ፣ እየበሰበሱ፣ በአድካሚ ቢሮክራሲ እየተተበተቡ፣ ከእርካታ ይልቅ የምሬት እና የብስጭት ምንጭ ከመሆናቸውም በላይ የሙስናና የብልሹ አሰራር ቋት ሆነዋል። የህግ የበላይነት እለት በዕለት ዕየተሸረሸረ ቀጥኖ ሊበጠስ ሲቃረብ የግለሰቦች ህግ አብቦ ይፋፋ ጀምሯል። መፃፍ ካልደከመን በቀር የችግር ዝርዝሩ አይቆምም፤ ይቀጥላል። የምንገኝበትን ሀገራዊ እውነታ ይበልጥ አሳሰቢ የሚያደርገው የተተበተብንበት ችግር አያልቁ መሆን ብቻ አይደለም። የከበበን አስፈሪ ሉላዊ እውነታም እንጂ።

ዓለማችን በተለይም አሁን ባለንበት ዘመን እጅግ ብዙ መልካም ነገሮችን እንደመያዝ መጠን ከፊቷ የተጋረጡ ብዙ መስናክሎችም ዙሪያ ገባዋን ከበዋት ይገኛሉ። ሀገራት ከሀገራት ጋር የሚያደርጉት ግጭት፣ የት ይደርሳሉ የተባሉ የግዙፍ ተቋማት ውድቀት፣ እንዲሁም የፖለቲካ ሽኩቻ ለዓለማችን ራስ ምታት ከሆኑ ሰነባብተዋል። በተቃራኒው ደግሞ በሰው ልጆች ማህበራዊና ኢኮኖሚያዊ ህይወት ውስጥ እጅግ ብዙ ተስፋ ሰጪ ጅማሮዎች እዚህም እዚያም ጮራቸው ፈንጥቆ መታየትና መለመድ ጀምረዋል። እጅግ አስገራሚው ነገር የሰው ልጆች የስልጣኔ ጥግ ይባሉ የነበሩ ነገሮች እንኳን ከአሰራራቸው እስከ አጠቃቀማቸው ተቀያይረው ዛሬ ኋላቀር ለመባል በቅተዋል።

ይህንንም አስመልክተው ቼክ ሪፐብሊክን እ.ኤ.አ ከ1993 እስከ 2003 በእንደራሴነት ያስተዳደሩት ፀሐፊ ተውኔቱ ቫክላቭ ሃቭል እንዲህ ሲሉ አስቀምጠዋል። “እኔ እንደማስበው ይህ ዘመናዊ ዓለም

ለማብቃቱ ማሳያ የሚሆኑ ጥሩ ምክንያቶች አሉ። ዛሬ ሁሉም ነገር በሽግግር ጊዜ ውስጥ እያለፍን እንደሆነ ያሳያል። አንድ ነገር ሲጃጅና ከግልጋሎት ውጪ ሲሆን በተጓዳኝ ሌላ ነገር በስቃይ ውስጥ ምጡን ጨርሶ ሊወለድ ይሞክራል። ይህ አንድ ነገር መሰረቱ እየተናደ፣ እየበሰበሰ እና ራሱን እያዳከመ ባለበት ሁኔታ በተቃራኒው ሌላ አንድ ድንቅና ምንነቱ ተለይቶ ያልታወቀ ነገር ከፍርስራሹ ስር ፈንቅሎ ለመውጣት እየሞከረ ነው።”

ይህ የሥነ-ሥርዓትና የመረጋጋት እንቅፋት በየትኛውም ጊዜ የሚቀረፍ መሆኑን ለመረዳት እጅግ አስቸጋሪ የሆኑ ሁኔታዎችን አልፎ እየወጣ ያለውን የሰው ልጅ አሸናፊነት መመልከት ብቻ በራሱ በቂ ነው። እስራኤላውያን፣ የሰው ልጅ በቂ ውሃ በማጣት ምክንያት በረሃብ ማለቅ የለበትም! ብለው ዝናብን እንደፈለጉ ለማዝነብና ለማቆም የሚያስችል ቴክኖሎጂን ሰርተው ተግባራዊ ሊያደርጉት የመቃረባቸው እውነታ ላነሳነው ሀሳብ አንድ ጥሩ ማሳያ ይሆናል። የዘመናችን ትልቁ ስጋት ሀገራት እርስበርስ የሚያደርጉት ግጭት ብቻ ነው፤ ተብሎ የሚታለፍ አይደለም። ምክንያቱም ‘ግጭት’ አሸናፊና ተሸናፊው የማይሰየምበት፣ አትራፊና ከሳሪው የማይለይበት መሆኑን ዓለማችን ከተረዳች ሰነባብታለች። ለዚያም ነው፤ በየቦታው ያሉ አለመግባባቶችን በጠረጴዛ ዙሪያ መፍታት ተቀዳሚና በላጩ ምርጫ በማድረግ ሙከራዎችና ጥረቶች እየተደረጉ ያሉት። በአንፃሩም ከአንዳንድ አካላት ዘንድ የሚንጸባረቅ አጥፊ አስተሳሰብ እንዲሁም በህብረተሰቡ የጋራ ጉዳይ ላይ ፈላጭ ቆራጭ በመሆን ውሳኔ ሰጪ የሆኑ አካላት በዓለማችን ላይ ከፍተኛ የግጭት ሥጋት ጥላውን እንዲያጠላ ተጠቃሽ ምክንያት ሆነው እናገኛቸዋለን።

ትርታው ከፍ እያለ የመጣውን ግፊትና በአንጻሩ እየቀነሰ የመጣውን ነጻነት ከተረዱ በኋላ በቢሊዮን የሚቆጠሩ ሰዎች ተወልደው የሚያድጉበት፤ በዓለም ምጣኔ ሀብታዊ ሥርዓት ላይ ትርጉም አዘልና ፍትህዊ የሆነ የነቃ ተሳትፎ እንዳይኖራቸው በሚያደርግ ሁኔታ ውስጥ እንዲያልፉ የሚጋብዘውን የዚህ ተመሳሳይ ሥርዓት

ሌላ ገፅታ በጉልህ ታትሞ ይገኛል። አብዛኛዎቹ የዓለም እንቅፋቶች ድህነትን ተገን አድርገው የተወለዱ በመሆናቸው ድህነት ዓለማችን ላይ ከፍተኛ ሥጋትን መፍጠሩ አልቀረም። ዓለማችን ይህንን ክስተት ተረድታ እልባት ከመስጠት ይልቅ ለባለጸጋዎቹ እንቁላሏን ለድሆቹ ደግሞ ኩሏን በመስጠት ዕድልና በረከቷን ቀን ለሞላላቸው እንካችሁ ማለቷን ገፍታበታለች።

ምንም እንኳን አንዳንድ ሀገራት ህዝቦቻቸው የበለጸጉ ቢሆኑም በተቀረው ዓለም የሚገኙ የሰው ልጆች ግን ድህነት በሚባል ሠንሰለት ተጠፍረው፤ አሰቃቂ በሆነው የርሃብ፣ የዝቅተኝነት፣ በይሉኝታ የመሸበብ እና በጠባቂነት አለንጋ እየተገረፉ፤ የማይሸር ቁስላቸውን እያስታመሙ፤ የማይፋቅ ጠባሳቸውን እያስታወሱ ፤ የማይታበስ ዕንባቸውን እያፈሰሱ እና ነገን በተስፋ እያለሙ፤ ሊነጋ ሲል በሚጨልም ፅልመት ውስጥ አንገታቸውን ደፍተው እናገኛቸዋለን። በአጠቃላይ የምንኖርባት ምድር 80 በመቶ የሚሆነውን ህዝቧን በድህነት ጫንቃውን አጉብጣ የእንፋዲድ እያስኳተነችው ትገኛለች።

ቁጥራቸው ከግማሽ በላይ የሚሆኑ የዓለማችን ህፃናት ምቹት በሚነሱና አሰቃቂ በሆኑ ሁኔታዎች ውስጥ እየተሰቃዩ የሚገኙ ከመሆናቸውም ባሻገር በየቀኑ ህፃናት ለሞት መዳረጋቸው ከሰው ልጅ አሳዛኝ ክስተቶች መካከል ተጠቃሹ ነው። ይህንንም ነጥብ የሚያረጋግጡ መሰረታዊ ጭብጦችን በማሳያነት ለማቅረብ ልምክር።

■ በግብርናና በምግብ ምርት አቅርቦት አስተማማኝ ደረጃን ለመጨበጥ ከፍተኛ ሃብት የሚታፈስበት ሥርዓት ያለ ቢሆንም በሌላም በኩል በህይወት የማያቆይና ዝቅተኛ ጥራት ያለው እንዲሁም አካልንም ሆነ አካባቢን ለብክለትና ጉዳት የሚዳርግ ምግብ ማምረት የቀጠለበት ሁኔታን ልብ ይሏል፤

■ የትምህርት ሥርዓትን ለማጎልበት ቀላል የማይባል መዋዕለ ነዋይ የሚፈስ ቢሆንም የሰዎችን መፃኢ እድል የሚወስኑና ቅርፅ ለማስያዝ የሚያስችሉ ትምህርት ቤቶችን፣ ከፍተኛ የትምህርት ተቋማትን እና የትምህርት ሥርዓትን መፍጠር አለመቻሉን በተጨማሪ መታዘብ ይቻላል፤

በአጭሩ ባነሳነው ሀሳብ ላይ ተንተርሰን ጥቂት ገፋ እናድርግና ከሌላኛው ፅንፍ ጋር እያነፃፀርን መመልከታችንን እንቀጥል። ዓለም ለአንዱ ፊቷን ለሌላኛው ጀርባዋን ሰጥታ የምናገኛት መሆኑ እሙን ነው። በሚሊዮን የሚቆጠሩ የዓለማችን ህጻናት የሚላስ የሚቀመስ አጥተው በምግብ እጦት እንደ ቅጠል በሚረግፉበት አለማችን ውስጥ ከዚህ ትዝብታችን ብዙም ሳንርቅ ምግብ ተትረፍርፏቸው ወደ ገንዳ እና ጉድጓድ የሚደፉ አያሌ ምዕራባውያን አገራት እንዳሉ መዘንጋት አይኖርብንም። አዚሙ ወደ እኛም እየመጣ ያለበት ትዕይንት ይስተዋላል።

ዓለማችን እስከ ጥላኔት ማርስ ድረስ መጓዝ የቻሉና ከፍተኛ ቁጥር ያላቸው የተማረ ኃይል ቢኖራትም ከላይ የተወሰኑትን ክስተቶች የሚሸሩና እንደ ልባሽ ጨርቅ አውልቀን እንጥል ዘንድ ያስቻሉ ጠቢባንን ግን ማፍራት አልተቻላትም። ለሰው ልጆች ችግር መፍቻው ቁልፍ በሰው እጅ የመሆኑን ያህል ችግሮቹን ከናካቴው ለማስወገድ እንዳይቻል ካደረጉ ምክንያቶች አንዱ ራሱ ሰው ነው። ገሚሱ ለችግሮች መፍትሔ ሲያፈላልግ ገሚሱ ደግሞ የመፍትሔው ማርከሻ ችግር ማፈላለግ ላይ ተጠምዶ ይውላል። የኮምፒውተራችን ቫይረስም ሆነ እሱን መከላከያው ጸረ ቫይረሱ የሚሰራው ያው በኛው በሰዎች አይደለምን? አበው ብሬ ካራጁ! እንደሚሉት አልቃሽና አስለቃሽ፣ ገዳይ እና ሚቶ፣ አጥፊ እና ጠፊም አንድ ላይ በመሆናቸው ችግሩን የመቅረፍ ስራ ያው ከ«ውሀ ቅዳ ውሀ መልስ» የዘለለ አልሆነም።

አሁን ላይ ዓለማችን በብዙ ጥልፍልፍ ውጣውረዶችና በተለይም በፖለቲካና በህይማኖት አክራሪዎች ሳቢያ የሥጋት ቀጠና ከመሆን ከፋ እጣ ፈንታ ጋር ለመኖር ተገድዳለች። ምንም እንኳን የሽብርተኝነት ህግ ቢወጣም፤ ከፍተኛ በጀት ቢመደብ፤ በየአቅጣጫው ጥበቃው ቢጠናከርም፤ ከእነዚህ አካላት በሚሰነዘሩ ጥቃቶች ብዙ ቦታዎች ላይ ሰዎች መሞታቸው ቀጥሏል። ብዙዎች የወጡበትን ዓላማ ሳያሳኩ በወጡበት ቀርተዋል፤ ብዙዎች የሚወዱትን ወዳጅ ዘመድ ተነጥቀው ልባቸው ተሰብሯል፤ ብዙዎች በየቀኑ ከቤታቸው መውጣታቸውን እንጂ ወደ ቤታቸው መመለሳቸውን እርግጠኛ መሆን ተስኟቸዋል፤ ብዙዎች ነገን አሻግረው ቢያልሙም ምንጩን በቅጡ ባልተረዱት የሽብር ጥቃት የናፈቁትን ነገ ማየት ሳይችሉ ዛሬ መጨረሻቸው ሊሆን በቅቷል። - የሞት ፅዋን ከመጎንጨት ያመለጡ ተስፈኞችም ቢሆኑ ከመኖር ወድያ እና ከመሞት ወዲህ ተጥለው የልዕለ ተፈጥሮን ረድኤት ይጠብቃሉ፤ ብዙዎች ቤት ንብረታቸው ወድሞ ባልተጠበቀ ሁኔታ ኑሯቸው ተመስቃቅሎ አሁን ብቻ ለሚኖሩበት ጊዜያዊ መጠለያ ካምፕ፣ ገሚሱ ለባይተዋርነትና ስደት፣ የተቀረው ደግሞ ሰብዓዊነት ለራቃቸው ነፍስ በላዎች የገቢ ማስገኛ አዲስ የስራ ዘርፍ መፍጠሪያ በመሆን የመከራ እና ሰቆቃ ህይወት መግፋት ዕጣ ፈንታቸው ለመሆን በቅቷል።

በቀድሞ ጊዜ ዓለማችን ትታወቅባቸው የነበሩ በጎም ሆነ መጥፎ ነገሮች ዛሬ መልካቸውን ቀይረዋል። ማህበራዊ መስተጋብሮቿ ሁሉ አዲስ አቅጣጫን ይዘዋል። እነዚህ ለውጦች ባህላዊ እና ዘመናዊ በሚባሉ ሁለት ሚዛኖች መሀል እየተናጠች ትገኛለች። ምንም እንኳን ዘመናዊነት ይዞ የመጣቸው ብዙ መልካም ነገሮች ቢኖሩም ያጠፋቸው ነገሮችም እንዳሉ ብዙዎች ይስማማሉ። በምዕራቡና በሌሎች አገራት የተነሳው የአክራሪነት ፅንፍ፣ በሚቀነቀነው የአስተሳሰብ አቅጣጫ እና በለውጡ የተማረሩ አካላት መኖራቸው አንዱ ማሳያ ነው። እነዚህ አካላት፣ ለዓለማችን ቁሳዊ አምልኮት እንደማያዋጣ ሽንጣቸውን ገትረው ይሰብካሉ፤ ለዘመናት አብሮን የቆየ ክብራችን፣ የአኗኗር ዘይቤያችን እንዲሁም የህይወት

ትርጉማችን የማንነታችን መገለጫ በመሆኑ ወደ ቀደመው የህይወት ዘውጋችን መመለስ እንደሚኖርብን ይመክራሉ፤ 'ዘመናዊነት' እነዚህን ማንነቶች እየቀማን በመሆኑ 'አንፈልገውም' ሲሉም ይደመጣሉ።

ዓለማችን አንድ መንደር ትሆናለች፣ የሚለው የአንድ ወቅት ሃሳብ አሁን አሁን እውን እየሆነ መጥቷል። በመሆኑም የግለሰብም ሆነ የአገር ዕጣ ፈንታ የዓለም አቀፍ ተፅዕኖ ስለባ መሆኑ እርግጥ ነው። በዚህ ዘመን በተለይም ሰልጥነዋል የሚባሉት የምዕራባውያኑ ባህልና አስተሳሰብ በዓለማችን ላይ ከፍተኛ አሻራውን እያሳረፈ መምጣቱ ግልጽ ነው። በተለይም ባላደጉ ሀገራት ውስጥ የሚገኘው ወጣቱ ትውልድ የማያውቀውን ሀገር ናፋቂ ከመሆኑም በላይ የራሴ የሚለውን ደግሞ እንዲጠላ እያደረገው መጥቷል። በራስ ማንነቱ የማይኮራ፣ ጭራሽ ማንነቱ የሚያሳፍረው፣ እራሱን ለመደበቅ የሌሎችን ጭንብል የሚያጠልቅ፣ አይን እያለው በዳበሳ የሚኖር ወጣት ቁጥር ጨምሯል። አካሄዱ፣ አለባበሱ፣ አነጋገሩ፣ የአኗኗር ዘይቤው፣ ሰላምታ አሰጣጡ፣ ለነገሮች ያለው እይታ ሁሉ... ከእነዚህ ሀገራት የፕሮፓጋንዳ ማሽን የተቀዳ እንጂ በውል እንኳን ያልተኮረጀ ግማሽ ልጮ ግማሽ ቁንጮ አይነት አጉል አዚም እየሆነ መጥቷል። ይህ ሁኔታ አፍሪቃዊነትን አጠልሽቶ ምዕራባዊነትን ጭፍን የእድገት እና የስልጣኔ መንገድ አድርጎ የሚያሳይ አደገኛ ከስተት እየሆነ መጥቷል። በመሆኑም እንደ አገርም፣ እንደ ዜጋም ማንነትን አስጠብቆ ከሚፈለገው ደረጃ ለመድረስ ብርቱ ትግል ማድረግ ለነገ የማይባል አስቸኳይ የቤት ስራ ሆኖ እንደ ጋሬጣ ከፊታችን ቆሟል።

በሉላዊነት መንደር መጠቃለል ማምለጫ የሌለው ምርጫ በሆነበት በአሁኑ ዘመን ዜጎች ቁልፍ የመወዳደሪያ አካል ናቸው። በዚህ ውድድርም ዘወትር ተገዳዳሪ ሆኖ ለመገኘት ዜጎች ለሀገራቸው የሚኖራቸው ጥልቅ የሆነ ፍቅር፣ ሀገራቸውን የእድገት ምሶሶ ላይ የመስቀል ፅኑ ፍላጎት፣ በሚያጋጥማቸው መልካም ያልሆነ ምላሽ የማይናድ ቆራጥነት፣ በሌሎች ላይ ጥገኛ ሆኖ ለመዝለቅ ከቁጭት

የመነጨ እምቢኝ ባይ ልቦና እና ሌላም ተነሳሽነታቸውን የሚያበረታላቸው አጋዥ ነገር በሙሉ ያስፈልጋቸዋል።

የሉላዊነት ሐሳብ ከማንነታችን ጋር ያለውን ርቀትና ተቀራኝ እንዲያሳይልን በዕውቀቱ ስዩም የተቀኛትን አንድ ግጥም ልምዘዝ፡-

የጋራችን ዓለም የጋራችን ሰማይ

የብቻችን ህመም የብቻችን ስቃይ።

የኢንዱስትሪ አብዮትን ተከትሎ ልዕልና ያገኘው የካፒታሊስት ሥርዓት የዓለማችን ብቸኛ የኢኮኖሚ ርዕዮት አማራጭ ተደርጎ እንዲወሰድ በተጨማሪም ዓለም ያስመዘገባቸው ውጤቶች ቢረዱትም ዛሬ ከሚገኝበት ምዕራፍ ለመድረስ ከፍተኛ የሰው ህይወት መጥፋትና የንብረት ውድመቶችን ማስከተሉ ይታወቃል። ዓለምን ዛሬ ከአድማስ አድማስ የሚንጣት የመከራ ሽል የዚሁ ርዕዮት ነቀርሣዊ ጽንሰ ከመሆን አይዘልም። በመሆኑም ይህ ርዕዮት በውስጡ የነገሱትን አጥፊ ግድፈቶች በስልጡንና ሰብዓዊ አካሄድ አጥርቶ ወደላቀ ከፍታ ይሸጋገራል? ወይስ ልክ እንደቀድሞው በማይፈቱ ቅራኔዎች ተደነቃቅፎ ወደማይቀረው ሕዝባዊ አመፅ፣ አውዳሚ 'ጦርነት' ይሸጋገራል? አለበለዚያስ 'ጥበብና አስተዋይነት ተላብሶ የጋራ ተጠቃሚነት በማረጋገጥ' ቦታውን ያስረክባል? የሚለው ጥያቄ ሊደርቅ እንደተዘጋጀ እርጥብ የፍየል ቆዳ በሁለት ፅንፍ ዓለምን ወጥሯል።

ይህ ሁኔታ ዓለማችን ከሁለቱ ፅንፎች አንደኛውን መምረጥ እንዳለባት ያሳያል። የመጀመሪያው አማራጭ 'ልዩነትን በጥበብ ማስታረቅ' አልያም 'ባለመስማማት መስማማት' ሲሆን፤ ሁለተኛው አማራጭ ደግሞ 'ዓለም በኔ አመለካከት ዙሪያ መሸከርከር አለባት' ብሎ ሶስተኛውን የዓለም ጦርነት ማስነሳት ነው።

በብዙዎቻችን ልብ ውስጥ ተስፋ መቁረጥ ተደላድሏል። ከወጣነው የድል ከፍታ ይልቅ የሠመጥንበት የመከራ ጉድጓድ ጥልቅ ሆኖ

ይታየናል። ነባሮቹን ችግሮች አስወግደን ሳይሆን ቆጥረን ሳንጨርስ ሌላ አዳዲስ ችግሮች በላያችን ይጫናሉ። በእጃችን ያለውን የመፍትሄ ቁልፍ ማየት እስኪያቅተን ድረስ በዙሪያችን መከራና ችግር እንደተራራ ተቆልሏል። ቤተሰብ፣ ማህበረሰብ፣ ሕዝብ እና ሠብዓዊነት የሚለው ተፈጥሯዊ ትስስር በድንገት ሳይሆን ታስቦበት እንዲፈረካከስ የተደረገ ይመስል መበታተኑ አይሏል። በወዲህም ሆነ በወዲያ ከዝምድና ይልቅ ጠላትነት ነግሏል። በተለይም በፖለቲካ፣ በኢኮኖሚና በማህበራዊ ሕይወታችን ውስጥ የጋራ ተጠቃሚነታችንን የማረጋገጥ የኃላፊነት ቀንበር የተጫነባቸውና ለርሱም ተፅእኖ መፍጠሪያ ኃይልና ሥልጣን በጃቸው የጨበጡ ቀዳሚዎች፣ አስተዳዳሪና መሪዎች ለአፍ ካልሆነ በቀር በተግባር ጆሮ ዳባ ልበስ ብለዋል። በሙሉ ዓይን ከችግራችን ጋር መተያየት አቁመዋል።

በዘመን ሂደት ያልተፈታ ችግር በዘመን ሂደት የችግር ካንሰር ይሆናል የሚል አንድ አባባል አለ። እውነት ይመስላል። ካንሰር በዘመናዊ መድሃኒት ፈውስ ሊያገኝ ስላልቻለ ተስፋ ቆርጠው የሚቀበሉት ብዙዎች አይደሉም። በዘመናዊ ሕክምና በማይድን በሽታ የተለከፈ ዜጋ በሕይወት ተስፋ ቆርጦ አይቀመጥም። ይልቁንም መፍትሄን ከባሕላዊ መድሃኒት ለመፈለግ ወደዚያ ያቀናል። ከሆነለት ሌሎችም የሱን መንገድ እንዲከተሉ ይሰበካል። ትክክለኛ መፍትሄ ያልተሰጣቸው ችግሮቻችን ዘመን ሲያስቆጥሩ ትክክል ያልሆነን መፍትሄ የችግር መፍቻ አድርገው ቢወስዱ አያስገርምም። በዚህ ሂደት መወቀስ ያለበት ለችግሩ መፍትሄ ያጣው በሽተኛ ብቻ ሳይሆን ትክክለኛ መፍትሄን የነፈጉት ሐኪሞችም ጭምር መሆናቸው አሌ አይባልም። ውጤቱም የዜሮ ድምር ነው።

የዓለማችን የነፃነት ፋና፣ የዘርና እምነት መቻቻል መሰረት ተደርጋ በምትቆጠረው ሀገረ አሜሪካ ግንኙነቱን የሚቆርጥ ግንብ አሳንፃለሁ፤ ሀይማኖትን መሠረት አድርጌ ቪዛ ሥርዓቱን እለውጣለሁ፤ ለማለት የደፈረ ፖለቲከኛ መፈጠሩ ብቻ ሳይሆን

ሁለት መቶ ዓመታት ያስቆጠሩ የፓርቲ እጩዎችን አሸንፎ ለፕሬዝዳንታዊ ዕጩነት ዶናልድ ትራምፕ መብቃታቸው፤ ከዚያም አልፎ ወደ ድል የተሸጋገሩት በዚሁ የተነሳ ነው። ከዚህ መሠሉ ተስፋ አስቆራጭ እውነታ ወጥተን ብርሃንን ለመፈንጠቅ በትናንቱ የችግር መፍቻ ዘዴ መፍትሄ ማግኘት አይቻለንም። በተለወጠ ዓለም ውስጥ ለነባሮቹም ሆነ ለአዲሶቹ ችግሮቻችን መፍትሄ ለመሻት ቀዳሚው እርምጃ የተለወጠ የአተያይ መንገድን መፍጠር እንደሚያሻ ምሁራን ያስረዳሉ። ሰብዓዊነት በትናንትናና ነገ መሀል የሚዘረጋ ድልድይ እንጂ በዛሬ ውስጥ ተለይቶ የሚቆም በድን ሕንፃ አይደለም። በመሆኑም ጥበባዊ ዕይታ፣ በሥጋና ነፍስ መሃል ያለውን የተደላደለ ሚዛን እንደምን የዕለት ተዕለት የሕይወታችን አንድ ገጽታ አድርገን እናስቀጥለዋለን? ብለን መጠየቅ ይኖርብናል።

ንድፍን አልቆ ማያ ዕሳቤ በሚል ርዕስ ሮትማን መፅሄት ላይ የሰፈረው ፀሁፍ እንዲህ ይለናል።

ዙሪያችንን የከበቡት ቁሳዊ ጉዳዮች ብቻ አይደሉም - ፖለቲካዊ ሥርዓትና የኢኮኖሚ ፖሊሲ፣ የሕክምና ምርምሮች የሚካሄዱበት መንገድ ሳይቀር - ሁሉም ነገር ለኢኖቬሽን የተጋለጠ ነው። ተቋማት በዓለም ላይ ዘላቂ ተወዳዳሪነታቸውንና የመሪነት ቦታቸውን ጠብቀው ለመቀጠል ጥራትን፣ የአፈፃፀም ደረጃ እና ዋጋን ብቻ የሚተገኙበት ዘመን ተቀይሮ ንድፍ አዲሱ የመወዳደሪያ መሳሪያና ቁልፍ የኢኖቬሽን አራማጅ መሆን ጀምሯል።

በ20ኛው ክፍለ ዘመን የከፍተኛ ትርፍ ምንጩ በከፍተኛ መነሻ ሀብት ትላልቅ ኢንዱስትሪዎችን መገንባት እንደነበር ይታወቃል። የችግር አፈታት መንገዱም በዋናነት ለተለየው ችግር ቁሳዊ መፍትሄ ሠጪ መሳሪያ መፍጠር፣ ተወዳዳሪነትን በዋጋ፣ በጥራት፣ በውጤታማ አመራረት በማረጋገጥ ብቻ ተደርጎ ሲወሰድ ቆይቷል። በዚህ አቅጣጫ ችግር እየተፈታ፣ ትርፍ እየተገኘ ብዙዎች ሕልውናቸውን አረጋግጠው መዝለቅ ችለው ነበር። ዛሬ ይህን የችግር መፍቻ አቅጣጫ መተገን ብቻውን በቂ አይደለም።

በምርትና አገልግሎቶቻችን ውስጥ የተጠቃሚዎቻችንን ባህል፣ ስጋዊና መንፈሳዊ እርካታን ማስገኘት ትልቅ ቦታ የሚሰጠው የመወዳደሪያ ነጥብ መሆን ጀምሯል።

የውሃ መክፈቻና መዝጊያ በተለምዶው አጠራር 'ቧንቧ' የምንለው የውሃ ላንቃ ተግባሩ ውሃ መክፈቻና መዝጊያ የነበረበት ዘመን ሩቅ አይደለም። ዛሬ ቧንቧ ከመክፈትና መዝጋት ባሻገር ለአይን በሚማርክ የዲዛይን ውበቱ፣ ለመክፈትና መዝጋት ባለው አመቺነት፣ በውሃ መልቀቅ ወቅት በሚፈጥሯቸው ፏፏቴዎችና ለጆሮ በሚያደርሳቸው ድመፀቶች ጭምር ተፈላጊነቱ፣ በገበያ ያለው ተወዳዳሪነት የሚወስንባቸው ታሳቢ መመዘኛዎች ሥራ ላይ መዋል የጀመሩበት ዘመን ነው። በዛሬዋ ዓለማችን ሉላዊነትን ወደፈቀዱት አቅጣጫ የሚዘውሩት ተዋንያን እንደቀድሞው የከፍተኛ ሀብት ባለቤትና ታላላቆቹ ኩባንዎች ብቻ ሳይሆኑ ነባርና አዳዲስ ዕውቀቶችን መሠረት አድርገው አዳዲስ ምርትና አገልግሎትን የሚያስተዋውቁ ኢኖቬተሮችም ሆነዋል።

በአንድ ወቅት ምርት እንጂ አገልግሎት፣ አገልግሎቱ ከሚሰጥበት ምድር ባሻገር 'አይሸጋገርም!' የሚለው ኢኮኖሚያዊ ንድፈ ሀሳብ ፈጣን እድገት ባሳየው የኢንፎርሜሽንና ኮሚኒኬሽን ቴክኖሎጂ ተለውጦ ለአውሮፓና አሜሪካ የስልክ አገልግሎት ተጠቃሚዎች፣ በሕንድ ምድር የተቀመጡ የሕንድ አፕሌትሮች አገልግሎት መስጠት ጀምረዋል። ካናዳ ላይ ሕክምና ለማግኘት ምርመራውን ያካሄደ ታማሚ የተነሳው ራጅ ወይም ኤክስሬይ በሽተኛው ከካናዳ ሆስፒታል ሳይንቀሳቀስ የራጅ ፊልሙ ሕንድ ተልኮ የበሽተኛው ኤክስሬይ በሕንድ ዶክተሮች ተተንትኖ ውጤቱ ከወንበሩ ላልተነሳው የካናዳ በሽተኛ በውጤትነት ይቀርብ ጀምሯል። በአሜሪካ የሚገኙ የትምህርት ተቋማት የድንበር ርቀት ሳይገደባቸው የትምህርት አገልግሎትን በዌብ ግንኙነት የአፍሪካን ተማሪዎች ማስተማር ከጀመሩ ዓመታት ተቆጥረዋል።

በርግጥም ያለንበት ዘመን እንደ ቀድሞዎቹ ዘመናት ለአብነትም

እንደ ኢትዮጵያና ጣልያን አንዱ ጦርና ጋሻ ሌላው ደግሞ የጅምላ ጨራሽ መሣሪያ ባለቤት ሆነው የሚፋለሙበት ዘመን አይደለም። ይልቁንም ሁሉም በየፊናው 'ሁለቴ ብትመታኝ' አንዴ አላጣህም አይነት ፋከራ የሚያስማበት የድርቅታ ጊዜ ላይ ነው። ሲብስም መላ ዓለምን በቅጽበት ዶግ አመድ ሊያደርጉ የሚችሉት የኒውክሊርና የአቶሚክ ቦምብ መኖራቸው የውድመቱን መጠን የቱን ያህል የሠፋና የከፋ ሊያደርገው እንደሚችል መዘንጋት አይኖርብንም።

በሰላም ዙሪያ ምርምር የሚያካሂደው ጆህን ጋልተንግ ለዛሬው ማህበራዊ መዋቅር መበስበስ መገለጫ የሚሆኑ ምክንያቶችን 'አኖማይ'ና 'አቶማይ' ሲል ያስቀምጣቸዋል። 'አኖማይ' ማለት የባህል (ወግና ልማድ) መጥፋት ሲሆን 'አቶማይ' ደግሞ የማህበራዊ መዋቅር መንኮታኮት ነው። እርግጥ ነው፤ የባህልና የማህበራዊ መዋቅር መሳሳት ለመብት ጥሰቶች መበራከት፣ ለጥላቻ መንስራፋት፣ ለሽብርተኝነት እና አጥፍቶ መጥፋት ስር መስደድ እንዲሁም ለእርስ በእርስ ጦርነት ምክንያት እየሆነ ይገኛል። እንደ እምነት አባቶች አገላለጽ ደግሞ ምድር በተፈጥሮ መቅሰፍቶች እንድትመታ መዓትን የሚጠሩ ክስተቶች በዝተዋል። ታዲያ እነዚህ ኩነቶች እያስከተሉ ያሉት ጉዳዮች በእነዚህ ሀገራት ታጥሮ የተቀመጠ ነው፤ ልንለው አንችልም። ምንም እንኳን መጠኑ ቢለያይም ሁሉም ሀገራት የችግሩ ገፈት ቀማሾች ሆነዋል። በተለይም እንደ ኢትዮጵያ ባሉ ለማደግ በሚውተረተሩ ሀገራት ላይ ሊያስከትል የሚችለው ችግር ቀለል ተደርጎ ሊታይ የሚችል አይደለም።

ነገሩ ሁሉ፣ ልክ ቫክላቭ ሃቭል እንዳስቀመጡት ነው፤ የአንድ ነገር መጃጀትና ከግልጋሎት ውጪ መሆን ለሌላው ነገር የምጡን ስቃይ ሽሮ የሚመጣ ውልደት ነው። ሊነጋ ሲል እንደሚጨልመው ግግር ጨለማ የሚያስፈራ፣ እንደ ጥላሞት የሚከብድ የጭንቅ ምጥ ይሆናል። ጭንቁ የቱንም ያህል ቢበዛና ቢያስፈራም ቅሉ፣ ያ የከበደ አዲስ ምጥ ውላጅ በፍጹም መወለዱ አይቀርም። በየመንደራችን፣ በየቤታችን እና በየራሳችን ውስጠት ሊወለድ የተዘጋጀው ይህ

የለውጥ ጽንሰ ዓይኖችን ስር ህልው ለመሆን እየተቃረበ ቢሆንም ወቅቱ ካልደረሰና ገፍቶ ካልመጣ በስተቀር በውል አንረዳውም።

እንደተራራ ፊታችን ከተከመረው ፍርስራሽ ስር እየተቀሰቀሰ ያለው የለውጥ ምጥ ምንድን ነው? ከእነዚህ ለውጦች ጋር እንዴት መናበብና አብሮ መጓዝ ይቻላል? በተወሰኑ አካላት፣ እንዲሁም ትስስርና ዝምድና በፈጠሩ ግለሰቦች መካከል ድንገት ሳይታሰብ ብቅ በማለት ላይ ያለ አዲስ አይነት ኃይል የፈጠረው ጥያቄ ይሆናል፡፡ ይህ ክስተት የተለየ ጥራት ያለው ተዛምዶ፣ ከትላንት ንድፎች አሻራ ተሞክሮ የተወሰደበት፣ ጥልፍልፎቹ በጠበቁበት ዛሬ ላይ አንዱ ከሌላው ጋር ባለው ትስስር ሳቢያ አብሮ የመሆን እና የማንነትን መደመር በብርቱ ይሻል።

መፃኢ ዕድልን በጥሩ መሠረት ላይ ለመገንባት የኅብረተሰብን ተሳትፎ ማረጋገጥ መቻል ወሳኝ ነገር ነው። የሀገር ጉዳይ የኔ ጉዳይ ነው፤ ብሎ የሚያምን ኅብረተሰብን መፍጠር የቻሉ ሀገራት ያሉባቸውን ዘርፈ ብዙ ችግሮች በቀላሉ መቋቋም ተቻሏቸዋል። ምክንያቱም እኚህ ዜጎች ለሀገር ደህንነት ዘብ ናቸውና። ነገር ግን ህዝብን ወደኋላ ገሸሸ የሚያደርጉ መንግሥታት በየአቅጣጫው ለሚከሰቱ ፈታኝ ሁኔታዎች በውስጥ ችግሮቻቸው ሳቢ ተገቢ ምላሽ መስጠት ይሳናቸዋል። በአንፃሩ በአንድ ፖለቲካ ፓርቲ ወይም በጥቂት አዋቂ በሚባሉ አካላት ከሚደረግ የተናጠል ጥረት ይልቅ በጋራ የሚደረጉ ጥረቶች እጅግ ውጤታማ መሆናቸው እሙን ነው።

ምዕራፍ ሁለት

ጀግንነት፣ ጀብዳዊ ጭካኔና ጀብዳዊ ቅንነት፡-

ያልዘሩት አይበቅልም!

ፈሪ ሰው አልወድም

ያልገደለ አልወድም

አብሬው ስተኛ ይመስለኛል ወንድም!

.....

ምነዋ ብኮራ ምነው ቢጀንነኝ

ተጋዳይ አጋዳይ ያገኘሁ እኔ ነኝ፤

ቀና አድርገህ ተኩስ ወርች ነው ብልቱ

እዚህ ሆኜ ታየኝ እኔ እንኳን ሴቲቱ።

(እንዲህ ያለው ግጥም በሀገራችን ህብረተሰብ ውስጥ ሲቀነቀን የኖረና ሴቶች ወንድ ባላቸው በመግደል የሚገኘውን ጀግንነት እንዲቀዳጅ የሚገፋፉበት፣ ፈሪ የሚሉትን ደግሞ የሚያጣጥሉበት ነው።)

በዓለም አቀፍ ደረጃ 'ጀገኑ' ወይም 'ጀብድ' ሰሩ እየተባሉ ከትውልድ ትውልድ፣ ከአጥናፍ እስከ አጥናፍ ድረስ የሚነገርላቸው በርካታ ግለሰቦች እንዳሉ ታሪክ ያስረዳል። በጀግንነታቸውም ዝናርና ቀበቶ ያስፈቱ፣ ሱሪ፣ ቀሚስ ያስወለቁ፣ ገና ሲታዩ ያብረከረኩና ይበል

ያሰኙ የጀግና ቁንጮዎች እንደነበሩም እሙን ነው። ነገር ግን የጀግንነት ትርጉምና ስርወ-አመጣጡ ባህላዊ ወይም ዘልማዳዊ እንደሆነ በዌብስተር የእንግሊዘኛ መዝገበ ቃላት ላይ ሰፍሮ እናገኘዋለን። ይኸውም 'ጀግንነት' ወይም 'ጀብድ' የሚለው ቃል አመጣጡ አፈ-ታሪካዊ ሲሆን ትርጉሙም ከአምላክ ዘንድ ኃይልና ጉልበት መስጠት ወይም ልዩ ኃይል መሞላትን ያመለክታል። በሌላ በኩል መንፈስ ጠንካራ የሆነ ጦረኛ ማለት ሲሆን የተለየ ጥንካሬና ብቃት በተፈጥሮ የተቸረው በጣም ደፋር የሆነ ሰው እንደሆነ መዝገበ ቃላቱ ያስቀምጣል። ቢሆንም ግን የቃሉን ትርጓሜ ይህ ነው፡ ብሎ መደምደሚያ ላይ ለመድረስ ባለመቻሉ ምክንያት ሁሉም የዓለም ክፍል የቃሉን መሠረታዊ ጽንሰ ሀሳብ ሳይለቁ የተለያዩ ድርጊቶችን ለመግለፅ ይጠቀሙበታል።

ስለ ጀብድ ሲነሳ ወደ ታላቋ ግሪክ፣ መቄዶኒያዊት መንደር አቅንቶ ወደ ሆሜር ዘመን በመሻገር የሆሜርን የስነ-ፀሁፍ ሥራዎችን መመልከት በጣም አስፈላጊ ይሆናል። ሆሜር በዘመኑ ድንቅ የሚባሉ ሥራዎችን ጥሎ ያለፈ ባለ ቅኔና ገጣሚ ሲሆን ከሥራዎቹም መካከል ስለግሪክ አፈ-ታሪክ ባሰፈረበት 'ኦሊያድ' መፅሃፉ ውስጥ የጀብድኝነትን ሥርወ አመጣጥና አፈጣጠር ፍንትው አድርጎ ያሳየናል። ሆሜር ስለ ጀብድ ባነሳው ሃሳብ ላይ ሌላ ለማከል መሞከር የፀሐይን ብርሃን ለመደገፍ ባትሪ እንደማብራት ከንቱ ድካም ስለሚሆን የርሱን የጀብድ መሠረተ ሃሳብ ጨብጦ ጥቂት ምዕራፍ መጓዝ እና ማብሰልሰል ግድ ይሆናል።

በግሪክ አፈ-ታሪክ 'ዜውስ' ማለት የግሪክ የመንፈስ አምላክ ሲሆን እርሱም ከዕለታት አንድ ቀን ሊድ ከምትባል አንዲት ሴት ጋር ሌሊት በህልሙ ወሲባዊ ግንኙነት ያደርጋል። በዚያም ሌሊት ሄለን የምትባል አንዲት የዓለም ቆንጆ ተፀንሳ ታድራለች። ሄለንም ተወልዳ ካደገች በኋላ በውበቷ በዓለም ነገሥታት ላይ ተፅዕኖ የምትፈጥርና ከውበቷም የተነሳ የዓለም ነገስታትን የምታንበረክክ ድንቅ ሴት ትሆናለች። በታሪኩ ውስጥ ከሄለን ፍቅር የተነሳ በርካታ ነገስታት እንዲሁም ገበሬዎች እራሳቸውን እስከመሳት ይደርሱ

እንደነበረ፤ በምሳሌ ሲያስረዳ በውበት ስበቷ ኃይልነትና በፍቅሯም ከመፍዘዛቸው የተነሳ ገበሬዎች በእርሻቸው ላይ ጫው ይዘሩ እንደነበር ይናገራል። የሄለንን መንፍሃዊ ሥርወ ማንነት በሚያውቁና ተጋሪም መሆን በሚሹ፣ በሌላም በኩል በቁንጅናዋ በተማረኩ ሁለት ነገስታት መካከል አንድ ታላቅ ጦርነት ሊነሳ ቻለ። ይኸውም «የትሮይ ጦርነት» በመባል ይታወቃል። ይህ ጦርነት ስለ ሄለን ከተካሄዱ ታላቅና ጀብደኛ ጦርነቶች መካከል አንዱና ዋነኛው ሲሆን ሄለን አግብታ ትኖር ከነበረችበት ከስፓርታ ንጉስ ሜሎስ በትሮይ ንጉስ ልጅ፣ ልዑል ፓሪስ ተጠልፋ ወደ ትሮይ ከተማ ስትወሰድ የስፓርታው ንጉስ በትሮይ ላይ ባደረገው የጦር ዘመቻ በሁለቱም ወገን ከፍተኛ ቁጥር ያለው ወታደር ህይወቱ ሊያልፍ ችሏል። ነገር ግን በጦርነቱ ታሪክ ውስጥ ከሁሉም በላይ በጣም ጀብድ ሰርቷል፤ የሚባለው አርኪላስ ሲሆን ጀብደኛውም ልዩ ኃይል የተሞላበትና የዜውስ ስርወ ዝርያ ያለው እንዲሁም በቀላሉ ሊሞት የማይችል ጀግና እንደነበር ታሪኩ ያስቀምጣል። አርኪላስ ከጀግንነቱ የተነሳ በጦር ቢወጉት፣ በጎራዴ ቢከፍሉት እንዳልሞተና በመጨረሻም ቁርጭምጭሚቱን በጦር ተወግቶ ሊሞት እንደቻለ አፈ-ታሪኩ ያስረዳል።

የግሪክ ነገሥታት ሄለንን ጨምሮ የግሪክ አምላክ ነው፡ ብለው ከሚያምኑት ዜውስ ጋር የቅርብ ዝምድና አለን ብለው ስለሚያምኑ በታሪኩ ውስጥ ጀብድ ይሰራ ከነበረው አርኪላስ ጎን እራሳቸውን ለማስልፍ እንደሚሹ ታሪክ ያመለክታል። የጀብድኝነት ጥማትና ጀብደኞች በሰፈሩበት ባህረ መዝገብ ላይ ለመከተብ የሚደረግ የጀብድ ረሃብ ከዚህም በላይ ርቆ ይሻገራል።

የሄለን ታሪክና የዜውስ ሥርወ መንግሥት እስከዚህ የዓለም ታሪክ ድረስ ተሻግሮ ሊዘልቅ እንደቻለና ጠባባውም ከትውልድ ትውልድ እየተላለፈ እንደመጣ ማየት ይቻላል። የአርኪላስ ታሪካዊ ጀብድኝነት ገና በጨቅላነት ዕድሜው ናላውን ያዘረውና መንበረ ስልጣኑን ለመቆናጠጥ በስርወ መንግስት ፍቅር ወደ ተነደፈው ታላቁ እስክንድር ያመራናል።

ሄለናዊ መስተዳድር ያላት ታላቋ ግሪክና መቄዶንያ ተብላ የምትጠራውን የስልጣኔ ቁንጮ አገር ለመግዛት በርካታ ሰልፎች በታሪክ ተካሄደዋል። በዚህም ውስጥ የምናየው በሄለናዊ መስተዳድር ልቡ ስለተነካው ታላቁ እስክንድር ይሆናል። በመሆኑም እስክንድር ዓለምን ለመግዛት በነበረው ጽኑ እምነት በወጣትነቱ ሁሉን ሊቆጣጠር «ሀ» ብሎ ሊጀምር ችሏል። የእስክንድር ዓላማ በልጅነቱ ይነገረው የነበርውን ሄለናዊ መስተዳድርን በዓለም ላይ መዘርጋት ነበር።

ታላቁ እስክንድር የተወለደው በ356 ከክርስቶስ ልደት በፊት በፔላ መቄዶንያ ነበር። አባቱ ንጉስ ዳግማዊ ፊረና ሲሆን እናቱ ደግሞ አሎምፒስ ነበረች። እናቱም የመቄዶንያ ነገስታት የግሪክ አምላክ የሆነው የዜውስ ልጅ የሄሮክሊስ ዝርያዎች መሆናቸውን ለእስክንድር ታስተምረው ነበር። እንደ እናቱ አባባል ከሆነ የእስክንድር ቅድመ አያት አሊያድ በሚባለው የሆሜር ግጥም ውስጥ የተገለፀው ጀግና አርኪሊስ ነው። በመሆኑም ወላጆቹ ድል የማድረግና ንጉሳዊ ክብር የመቀዳጀት ምኞት ስለቀረፁበት ወጣቱ እስክንድር በጊዜው ወደ ጦር አምባ ፊቱን ለመመለስ በጦር ግንባርም ለመሰለፍ ሊገፋፋ ችሏል። ምንም እንኳን የዘመኑ ፈላስፋ አርስቶቲል እስክንድርን ፍልስፍና ሊያስተምረው ቢፈልግም እስክንድር ግን 'የጅብደኛው አርኪሊስ ዝርያ ነኝ' የሚለው የጅብደኛነት መንፍስ በውስጡ ስላደረበት ጦረኛ ለመሆን ተገደደ። ስለ ዘሩ ለማወቅ ከፍተኛ የማንበብ ልምድ የነበረው እስክንድር ከሆሜር ግጥሞች ውስጥ 16 ሺህ የሚሆኑ ስንኞችን በቃሉ እንደያዘ ይነገርለታል። በዚህም የተነሳ በ20 ዓመቱ የድል አክሊል ለመቀዳጀት የቻለና ትልቅ ጅብድ የሰራ ወጣት ንጉሥ ሊሆን እንደቻለ ብዙ ተነግሮለታል።

ዛሬ፣ በዚህ ዘመንም እንኳን ቢሆን ስለ እስክንድር ጅብድና ጀግንነት በሰፊው ይወራል። እርሱንም ለመምስል በዓለም ዙሪያ በርካታ ነገሥታትና መሪዎች እንደሚፈልጉ የሚፈጽሟቸው ተግባራትና የሚዘረጉት ፓለቲካዊ ሥርዓት በግልጽ ያሳያል። በዚህ ባለንበትና

ከትላንት የማይሰምር ሌላ ዘመን በጠባበቅ እንግዳ የዕድሜ ካብ ላይ ሆነን እንኳን ከአርኪሊስ እስከ እስክንድር በሚዘረጋ የ«በሆንኳቸው» ጅብደኛ ምኞት ጋዲ ታስረው ሳይተኙ የሚያልሙና የሚቃገቡ እዚህም እዚያም ብቅ ሲሉ ማስተዋል እንግዳ ክስተት አይደለም።

በዚያው መጠን በዘመናችንም ልክ እንደ ታላቁ እስክንድር ዓለምን የመግዛትና በዘመነ ግዛቱም በምድር ላይ ትክክለኛና 'የተከበረ' የሚለውን የዘር ሀረግ ብቻ አኑሮ እንዲመጸደቅ በማድረግ በተቃራኒው ደግሞ 'ነውረኛ' እና የተናቀ ዘር ብሎ የፈረጀውን የዘር ሀረግ ከምድረ ገጽ ለማጥፋት ታጥቆ የሚነሳ ክፍልም አለ።

ሂትለር ከታላቁ እስክንድር ጋር የሚያመሳስለውንና አንድ የሚያደርገውን መሰረታዊ ነጥብ በጥልቅ መመልከቱ ስለ ሁለቱ ሥርወ መንግሥት አመጣጥ በግልጽ ለማየት ይጠቅማል። ሂትለር ልክ እንደ እስክንድር በወጣትነት እድሜው፣ ገና በጨቅላነት የብስለት ደረጃው የናዚን ጦር ለመቀላቀል የወሰነ ሲሆን ዓላማውም ዓለምን በመግዛት የአርያን ዘር ነው፤ የሚባለውን የቅድመ አያት ዝርያውን በመላው ዓለም እንዲበዛ ማድረግና ዘሩም ተከብሮና ተፈርቶ እንዲኖር ማስቻል ነበር።

ሂትለር በልጅነቱ በሥዕልና በዕደ ጥበብ ሙያ የተካነ ቢሆንም በዚህ ሙያውም ብዙ የመሥራት ህልምና እቅድ ቢኖረውም ዘርን መሠረቱ ያደረገ ንድፈ ሃሳባዊ ርዕዮተ ዓለም ይሰብክ፤ ያስተምር በነበረው 'ጎንተርስ' አስተምሮት መንፈሱ በመማረኩና አመለካከቱም በመቀየሩ ልቡ ወደ ዘረኝነት አጥፊ ልክፍት ሊከበልል ችሏል። እንደናዚው ጎንተር የዘር አስተምሮት ከሆነ የአውሮፓ እና የእሲያ አገራት የዘር ግንድ አርያን የሚባል ሲሆን ትርጉሙም ከሁሉ በላይ የሆነና የተከበረ ዘር ማለት ነው። ምንም እንኳን የአርያን ዘር ሜዲትራኒያን፣ ኖርዲክ፣ ደናቲክ፣ አልፊያንና የምስራቅ ባልቲክ በሚል አምስት ንዑስ የዘር ሀረግ ቢከፈሉም ከአምስቱ ውስጥ ኖርዲክ የሚባለው የዘር ሀረግ ከሁሉም የሚበልጥና የናዚዎች

ቅድመ አያት መሆኑ በሂትለር ላይ ትልቅ የዘረኝነት መነሳሳት ሊፈጥርበት ችሏል።

ገና በጠዋቱ የጨካኝነት ጀብዳዊ መንፈስ የተጠናወተው ሂትለር የተከበረውን የአርያን ዘር ለማብዛት በተቃራኒው ደግሞ የተናቁ የሚላቸውን የአርመን፣ የግሪክ እና የአይሁድ ዝርያዎችን ለማጥፋት ብሄራዊ እርምጃ በማድረግ 10,000 ጀርመናዊያንና 9,000 ኖርዊዥያን የአርያን ህጻናትን በባዮ-ቴክኖሎጂ የማዳቀል ሥነ ዘዴ ማፍራት ችሏል። ሂትለር በዚህ እኩይ ተግባሩ ከአምስት ሚሊየን በላይ በሚሆኑ አይሁዳዊያን ህጻናት ላይ የጅምላ ጭፍጨፋ ፈጽሟል። ሂትለር ከዚህም በማለፍ ክንዱን በዓለም ላይ ዘርግቶ የናዚውን ጦር ይዞ በመዝመት በርካታ አውዳሚ ጦርነቶችን አድርጓል። ቢሆንም ግን በዘረኝነት ልክፍት ተጉዞ ካለመው ሳይደርስ በመንገድ የቀረው ጀርመናዊው ናዚ ጀብዳኛ እንደነበርና እርሱንም ለመምሰል የሚታተሩ የዚህ ዘመን መሪዎች እንዳሉ የዓለም ገጽታ ያሳያል።

የሰው ልጅ በነገሩት ተረትና ባነበቡለት አፈ-ታሪክ ወይም ደግሞ 'ተጨባጭ' ነው። በሚለው ታሪክ እራሱን ዋና ተዋናይ በማድረግ ታሪኩን ለመምሰልና የአመፅ ትርክቱን ጀብዳዊ ድርጊት አንድም በቅንነት አሊያም በክፋት ተግባር መፈፀም በሚያስችለው ደረጃ አመለካከቱ ሊቀየር፣ ልቦናው ሊጋረድ እንደሚችል የሥነልቦና ባለሙያዎች ይናገራሉ። የሰው ልጅ የሚሰማው፣ የሚናገረው፣ የሚያየውና የሚማረው ወይም የሥርዓተ ትምህርቱ ድግግሞሽ መጠን አመለካከቱን ሊያጣምሙት ወይም ደግሞ ሊያቃኑት እንደሚችሉም ይታመናል። በተለይም የትርክቶቹ ቁርኝት ከሚዛናዊና አስተውሎትን ከሚጠይቁ ተጨባጭ የሕይወት ባህር ከመቀዳት ይልቅ ከስሜታዊ መንፈሱ ጋር የተቆራኙ በሚሆኑበት ጊዜ ተነሳሽነቱ ከፍተኛ ይሆናል።

'አንድ ሞኝ የተከለውን ሺህ ብልህ አይነቅለውም እንዲሉ እውነት የሚመስሉ ነገር ግን ከእውነታ የራቁ በየመድረኩ፣ በየመገናኛ

ብዙሃኑ የሚነገሩና ወደ ህዝቡ የሚወረወሩ ስለት ያላቸው ንግግሮችና በርካታ ተረት ተረት ምሳሌዎች የሚመነጩት ከጥቂት ሰዎች አዕምሮ ውስጥ መሆኑን እርግጠኞች መሆን እንችላለን። እነዚህ ውል አልባ ተረቶች ግን በጥቂቶች ቢፈጠሩም ቅሉ የሚያስተዛዝላቸው እና በጅምላ የሚሾፍራቸው ደግሞ አልፍ አእላፍ እንደሆኑ ልብ ይሏል። ስለ እርግጠኝነት ሲነሳ አንድ ታሪክ ትውስ አለኝ።

ያኔ ልጅ እያለሁ፣ ጨረቃ ተወልዳና አድጋ ትልቅ ሆና ደምቃ በምትታይበት ቀን አባቴ በረንዳ ላይ ይቀመጥና ከወንድሜ ጋር አንድ ትርኢት ያጫውተን ነበር። ይኸውም ሁለታችሁም ወደ ጨረቃ አንጋጣችሁ እየተመለከታችሁ ወደ ተለያየ አቅጣጫ ተንቀሳቀሱ ይለናል። እዛው በቆምንበትም ቦታ ሳለን አባታችን ጨረቃዋ ከማንኛችሁ ጋር ነች? በማለት ሲጠይቀን፣ ወንድሜም እኔም "ከእኔ ጋር ነች... ከእኔ ጋር ነች" በማለት በስሜት እንከራከራለን። በመጨረሻም አባታችን ስለ እውነታው ሊያስረዳን ሁለታችንንም ወደ እርሱ ይጠራንና አሁን ጨረቃዋን እንደምታይዋት በሁላችንም አቅጣጫ እንጂ ወደ አንዳችን ያዘነበለች አይደለችም። እውነታው ይህ ነው፤ ቢሆንም ግን ስትንቀሳቀሱ ጨረቃዋ በእናንተ አናት ላይ ብቻ የተቀመጠች ሆና ይታሰባችኋል። ይህን ሁኔታም ከአልበርት አንስታይን የአንጻራዊነት ህግ ውጪ ማብራሪያ ልናገኝለት አንችልም።

በዚህ ታሪክ ውስጥ በዘመኑ አጠራር የአልበርት አንስታይን አንጻራዊነት ህግ አጅግ ያጎላዋል፤ ዓለም አንጻራዊ ነው። በእጃችን ስላለውና ስለጨበጥነው እውነታ ወይም ደግሞ ስለውሳኔያችን ትክክለኛነት እርግጠኛ መሆን የምንችለው በአንጻራዊነት ነው። ስለ ጨረቃዋ አለመንቀሳቀስ እርግጠኛ የምንሆነው ከእኛ እንቅስቃሴ ጀርባ ስለተፈጠረው አመክንዮ ማመን ስንችል ብቻ ነው። ስለ ጥቂት ንጉሳዊ ቤተሰቦች ንግግር ማመን የምንችለው ከንጉሶች በስተጀርባ ስላላው ምስኪን ህዝብ እርግጠኛ መሆን ስንችል ብቻ ነው።

ከላይ የጠቀስናቸው የእስክንድርና ሂትለር የስልጣን አነሳስ ገና በጨቅላነት ዕድሜያቸው ይሰሙትና ይነገራቸው የነበረው የተረት ተረት አስተምሮት ውጤት እንደሆነ ግልጽ ነው። በሰሙት፣ በአቶትና በተማሩት ነገር ተነሳስተው የፈፀሙት ጀብዱ ህልማቸውን ከዳር ቢያደርስም ጀብዳቸው ግን በጭካኔ የተሞላ ነበር። በተቃራኒው ደግሞ በበጎ አመለካከት በጀብዳዊ ቅንነት የተሰለፉና የተቃና ማህበረሰብ ለመፍጠር ሌት ተቀን የሚታትሩ በርካታ ግለሰቦችና መሪዎች እንደነበሩ፣ እንዳሉና ወደፊትም እንደሚኖሩ የማይካድ ሃቅ ነው።

በማህተመ ጋንዲ የተቀጣጠለው ፀረ ሂትለር እና ፀረ እስክንድር ሥራ ስለ አፈ-ታሪክ ጀብዳዊ ቅንነት ወደ አፍሪቃ መንደሮችም ዘልቋል። እዚህ ጋ ከጋንዲ ተነስቶ የኔልሰን ማንዴላን ቤት አንጻኩቶ የዘለቀው ቅንነት የወለደውን ጀብዳዊ ጀግንነት ማየቱ መልካም ይመስለኛል። “ልጅ የሚበላውን ይመስላል” እንደሚባለው ሁሉ ጋንዲም በልጅነቱ ወቅት የእናቱ ፑትሊባ ሃይማኖታዊ የቀኖና ጸድቅነት ከፍተኛ የመንፈስና የሞራል ጥንካሬ እንዳሳደረበት ጸሃፊዎች ያስቀምጣሉ።

ከዚህም በተጨማሪ ጋንዲ የሃይማኖት ስብጥርና የዘር ልዩነት ባለበት ትምህርት ቤት ውስጥ የሁለተኛ ደረጃ ትምህርቱን በመከታተሉ የቅንነት እና አብሮ የመኖር መንፈስ በውስጡ ሊያቆጠቁጥና ሊያድግ እንደቻለ አንዳንድ መረጃዎች ያመለክታሉ። ህይወት የህልውና መሠረቷን የምታቻችልበት እና የተፈጥሮ ሚዛኗን የምትጠብቅበት ተፈጥሯዊ ሚዛን አላት። ሂትለርን አስቦ የበገነ ጋንዲን ሲያስብ ደግሞ በእጩይታ እየሰከነ ህይወት ትቀጥላለች።

ጋንዲ የዘርና የሃይማኖት ብዝሃነትን የሚናፍቅ፣ በዘርፉም ለዓለም ትልቅ ጀብድ ሰርቶ ያለፈ ህንዳዊ ብቻ ሳይሆን ዓለም አቀፋዊ መሪ እንደነበር የሚታወቅ ነው። ከጋንዲ በፊት የነበረውን የተከበረና የተናቀ በሚል የተከፈለ የዘር ልዩነት ርዕዮተ ዓለምን በማንኮታኮት በምትኩ ፍቅርና መተሳሰብን ለዚህ ዓለም አስተምሮ ያለፈ ጀብደኛ

ነው። የጋንዲ አስተምህሮት ሰብአዊነትን የተላበሰ ስለነበረ ሰው የሆነ ሁሉ ያን ርዕዮት ለመከተል እና ለማራመድ ፍቃደኛ ነበር። በመሆኑም ጋንዲን ሳያውቃቸውና በጋንዲ ሳይማር የጋንዲን ፍልስፍና መከተልና ማራመድ ስለጀመረው የደቡብ አፍሪቃው ማንዴላ ብዙ ነገሮችን ማንሳት ይቻላል፤ ተገቢም ነው።

ማንዴላ ስለ ጋንዲ መዛግብት በማገላበጥ የጋንዲን ብሄራዊ አጀንዳ፣ የጋንዲን ሥርዓተ አስተምሮትና የጋንዲን የነጻነት ፈለግ ለመከተል የፈለገ የደቡብ አፍሪቃ ፀረ-አፓርታይድ መሪ ነበር። በጋንዲና በማንዴላ ዘንድ ስለ አገር ነጻነትና ክብር የሚደረገው ሁሉ ጀብዳዊ ጀግንነት እንደሆነ በመሉ እምነታቸው ይናገራሉ። ከ1922 ጀምሮ በየእስር ቤቱ ይወረወሩ የነበሩት ጋንዲ ስለ አገሬ ፍቅርና ነጻነት ብዬ ወደ እስር ቤት ስጣል እንደ ታላቅ ጀብድ ወይም ክብር ይሰማኛል፤ ሲሉ በንግግራቸው አስቀምጠዋል።

ማንዴላም ቢሆኑ ስለ ጥቁር አፍሪቃዊ ነጻነትና እኩልነት ሲሉ ከ27 ዓመታት በላይ በሮቢን ደሴት ላይ ታስረው በግዳጅ የጉልበት ሥራ እና በህመም ሲሰቃዩ የቆዩ እና አህጉራዊ ጀብድነትን ያስመሰከሩ ከመሆናቸውም በላይ ለትውልድ ጥለው ያለፉት የቅንነትና የአብሮነት ጀብዳዊ ታሪክ ዛሬም ከትውልድ ወደ ትውልድ እንደሆነና ወደፊትም ይሄው ሊቀጥል እንደሚገባ የአሜሪካው ፕሬዝዳንት ባራክ ኦባማ በንግግራቸው ላይ አስምረውበት አልፈዋል። ወደፊት የማንዴላን ፈለግ የሚከተሉ በርካታ ጥቁር አፍሪቃዊ መሪዎች እንደሚኖሩም ጥርጥር የለውም።

ከደቡብ አፍሪቃ ተነስተን ወደ ጋና በማቅናት ከዋሜ ኑኩሩማን እንዴት ነዎት? ብለን፣ በኬንያ በኩል ጀሞ ኬንያታን እጅ ነስተንና ተስናብተን ወደ አገራችን ኢትዮጵያ ተጉዘን ብንመጣ ብዙ ጀብዳዊ ታሪክ ያላቸውን መሪዎችንና ግለሰቦችን ማግኘት መቻላችን ምንም ጥርጥር የለውም።

የአገራችን ማህበረሰብ ለጀብዳዊ ቅንነትና ጀብዳዊ ጭካኔ

ከላይ የጠቀስናቸው የእስክንድርና ሂትለር የስልጣን አነሳስ ገና በጨቅላነት ዕድሜያቸው ይሰሙትና ይነገራቸው የነበረው የተረት ተረት አስተምሮት ውጤት እንደሆነ ግልጽ ነው። በሰሙት፣ በአቶትና በተማሩት ነገር ተነሳስተው የፈፀሙት ጀብዱ ህልማቸውን ከዳር ቢያደርስም ጀብዳቸው ግን በጭካኔ የተሞላ ነበር። በተቃራኒው ደግሞ በበጎ አመለካከት በጀብዳዊ ቅንነት የተሰለፉና የተቃና ማህበረሰብ ለመፍጠር ሌት ተቀን የሚታትሩ በርካታ ግለሰቦችና መሪዎች እንደነበሩ፣ እንዳሉና ወደፊትም እንደሚኖሩ የማይካድ ሃቅ ነው።

በማህተመ ጋንዲ የተቀጣጠለው ፀረ ሂትለር እና ፀረ እስክንድር ሥራ ስለ አፈ-ታሪክ ጀብዳዊ ቅንነት ወደ አፍሪቃ መንደሮችም ዘልቋል። እዚህ ጋ ከጋንዲ ተነስቶ የኔልሰን ማንዴላን ቤት አንጻኩቶ የዘለቀው ቅንነት የወለደውን ጀብዳዊ ጀግንነት ማየቱ መልካም ይመስለኛል። “ልጅ የሚበላውን ይመስላል” እንደሚባለው ሁሉ ጋንዲም በልጅነቱ ወቅት የእናቱ ፑትሊባ ሃይማኖታዊ የቀኖና ጸድቅነት ከፍተኛ የመንፈስና የሞራል ጥንካሬ እንዳሳደረበት ጸሃፊዎች ያስቀምጣሉ።

ከዚህም በተጨማሪ ጋንዲ የሃይማኖት ስብጥርና የዘር ልዩነት ባለበት ትምህርት ቤት ውስጥ የሁለተኛ ደረጃ ትምህርቱን በመከታተሉ የቅንነት እና አብሮ የመኖር መንፈስ በውስጡ ሊያቆጠቁጥና ሊያድግ እንደቻለ አንዳንድ መረጃዎች ያመለክታሉ። ህይወት የህልውና መሠረቷን የምታቻችልበት እና የተፈጥሮ ሚዛኗን የምትጠብቅበት ተፈጥሯዊ ሚዛን አላት። ሂትለርን አስቦ የበገነ ጋንዲን ሲያስብ ደግሞ በእጩይታ እየሰከነ ህይወት ትቀጥላለች።

ጋንዲ የዘርና የሃይማኖት ብዝሃነትን የሚናፍቅ፣ በዘርፉም ለዓለም ትልቅ ጀብድ ሰርቶ ያለፈ ህንዳዊ ብቻ ሳይሆን ዓለም አቀፋዊ መሪ እንደነበር የሚታወቅ ነው። ከጋንዲ በፊት የነበረውን የተከበረና የተናቀ በሚል የተከፈለ የዘር ልዩነት ርዕዮተ ዓለምን በማንኮታኮት በምትኩ ፍቅርና መተሳሰብን ለዚህ ዓለም አስተምሮ ያለፈ ጀብደኛ

ነው። የጋንዲ አስተምህሮት ሰብአዊነትን የተላበሰ ስለነበረ ሰው የሆነ ሁሉ ያን ርዕዮት ለመከተል እና ለማራመድ ፍቃደኛ ነበር። በመሆኑም ጋንዲን ሳያውቃቸውና በጋንዲ ሳይማር የጋንዲን ፍልስፍና መከተልና ማራመድ ስለጀመረው የደቡብ አፍሪቃው ማንዴላ ብዙ ነገሮችን ማንሳት ይቻላል፤ ተገቢም ነው።

ማንዴላ ስለ ጋንዲ መዛግብት በማገላበጥ የጋንዲን ብሄራዊ አጀንዳ፣ የጋንዲን ሥርዓተ አስተምሮትና የጋንዲን የነጻነት ፈለግ ለመከተል የፈለገ የደቡብ አፍሪቃ ፀረ-አፓርታይድ መሪ ነበር። በጋንዲና በማንዴላ ዘንድ ስለ አገር ነጻነትና ክብር የሚደረገው ሁሉ ጀብዳዊ ጀግንነት እንደሆነ በመሉ እምነታቸው ይናገራሉ። ከ1922 ጀምሮ በየእስር ቤቱ ይወረወሩ የነበሩት ጋንዲ ስለ አገሬ ፍቅርና ነጻነት ብዬ ወደ እስር ቤት ስጣል እንደ ታላቅ ጀብድ ወይም ክብር ይሰማኛል፤ ሲሉ በንግግራቸው አስቀምጠዋል።

ማንዴላም ቢሆኑ ስለ ጥቁር አፍሪቃዊ ነጻነትና እኩልነት ሲሉ ከ27 ዓመታት በላይ በሮቢን ደሴት ላይ ታስረው በግዳጅ የጉልበት ሥራ እና በህመም ሲሰቃዩ የቆዩ እና አህጉራዊ ጀብድነትን ያስመሰከሩ ከመሆናቸውም በላይ ለትውልድ ጥለው ያለፉት የቅንነትና የአብሮነት ጀብዳዊ ታሪክ ዛሬም ከትውልድ ወደ ትውልድ እንደሆነና ወደፊትም ይሄው ሊቀጥል እንደሚገባ የአሜሪካው ፕሬዝዳንት ባራክ ኦባማ በንግግራቸው ላይ አስምረውበት አልፈዋል። ወደፊት የማንዴላን ፈለግ የሚከተሉ በርካታ ጥቁር አፍሪቃዊ መሪዎች እንደሚኖሩም ጥርጥር የለውም።

ከደቡብ አፍሪቃ ተነስተን ወደ ጋና በማቅናት ከዋሜ ኑኩሩማን እንዴት ነዎት? ብለን፣ በኬንያ በኩል ጀሞ ኬንያታን እጅ ነስተንና ተስናብተን ወደ አገራችን ኢትዮጵያ ተጉዘን ብንመጣ ብዙ ጀብዳዊ ታሪክ ያላቸውን መሪዎችንና ግለሰቦችን ማግኘት መቻላችን ምንም ጥርጥር የለውም።

የአገራችን ማህበረሰብ ለጀብዳዊ ቅንነትና ጀብዳዊ ጭካኔ

የሚሰጠው ትርጓሜና ማህበረሰቡ ከወለዳቸው ልጆቹ የሚፈልገው ማንነት የትኛውን ነው? ብለን ብንጠይቅ መልሱ እጅግ አስገራሚ መሆኑ አይቀርም። የማህበረሰብ ስነ-ልቦና ባለሙያዎች ስብዕና በዋናነት በጨቅላ ዕድሜ በቤተሰብ፣ በጎረቤትና በማህበረሰቡ የሚነገሩ፣ የሚተገበሩና ትምህርት የሚሰጥባቸው ወጎች፣ ልማዶችና ታሪኮች በወደፊት የሰብዕና ማንነታቸው ላይ ከፍተኛ አስተዋፅኦ እንዳላቸው ያስረዳሉ። ለዚህ ጥሩ ምሳሌ የሚሆኑን በልጅነት የሚነገሩ ተረቶች ናቸው። ይህ ትርክት ሁኔታዎችን በቃላት፣ በድምጽ ወይም በምስል ኪነ-ጥበባዊ ለዛ በማላበስ ትምህርትን፣ ባህልን፣ ወግንና የሞራል እሴቶችን ለትውልድ የምናስተላልፍበት የማህበረሰብ ሃብት ነው።

በኢትዮጵያ ማህበረሰብ በገጠርም በከተማም፣ በተለያዩ ብሄሮችም ሆነ ሀይማኖቶች ለልጆች በጨቅላ አዕምሯቸው የሚነገሩ ተረቶች ታሪክ ምን ይመስላል? አብዛኛውን ጊዜ በተረቶቹ ውስጥ ገጸ ባህሪ ሆነው የሚቀረጹት እንስሳት እነማን ናቸው? የሚወክሉት የህይወት ጠባይስ ምንድነው? የሚለውን ወስደን ጥናት ብናከናውን በጣም ከሌሎች ጎልቶ የምናገኘው መልስ በአህያ፣ ጦጣና አንበሳ ዙሪያ የሚሸከረከር ነው። አህያ በላቡ ጥሮና ግሮ የሚኖር እንስሳ እንደሆነ ቢታወቅም በተረቶቻችን ውስጥ ያለው ውክልና ግን እንደ ጅል፣ የማይረባ እና ሁልጊዜም ተሸናፊ ተደርጎ ይቀርባል። በተቃራኒው ጦጣ ብልጣብልጥ፣ አጭበርባሪና ተንኮለኛ ተደርጋ የምትቀርብ ሲሆን ብዙ ጊዜ ሁኔታዎችን በአሸናፊነትና በበላይነት እንደምታከናውን ይተረካል። አንበሳ ደግሞ ጉልበተኛ፣ ደፋርና አስፈሪ ተደርጎ ይሳላል። በመሆኑም የአገራችን ትርክት የአህያን ማንነት ሳይሆን የሚያበረታታው የጦጣንና የአንበሳን ማንነት ነው። ይህ ማለት ደግሞ በላቡ ለፍቶ ጥሮ ከመኖር ይልቅ አጭበርብሮና ቀልጣፋ ሆኖ በብልጠት መኖርን ወይም ደግሞ በጉልበት አስፈራርቶ፣ ቀምቶና ተደባድቦ መኖርን የሚደግፍ በመሆኑ በአብዛኛው የማህበረሰብ እርከን ማለትም በንግዱ ዘርፍ በተሰማሩ፣ በፖለቲካና ማህበራዊ ጉዳዮች አመራርነት ላይ በሚገኙ ወይም በጠቅላላው ማህበረሰብ ዘንድ ይህ ስብዕና ተገንብቶ ይታያል።

ክፍል ሁለት

ከመሪው በፊት ኃይል ይቀድማል፤ ኃይል ግን ህልው ይሆን ዘንድ
መሪውን ይጠብቃል

እግዚር ለጥበቡ

ለእኩይ ለሰናይ ኃይልን የቀመረ

ስልጣንን ያኖረ፤

ጋንዲና ሂትለርን

ባ'ንድ ዓለም ፈጠረ።

ቀዳሚው ኗሪ ኃይል

በያዘው ሲዘወር - ሲመራ ባ'ጉል ቃል

የማንዴላ በትር ናዚም ላይ ይወድቃል፤

ያሳዝናል።

ምዕራፍ ሶስት

ኃይልና ሥልጣን

የኃይልና ሥልጣን አጠቃቀምን ለማሳየት ከሊባኖሳዊው ባለቅኔ ከካሕሊል ጅብራል መፅሀፍ የተወሰደውንና በህዝብ ላይ ስለሚመፃፀቅ አንድ ንጉሥ የሚያትተውን ታሪክ በማንሳት እንጀምር። ይህ ንጉሥ በህዝቡ ላይ እጅግ ከመመፃፀቁ የተነሳ ሕዝቡን በሙሉ አሳብዶ እርሱ ብቻ በግዛቱ ላይ ጤነኛ ሆኖ መኖር ይፈልግና ይህን እኩይ ሃሳቡን ዳር ለማድረስ ሊያግዘው ወደሚችል አንድ አዋቂ ሰው ዘንድ ይሄዳል። አዋቂውም ለንጉሡ መድኃኒት ይሰጠውና ህዝቡ በሚጠጣው የውሀ ታንከር ውስጥ እንዲበጡብጠው ይመክረዋል። ንጉሡም በአዋቂው ምክር መሠረት እንደተባለው አደረገ፤ ህዝቡም 'አበድ'። ከዚያም 'ያበደው' ህዝብ 'የአብድ' ቋንቋ መናገር ይጀምራል። ቀስ በቀስም ህዝቡ አዲስ በፈጠረው የአብድ ቋንቋ መግባባት ችሎ ነበርና በራሳቸው የአብድ ማህበራዊ ሕይወት መኖር ሲጀምሩ ንጉሡን ከመፍራት ይልቅ ናቁት... አዋረዱት። ንጉሡም በውርደት ላይ ብቸኝነት ሲደረብበት ብቻውን ከራሱ ጋር ማውራት ጀመረ፤ በመጨረሻም ራሱ አበደ።

ሥልጣን ያባልጋል! እውነት ነው፤ ፍጹማዊ ሥልጣን ደግሞ የባለጌ ባለጌ እንደሚያደርግ የሮማ ካቶሊክ ሊቀ ጳጳስ አቡነ ጎርጎሪያ ሶስተኛ የተናገሩት ሀሳብ ግሩም ምስክር ይሆናል። ነገር ግን፤ ይህም ታውቆ እንኳን ዛሬም እንደ ትላንቱ 'ስልጣን' የአያሌዎችን ልብ

እያንዳንዱ፤ ልክፍት በሚመስል አስፈሪ ፍቅሯ እንደማግኘት ትስባቸዋለች። ድርም ሆነ ዘንድሮ የመንበር ጥማት ያው የመንበር ጥማት ነው፤ ከብዙዎች ልብ ተፍቆ አልወጣም። ስልጣን፣ ቢሰሩባትም ባይሰሩባትም እርካቧን የረገጠ፣ ኮርቻውን የተቆናጠጠ፣ መንበሯ ላይ የተደላደለ ሁሉ (ቢያንስ አብዛኛው) በሞቱ እንጂ በፈቃዱ ሊለያት የማይችል 'ጦሰኛ ፍቅሯ' ተቀፍድዶ ይኖራል። አፍቃሪዋም ዘመኑን ሁሉ ሲጨነቅና ሲጠብብ ዕድሜውን የሚገብርላት፣ የክብሩ ዘውድ፣ ወይም የመራራ ውርደቱ ፅዋ ትሆናለች፤ ሥልጣን። ይህ ጤነኛ ያልሆነ የሥልጣን ፍቅረ ሲመት ምናልባትም ጀርመናዊው ደራሲና ባለቅኔ ፍሬደሪክ ኒቴ 'ዊል ቱ ፓወር' ሲል በመፅሃፉ እንደገለፀው፤ 'የሰው ልጅ ወደደም ጠላም፣ አውቆም ይሁን ሳያውቅ የህይወቱ ጥሪና ታላቅ ግብ ሥልጣንና ሥልጣንን አድርጎ በደመ ነፍሱ ሊመራ ይችላል' ይላል። የዓለማችን የኃይልና ስልጣን ታሪክም በዚህ አቅጣጫ ሳይቋረጥ የሚፈስ ወንዝ እንጂ ድንገት በግ ብሎ ድርግም የሚል የክረምት ነጎድጓዳዊ ብልጭታ አይደለም።

ወደ አገራችን መለስ ስንል፤ ኢትዮጵያን አንድ አድርጎ የመግዛት ሕልም ከነበራችው ከአፄ ቴዎድሮስ ዘመን ጀመሮ የነበረውን የሥልጣን ጥማት ስንመለከት ከላይ ባለቅኔው እንደተናገረው ደመ ነፍሳዊ ቅዠት እንጂ በሰከነ አዕምሮ የተፈፀመ ሥርዓታዊ አካሄድ ነበር፤ ማለት አይቻልም። ካሣ ሀይሉ እራሳቸው፣ የመፅሃፍ ቅዱሳዊ ሥርወ መንግሥት ባለቤት እንደሆኑ በማመን፣ ልክ እንደ መዝሙረኛው ንጉስሥ ዳዊት ያለ፣ ጦረኛ እና የህዝቡን እንባ ሊያብሱ የመጡ ዳግማዊ ቴዎድሮስ እንደሆኑ በየአደባባዩ የሚያውጁ፣ ሥልጣንና መንበርን አብዝተው የሚሹ ንጉሥ እንደነበሩ በዘመኑ ኢትዮጵያን ጎብኝቶ የነበረው ሄነር ደፋቶን በባፈው መፅሐፍ ላይ አስቀምጦታል።

በአፄ ምኒልክ እና አፄ ዮሐንስ መካከል የነበረው የሥልጣን ጥማትና ሥልጣንን ከሀገር ጥምቅ በላይ የማስቀደም አባዜያቸው ተመሳሳይ

ነው። አፄ ዮሐንስ ሚቹን ንጉሠ ነገሥት ቴዎድሮስን ሊወጋ የመጣውን የእንግሊዝ ሠራዊት በመርዳት ከሸኚ እና ስንቅ ጋር በግዛታቸው እንዲያልፍ በማድረጋቸው ወርታውን ከድሉ በኋላ በዘመናዊ መሣሪያ፣ መድፍ እና ጥይት አበልጽጓቸው ሲሄድ በጊዜው ከነበሩት መሪዎች ሁሉ የላቀ ኃይል ለማግኘትና የንጉሠ ነገሥትነት ዘውድ እጃቸው ለማስገባት አመቻቸላቸው።

አፄ ምኒልክም ቢሆኑ ኢትዮጵያን ጠቅልሎ የማስተዳደር ፍላጎታቸውን ለማሟላት ንጉስ ከመሆናቸው በፊት በተለያዩ መንገድ ግዛታቸውን በደቡብ እና በምዕራብ አቅጣጫ እያስፋፉ ኃይላቸውን ከምዕራባዊያን ከሚያገኙት እርዳታ በዘመናዊ መሣሪያዎች እየታጠቁ ቀናቸውን ሲጠብቁ ኑረው በስተመጨረሻም ፍላጎታቸውን አሟልተዋል።

አጼ ኃይለ ሥላሴ ኢትዮጵያና ህዝቧን፣ መሬትና አየሩን ሳይቀር ርስታቸው አድርገው በሥልጣን ርካብና መንበር ከልጅነት እስከ ዕውቀት የተጓዙ የቅርብ ዘመን ንጉሥ ነበሩ። ንጉሡ ከ44 ዓመታት በላይ በመግዛት ቢዘልቁም በቃኝ፣ አረጅሁ፣ ደክምኩ፣... ብለው በህዝብ ለተመረጠ መሪ ማስረከብ ቀርቶ ከአብራካቸው ለወጣውና አልጋ ወራሽ ላደረጉት ልጃቸው እንኳን ማስተላለፍ ሳይችሉ ከዚያው፣ 'ሞቴም ሕይወቴም' ካሉለት መንበር በደርግ መጀመሪያ ወደ ወህኒ ቀጥሎም ወደ መቃብር ተሸኝተዋል።

ዚምባብዌን ከእንግሊዞች የቅኝ ግዛት በማላቀቅ በርካብና መንበር ወደ ስልጣን የመጡት ሮበርት ሙጋቤም ቢሆኑ ዛሬም በዘጠና ሁለት አመታቸው እየተደነቃቀፉና እየተወለካከፉ ሥልጣን ወይም ሞት! ብለው መጨረሻቸው ባይታወቅም ዚምባብዌን መግዛታቸውን ቀጥለዋል። እውነት ይህ መንበር፤ ይህ መደላድል አንዳች ምትሃታዊ ልክፍት የለውም ይሆን? ብለን እንድንጠይቅ መነሻ የሚሆነንም ይኸው ከልክ ያለፈ አባዜ ነው። የዛየሩ መሪ ሞቡቱ ሴሴኮ፣ የግብጹ ፕሬዝዳንት ሁስኒ ሙባራክ፣ የኢራቁ ሳዳም ሁሴንና የሊቢያው መሪ ሙአመር ጋዳፊ የርካብና መንበር ታሪክም

መላምቱን ያጠናክር እንደሆነ እንጂ አያለሳልሰውም።

ከዚያም በራቀው ዓለምም ጭምር ለአሜሪካ የፕሬዝዳንታዊ ውድድር ዕጩ ሆነው ምረጡኝ በማለት አሸንፈው ወደመንበር በማምራት ላይ ያሉት 'ዶናልድ ትራምፕ' በሃብትም በእድሜም የደረጁ ሰው ናቸው። የአሜሪካ ፕሬዝዳንት በመሆናቸው የበለጠ ቢሊየን ሊያደርጋቸው የሚችልበት መንገድ የተዘጋ ባይሆንም ያን ያህል ሥራ አስፈትቶ ሰው ፊት ሲያስገርፋቸው የነበረው መንበር ለቀሪ ዕድሜያቸው ስንቅና ትጥቅ እንደማይሆናቸው የታወቀ ነው። ከርሳቸው ጋር ተፎካክረው በለሥ ያልቀናቸው ሂሳብ ከሊንተንም ቢሆኑ ርካብና መንበር ብርቃቸው አልነበረም። ይኸውም በፕሬዝዳንቱ ባለቤታቸው የተነሳ ቀዳማዊ እመቤት ሆነው ነጩን ቤተመንግስት ለተከታታይ ስምንት አመታት ኖረውበታል። ፕሬዝዳንት ባይሆኑም ከሴኔተርነት አንስተው እስከ ውጭ ጉዳይ ሚኒስትርነት በመጓዝ፣ አሁን በስተመጨረሻ ደግሞ ፕሬዝዳንት በመሆን እርካብና መንበር ጥርሳቸውን የነቀሉበት መሆኑ ሳይበቃ ሆኖም ግን ስልጣን ልክፍት ነውና በስተርጅናቸው ዘመንም ሊሞሽሩበት፣ አለያም ሊጠሩበት እስከመጨረሻ ላብ ጠብታ ሌት ተቀን ማስነዋል።

እርግጥ ነው፣ ሥልጣን ያባለጋቸው፣ መንበር እይታቸውን የጋረደባቸው፣ እርካቡን ካልረገጡ 'ሞቼ እገኛለሁ!' ባዮች እንዲህ በቀላሉ ተቆጥረው አያልቁም። ያም ሆኖ፣ በተቃራኒው ከዚህ አባዜ የፀዱ ሰዎችንም ዓለማችን አፍርታለች። ከዚህ በመነሳት እነዚህ ከመስመር የወጡ የስልጣን ጥምና የልክፍት አባዜ የዚያው የግለሰብ ጣጣና ግላዊ ባህሪ እንጂ የርካብና መንበር መገለጫ ባህሪ እንዳልሆነ መገመት ይቻላል። ሥልጣንን ለዝናና ክብር ሳይሆን ህዝብን ለማገልገል ሲሉ ብቻ የሚፈልጓት ጥቂቶችም ቢሆኑ መኖራቸው ግን ሃቅ ነው። ለጭቦና በደል፣ ለመከራና ግፍ ሳይሆን በተፅዕኖቸው ሀገርና ሕዝብን ለመለወጥ ሌት ተቀን የሚለፉ መሪዎችም ነበሩ። አሁንም አሉ። ማህተመ ጋንዲን አንድ ብለን ብንነሳ፣ ቼጉቬራን፣ ጎርባቾቭን፣ ቫክላቭ ሃቬልንና ማንዴላን በአርዳያነት መጥቀስ

እንችላለን።

በተጨማሪም 'መንበሩን ከምለቅ ወገቤ ይላቀቅ!' ከማለት ይልቅ፣ ልክ እንደዚያው እንደተራው ወንበር በማየት ሳይሞቱለት ወይም ሳይገድሉ በቃኸኝ! ብለው የሚሰናበቱ መሪዎችንም ዓለማችን አስተናግዳለች። የታንዛኒያው ጁሊያስ ኔሬሬ መንበሩን በገዛ ፈቃዳቸው ደህና ሰንበት ብለው ወደ ትውልድ መንደራቸው ተመልሰው ገበሬ በመሆን ለአፍሪካ የመጀመሪያው መሪ ናቸው። የእንግሊዙ ልዑልና አልጋ ወራሽ እንዲሁ ፍቅሬ ይበልጥብኛል፣ በማለት ዘውዱን ከአናቱ አውርዶ ከፍቅረኛው ጋር አሜሪካ ገብቷል። የቫቲካኑ ሊቀጳጳስ ጆን ቤኔዲክትም ቢሆኑ ከስልጣን መንበር የገዳም ፀሎት በስንት ጣሙ! በማለት በገዛ ፈቃዳቸው ለተተኪ አስረክበው ገዳም ገብተዋል።

በአንድ መልኩ ጨብጠን እንዳንረዳው ጉራማይሌ ገጽታ በመላበስ እዚያና እዚህ የሚያወዛውዘንን ኃይልና ሥልጣን ምን ማለት እንደሆነ በትክክል መረዳት እንድንችል የምልክታ አድማሳችንን ጥቂት በመለወጥ ሰፋ ባለ መልኩ ስለ ምንነቱ ፍተሻ ማድረግ ተገቢ ይሆናል። ከዚህም ባሻገር የትኛውም ጠቃሚ ጉዳይ አጠቃቀሙን ካላወቁበት በስተቀር ለበረከት ያሰቡት ነገር መርገምት ይዞ ሊመጣ እንደሚችል መረዳት ያስፈልጋል። በመሆኑም ኃይል ብቻውን ለአሉታም ለአዎንታም ሊውል የሚችልበት ዕድል ከመኖሩ ላይ ከተስማማንና ይህንን የጠራ እውነትም እንደ ጋንዲና ሂትለር ባሉ የአንድ ዓለም ልጆች ሁለት ተቃርኖዎች ማሳያነት ካጸናን ዘንዳ የዚህን ኃይል ኃይል አጠቃቀም እንዴትነትን በዘወርዋራም ቢሆን ጎብኝቶ ማለፉ እጅግ ሲበዛ አስፈላጊ ይሆናል።

ኃይልና የኃይል አጠቃቀም

አንዳንድ ሰዎች 'ኃይል' የምንለው ሌሎች ላይ ተጽዕኖ የማሳደር ችሎታ እንደሆነ አድርገው ያምናሉ። አንድ ሰው ወይም መንግስት በሌሎች ላይ ተጽዕኖ ማሳደር ከቻለ በርግጥም 'ኃይለኛ' ነው

ልንለው እንችላለን። በሌሎች ተጽዕኖ ሥር የወደቀ አካል ደግሞ 'ደካማ' ነው፤ ማለት ነው። ለሌላዎቹ ደግሞ ኃይል የሚለካው በተከታዩ ህዝብ ቁጥር፤ በግዛት ስፋት፤ በተፈጥሯዊ ሃብት፤ በኢኮኖሚ ጥንካሬ፤ በወታደራዊ ኃይል እና በማህበራዊ መረጋጋትና በመሳሰሉት፤ በሁሉም ወይም ከሁሉም በአንዱ ነው። በዘመናችን አገራትና መንግስታት ኃይልን ሊያስገኝልኝ ይችላል ብለው የሚያስቡትን ነገር ሁሉ የግላቸው ለማድረግ አቅማቸውን አሟጠው እንደሚጠቀሙ ይታወቃል። ምክንያቱም ኃይል በዓለም አቀፍ ደረጃ አንደኛ ባያደርግ እንኳን ቢያንስ በመከባበር ለመዝለቅ ያግዛል። በእርግጥ ይህን መሰሉ ኃይል ቁሳዊና ኢ-ቁሳዊ በሚሉ ክፍፍሎች ስር እንደሚወድቅ የሚገልፁ አሉ።

መንግሥታት የሚፈልጉትን ውጤት ለማምጣት የማስፈራሪያ በትራቸው አድርገው 'ኃይልን' ሲጠቀሙ ይስተዋላል። ነገር ግን፤ ውጤታማነቱ የሚለካው በስሩ ባለው ሃብት ብቻ ሳይሆን በአጠቃቀም ጥበቡ ጭምር ነው። እንደ አምባገነናዊው ሂትለር 'እኔ ማንም ሊመክተኝ የማይችል ኃይል ነኝ' ብሎ መደንፋት የሚያመጣው መዘዝ ውድቀት ነው። "ትልቁን ጎልያድ የጣለችው የትንሹ ዳዊት ትንሽ ጠጠር፤ ወፍራሙን ብልኮ የሰፋችው ትንሿ መርፌ ናት" እንዲሉ፤ የውድቀት መነሻው ከየት እንደሆነ መተንበይ አዳጋች ይሆናል። አሁን ካለው ተጨባጭ ሁኔታ መረዳት እንደሚቻለው ኃይልን በቀጥታ ወስዶ ከመጫን ይልቅ በዘዴ መጠቀም ውጤታማ እያደረገ መጥቷል። እስከ ቅርብ ጊዜ ድረስ "መስፍኑ፤ ከሚወደድ ይልቅ ቢፈራ የበለጠ ደህንነቱ ይረጋገጣል" የሚለው ማኪያቪልያዊ አስተሳሰብ ዓለማችንን ተቆጣጥሯት ቆይቷል። ይህ አስተሳሰብ 'ዘ ፕሪንስ' የተሰኘውን መፅሀፍ የፃፈው የኒኮሎ ማኪያቪል እሳቤ ሲሆን ብዙዎች ተጠቅመውበታል፤ አሁንም እየተጠቀሙበት ይገኛሉ።

አንዳንዶቹ ደግሞ መፈራትንም ሆነ መወደድን አጣምሮ መያዝ አስፈላጊ መሆኑን በመግለጽ ይከራከራሉ። ነገር ግን፤ ይህን መሰል ጣምራ ባህሪ መለበስ አስቸጋሪ ነው። ምክንያቱም አብዛኛውን ጊዜ

የሚወዱትን አይፈሩትምና። ይሁንና ተወዳጅ ሆኖ ልፍስፍስ ከመሆን ይልቅ ተፈሪ ሆኖ የተጠላ መሆን ይሻላል፤ ሲል ማኪያቪል ለአምባገነኖቹ ምክሩን ይለግሳል።

አንዳንድ ጊዜ በፍቅር ላይ የተመሰረተ ግዛት ልል ነው። በውዴታ የተሳሰረን ሠንሰለት መበጣጠስ ቀላል የሚሆንበት ጊዜ ያለ ሲሆን ፍራቻ ከታከለበት ግን ሁኔታዎች ምንም ሆኑ ምን ቅጣቶችን በማሰብ ወላዎይነት እንዳይኖር ያደርጋል። ያም ሆኖ አዲስ ነገር በተፈጠረ ጊዜ ለማመጽ ቀላል ይሆናል። ይህ የሚሆንበት ምክንያት የሠው ልጅ በተፈጥሮው ምስጋና ቢሰጥ፤ ከዳተኛ፤ ድብቅ እና ብዙ ለማግኘት የሚመኝ መሆኑ እንደ ሠብብ ተደርጎ ይወሰዳል። ህዝብ እስራኤል እንኳን በባርነት ቀንበር ጠፍሮ ይገዛቸው ከነበረው ከፈርአን እጅ አምላካቸው ነፃ ቢያደርጋቸውም፤ በበረሃ ውሀን ከዓለት እያፈለቀ ጥማቸውን ቢያረካ፤ ከሠማይ መናን እያወረደ ቢመግባቸው የተደረገላቸውን በጎ ነገር ሠለቹ። "እንተ ከምታቀርብልን መና እና ከምታፈልቅልን ውኃ ይልቅ እየተገረፍን የምንበላው የግብጽ ሽንኩርት ናፈቀን" ሲሉ ተሰምተዋል። ይህም የሠው ልጅ እንኳን እርሱን ለመሰለ እኩያ ፍጡር ስለተደረገለት ነገር በሙሉ ተገቢ ምስጋና ማቅረብ ይቅርና ከምንምነት ወደ ህያውነት ላሽጋገረው፤ በዋጋ የማይተመኑ ፀጋዎቹን በእርሱ ላይ ላዋለለት አምላኩ እንኳን አመስጋኝ አለመሆኑን ታሪክ ምስክር የሚሆንባቸው አጋጣሚዎች አሉ። ስለዚህ ከፍቅር ይልቅ በትር ለመከበር የሚጫወተው ሚና ከፍተኛ ነው። ይህ ማለት ግን "በምድር ላሉት እዘኑ በሰማይም ያለው ያዝንላችሁ ዘንድ" የሚለውን አስተምህሮ ወደ ጎን በማለት ወሰን ማለፍ እንደሚገባ ለማሳየት አለመሆኑን መረዳት ያሻል።

በትርን ብቻ ተመራጭ አካሄድ አድርጎ መውሰድ የራሱ ድክመት እንዳለው ኒኮሎ ማኪያቪል ይናገራል። ምክንያቱም መስፍኑ ህዝቡን በማስፈራራት ከሱ ጋር ማድረግ ቢችልም የችግር ቀን ግን መጀመሪያ አሳልፎ የሚሰጠው ያኔ በመንቀጥቀጥ ሲሰግድለት የነበረው ህዝብ ስለሚሆን ነው። ለዚህ ደግሞ የደርግ መንግሥትን

የመሰለ ማሳያ አይገኝም። ይህ መንግሥት እጅግ የሚፈራና ለአፍሪቃም ጭምር ሥጋት የነበረ ሲሆን ህዝቡም ወደ ሳይሆን የሚጠብቀውን በትር በመፍራት ነበር፤ ቀጥ ለጥ ብሎ ሲገዛ የነበረው። ታዲያ ይህንን ያህል ጠንካራና ጉልበተኛ መንግሥት የወደቀው ተቃራኒው በጦር ስለበለጠው አልነበረም። ህዝብ አብሮት ስላልነበረና ጉያው ስር ያለ ሽምቅ ተዋጊ በመሆኑ እንጂ!

አንዳንዴ ደግሞ መስፍኑ የተለበጠ ማንነት ሊኖረው ይገባል። ሰዎች የሚያውቁት የላዩን ብቻ ሲሆን አስፈላጊ የሆነ ጊዜ ግን ሁለተኛውና ድብቁ ማንነት ይገለጣል። በመልካሙ ጊዜ ህዝብን በፍቅር መያዝ አስፈላጊ ነው። ፍላጎታቸውን በመፈጸም የልብ ትርታቸውንም በማዳመጥ ደስ የሚያስኛቸውን ነገር በማድረግ በህዝብ ልቦና ውስጥ ተደላድሎ መቀመጥ ይቻላል። ነገር ግን ይህ አካሄድ አንዳንዴ ችግር አያጣውም። ታዲያ የአመጽና የመከዳት ምልክት የታየ ጊዜ፤ በሁለተኛውና በተለበጠው ማንነት መገለጥ ተገቢ ይሆናል። አስተማሪነት ተመጣጣኝ የሆነ ቅጣትን ተግባራዊ በማድረግ በፍቅር ወቅት መልዓክ በአመጽ ጊዜ ግን ሰይጣን ሊሆን እንደሚችል ማሳወቅ አለበት። ማንም ውሃ እና እሳት አብረው ቀርበውለት እጁን ወደ እሳቱ መክተትን ምርጫው አያደርግም። ያንቀላፋ ሰይጣንንም ቀስቅሶ በራሱ ላይ ችግርን ማምጣት የሚሻ ይኖራል፤ ተብሎ አይታሰብም። ቢኖር እንኳን የሚተባበረው ስለሚያጣ ብቻውን ይቀራል።

መቼም ሥልጣን ዝም ብሎ አይገኝም። መሃሉ ላይ መውጣትና መውረድ፤ መውደቅና መነሳት ይኖረዋል። የተሳካለት ባለሟል ግን ሥልጣን የመያዝ ፍላጎት እንዳለው ሳያሳብቅ ጥሩ ተዋናይ በመሆን በትረ ሥልጣንን መጨበጥ የቻለ ነው። ሕጋዊ ተቀባይነት የለዘብተኛ ኃይል ማዕከላዊ ነጥብ ነው። ዜጎች እና አገራት ለምናደርጋቸው ነገሮች ህጋዊ እውቅና ከሰጡ ማስፈራሪያና ጉባ ሳናቀርብላቸው ዓላማችንን ደግፈው ከጎናችን እንዲቆሙ ማድረግ ቀላል ነው። በዚህ መንገድ ተቃዋሚዎቻችንን ለመደምሰስ ወታደራዊ ኃይልን ማስለፍ አስፈላጊ አይሆንም። ሰልፉስ ለማነው?

ውጊያውስ ከማን ነው? ሰይፉስ ወዴት ነው? የሚሉት መሰረታዊ ጥያቄዎች ህሊናዊ አመለካከት ካለው አንድ አካል የሚጠበቁ አይደሉምን? ከፊት ለፊት ራሳቸውን ገልጠውና ደረታቸውን ገልብጠው ሥልጣን ፈላጊነታቸውን በገህድ አውጀው ሲንቀሳቀሱ ከመጋረጃው ጀርባ በሚደረግ የማሳመንና የመተማመን ሥራ ብቻ አሸንፎ ለድል መብቃትን ይጠይቃል።

በዚህ አካሄድ የሚያገኙትን ትንሽና ትልቅ ሳይሉ ጊዜ ሰጥቶ ታላቅነትን እንዲቀበሉ ለማድረግ ትዕግሥትንና ጥበብን የተላበሰ አካሄድን መከተል ያስፈልጋል። ሆኖም ግን፤ ተግባር የሌለበት ወሬ እንዲያውም በሰዎች ዘንድ ተዓማኒ እንዳይሆን መሰናከል ከመሆኑ በቀር የሚፈይደው ነገር አይኖርም። በመሆኑም ጠቃሚና አዳዲስ የሆኑ ተግባራትን ማሳየት እኔ ለበታው እመጥናለሁ ብሎ ከመለፍለፍ ይልቅ ተቀባይነትን ያላብሳል።

በወታደራዊ ኃይል በጦር ለመዋጋት መሞከርና ተከታዮችን ለማፍራት መድከም በየበታው የጠላት ኃይሎች እንዲያቆጠቁጡ በር ይከፍታል። ይህ ደግሞ ምንም የጠላት ቡድን የማሸነፍ ብቃቱ ባይኖረውም እንኳን የተረጋጋ የሥልጣን ዘመን እንዳይኖር የማድረግ እድሉ ከፍተኛ ይሆናል። ሌሎችን በሃሳብ አሸንፎ ወደራስ አስተሳሰብ ማምጣት ግን የተቃዋሚ ወገኖችን ክንፍ የመነቃቀል ያህል ዋጋ ሊሰጠው ይችላል።

ተቀናቃኞችን በሃሳብ መርታትና ወደራስ ጎራ እንዲመጡ ማድረግ በራሱ አንድ ጥበብ ነው። ምክንያቱም ለሥልጣን ምቹ መደላድል ከመሆኑም ባለፈ አካሄድን በሌላ እይታ ለመቃኘት፤ የሰዎችን የልብ ትርታ ለማዳመጥና በሰዎች ጫማ ላይ ሆኖ ስለ ሰዎች ህመም ጭምር ማወቅ ስለሚያስችል ነው። ሆኖም ግን ተቀናቃኝ ሁሉ በሃሳብ በመርታት ወይም በመረታት የሚያምን አይደለም። እንደዚህ ካለው ጠላት ጋር ሀሳብን እንደ መሣሪያ ተጠቅሞ ማሸነፍ ከባድ ነው። ስለዚህም አማራጭ ስትራቴጂዎችን መንደፍ ግድ ይሆናል።

እንደ ውሻ፣ ጠላት ላይ በመጮህ ማምለጫን ማመቻቸት ዘላቂ መፍትሄ ባይሆንም ለጊዜው ይጠቅማል። ምክንያቱም እንዳይመለስ ሆኖ ያልተሸኘ ጠላት ጊዜ ጠብቆ ዳግም ለማጥቃት እንደሚመጣ ጥርጥር የለውምና። ታዲያ ጊዜው ሲደርስ ልክ እንደ ኑብር ኮቴን ሳያሰሙ ከጀርባ ቀብ ማድረግና ህልሙን ባንድ ጀንበር ማምከን መረሳት የለበትም፤ ወይም ስውር የሆነ ወጥመድ ማዘጋጀት ይበጃል። ሰዎች ራስ ወዳድ ናቸውና በጥቅም ሂደባቸው። የሚፈልጉትን ነገር እያሳየህ ወደ ምትፈልገው ስፍራ ውሰዳቸውና ጣላቸው። ከዚያም “በሬ ሆይ! ሳሩን አይተህ ገደሉን ሳታይ” የሚለውን ተረት ተርትባቸው። ይህን መሰሉ ለዘብተኛ የኃይል አጠቃቀም ዘዴ ሠላም ሳይበጠበጥ ህዝብም ሳያጉረመርም የተደላደለ ስልጣን ባለቤት ለመሆን ያግዛል።

የተሰባጠረ የኃይል አጠቃቀም ሌላኛውና ዘመናዊው የኃይል አጠቃቀም ዘዴ ነው። ይህ ዘዴ የከፍተኛ ኃይል አጠቃቀምና የለዘብተኛ ኃይል አጠቃቀም በአንድ ላይ ስናጣምራቸው የምናገኘው ኃይል ነው። ከፍተኛ የሆነ ኃይልን መጠቀም በአገር ውስጥና በውጭ የሚኖር ተቀባይነትንና ታማኝነትን ከማጉደሉም በላይ ጠላትን የሚያፈራ በመሆኑ፤ እንዲሁም ለዘብተኛ ኃይል አጠቃቀምም ቢሆን ለብቻው አመርቂ ባለመሆኑ ነው። እነዚህን ሁለት የኃይል አጠቃቀም ዘዴዎች በአንድ ላይ መጠቀም ያስፈለገው። ይህ ዘዴ በዲፕሎማሲያዊ ጥረት ሀሳብን ማስፈጸም፣ አቅምን በመገንባት ለሚመጡ ችግሮች ዝግጁ ሆኖ መጠበቅን፣ ውጤታማና ወጪ ቆጣቢ በሆነ መንገድ ተጽዕኖ መፍጠርን እንዲሁም ጉልበትን ከማሳየት ይልቅ በህጋዊ መንገድ ፍላጎትን ማስፈጸምን አካቶ ይይዛል።

ሁሌም ኃይልን መጠቀም የራሱ ጉዳት አለው። ሣርና ሰንበሌጥ ባህር ዛፍ አውሎ ንፋስን እኩል አያስተናግዱትም። ባህር ዛፍ ግትር ስለሆነ አውሎ ነፋስ በመጣ ጊዜ ኃይሉን ሊያሳይ አጉል ስለሚገዳደር ተመልሶ እንዳይነሳ ሆኖ ይወድቃል። ሠንበሌጥ ግን እንደባህር ዛፍ አይደለም፤ ያለውን ኃይል መጥኖ ነው። የሚጠቀመው፤ ንፋሱ

እስኪያልፍ አጎንብሶ ይቆይና ዳግም ይነሳል። ጥበብ ያልታከለበት ኃይል ጊዜው ይርዘም እንጂ ለውድቀት መንስኤ መሆኑ አይቀሬ ነው። ለዚህ ነው፤ ባለንበት ዘመን አገራት ይህንን ስብጥር የኃይል አጠቃቀም ዘዴ የሚመርጡት። ‘የእኔን ፍላጎት ካልተገበርክ የምጽዓት ቀን ይሆናል!’ ብሎ ከማስፈራራት ይልቅ በጠረጴዛ ዙሪያ በመነጋገር ሃሳብን በሃሳብ መርታት የዘመኑ ፖለቲካዊ ብልህነት ነው። ይህ አካሄድ የተሳካ እንዲሆን የሌሎችን የልብ ትርታ አድምጦ፣ የራስንም ፍላጎት በጥበብ አስረድቶ፣ ለመስጠትና ለመቀበል ራስን ማዘጋጀት አስፈላጊ ነው። እብሪተኛ ከመሆን ይልቅ ለሌሎች በጎ በመሆን የደነደነ ልብ ያላቸውን ተጠራጣሪዎች ለራስ ፈቃድ ማስገዛት ይቻላል። የበጎነት እና ታማኝነት ሰብዕና የተላበሱ ሰዎችን ለማዘናጋት፣ በቀላሉ ለመሸንገልና ለመደለል ምቹ ሁኔታን ይፈጥራል።

በዚህ ረገድ ርዕዮተ ዓለማዊ የበላይነት ከምናረጋግጥባቸው መንገዶች መካከል አንዱና ዋነኛው ፕሬስ ሲሆን በቤተ እምነቶች፣ በቤተ መፅሃፍት፣ በትምህርት ቤቶች እና በማህበራት ላይ አተኩሮ መስራትም ሳይቀር ተጽዕኖ ማሳደሪያ ለዘብተኛ ኃይል ተደርገው ይወሰዳሉ። አንዳንዴ ህይወት በችግር የተሞላች ልትሆን ትችላለች። ታዲያ በእነዚህ የችግር ጊዜያት ቀድሞ መገኘትና አስደሳች ሁኔታዎችን መፍጠር በበረሀ እንደበቀለች አበባ በፍቅር ለመታየት ያበቃል። በማንኛውም ጊዜ አብሮን የሚሆን አካል አለን፤ የሚለው ፅኑ እምነታቸውን ለማግኘትም ያበቃል። በተለይም ወዳጅና ጠላት የሚለየው በችግር ቀን ነው። ብሎ በሚያምነው ህዝባችን ልብ ውስጥ ከነዕድፍ ተደላድሎ ለመቀመጥ በችግር ጊዜ መድረስን የመሰለ ጥሩ አጋጣሚ አይገኝም። መንግስት በሚገዛቸው ህዝቦች ላይ የሞራል፣ የፖለቲካና የኢኮኖሚክስ የበላይነት እንዲኖረው ያስችለዋል።

ሥልጣንና የሥልጣን አጠቃቀም

ስልጣን ማህበራዊ ኃላፊነትን በውክልና ከመያዝ የሚገኝ ሲሆን በታውን የያዘው አካል በስሩ የሚገኙትን የማዘዝና የመምራት ኃይል ያገኛል። ሆኖም ግን የተለያዩ መንግሥታትን በሥልጣን አጠቃቀማቸው በንቃኛቸው የተለያዩ ምላሾችን ልናገኝ እንችላለን። ምክንያቱም በተለያዩ ዘመናት የተፈጠሩት እነዚህ መንግሥታት ሥልጣናቸውን በተለያዩ መልኩ ለተለያዩ ዓላማ ተጠቅመውበታል።

ለጀርመኑ ሂትለር 'ስልጣን' ዓለምን ሁሉ የበታች አድርጎ መርገጫ የሆነ የብረት ጫማ ነበር። ይህ ሰው ጀርመንን ባስተዳደረበት ዘመን ጀርመናዊነት ምርጥ ዘር (የአርያን ዘር) እንደሆነ የሚያምን፣ እንዲያውም ጀርመናዊነት 'ከአማልክት በታች' ከሰው ዘር በላይ እንደሆነ የሚቆጥር በመሆኑ ይህ ሃሳብ የዘወትር ዝማሬው ነበር። ታዲያ የአገሪቱን የበላይነት ለማረጋገጥ ዓለምን ወደ አዲስ የጦር አውድማነት ከመቀየሩም ባሻገር በሚሊዮን የሚቆጠሩ አይሁዳውያን እጅግ በሚያሳቅቅ ሞት እንዲረግፉ አድርጓቸዋል። ናዚ አሁንም ድረስ የጨካኝ መንግሥት ምሳሌ ነው።

ለሂትለር ያቀረበውን ጥያቄ የቀድሞይቱን ህንድ ላስተዳደረው ማህተመ ጋንዲ ብናቀርብ የምናገኘው ትርጓሜ ፍፁም ተቃራኒ ሊሆን መቻሉ አያጠራጥርም። ይህ ሰው በመንፈስ ከፍታ ውስጥ የነበረ መሪ ልንለው እንችላለን። 'የሰው ልጆች እኩል' የሆኑ ፍጥረታት በመሆናቸው በዘር፣ በሀይማኖት እንዲሁም በአመለካከት አንዱን ትልቅ ሌላውን ደግሞ ትንሽ ልናደርግ አይገባም። የሚል ጽኑ እምነት ነበረው። በመሆኑም ሙስሊም፣ ሂንዱና ክርስቲያን ወንድማማች እንጂ ጠላት እንዳልሆኑና፣ በመካከላቸውም ምንም ዓይነት ግጭት ሊኖር እንደማይገባ እየተናገረ ያስተምር ነበር። ከታሪኩ እንደምንረዳው ለማህተመ ጋንዲ 'ሥልጣን' የራስን ፍላጎት ወደ ጎን ገሽሽ አድርጎ የህዝብን ፍላጎት የሚያስቀድሙበት መሣሪያ ነው።

በ12ኛው ክፍለ ዘመን በዛግዌ ሥርወ መንግሥት ኢትዮጵያን ይመራ ለነበረው ንጉስ ላሊበላ 'ሥልጣን' ማለት ሁለት ነገር ነው። አንድም ራስን ዝቅ አድርጎ ለፈጠረው አምላክ ሲያገለግሉ የሚኖሩበት ነው። ከዚህ አለፍ ሲል ደግሞ ዘመን የማይሸራቸው ብርቅዬና በዓለም አቀፍ ደረጃ ተፅዕኖ የሚፈጥሩ አስገራሚ ሥራዎችን ሠርቶ የሚታለፍበት ጥሩ አጋጣሚ ነው። ይህ ንጉስ የሰራቸው አስራ አንድ ውቅር አብያተ ክርስቲያናት አሁንም ድረስ ስሙን ከመዘከራቸው ባሻገር ለአገሪቱ የቱሪዝም መስህብ በመሆን ጭምር እያገለገሉ ይገኛሉ።

ኃይልና ሥልጣንን የጋራ ተጠቃሚነታችንን ማረጋገጥ የሚያስችል አቅም አድርጎ ከመውሰድ ይልቅ ከጥፋትና ከፋት ምንጭ የሚገኝ፣ የሚጨበጥና የሚዘልቀውም የተሻለ በመሥራት፣ አብዝቶ በመስጠት፣ በላቀ ቅንነት ሳይሆን በሽብር፣ በውድመት፣ በማጥፋት እንደሆነ ሲነገረን ኖሯል። በቀዳሚነት በሌሎች ላይ ተፅዕኖ የማሳደር አቅም የሚነጠቅ ሳይሆን በፈቃድ የሚሰጥ የጋራ ድምር ውጤት ነው።

ከግለሰብ እስከ ቤተሰብ፣ ከቤተሰብ እስከ ማህበረሰብ፣ ከማህበረሰብ እስከ አገር፣ ብሎም እስከ ዓለም በተዘረጋው ትስስራዊ ሂደት ሥልጣን የላቀውን የጋራ ተጠቃሚነት እያቻቻለ፣ እያረጋገጠ እንጂ ለጥቂቶች ወግኖ፣ በብዙሃን ጫንቃ ላይ የሚጫን ቀንበር አይደለም። ከሁሉም በላይ በከፍተኛው የአመራር እርከን ያስቀመጥናቸው ፖለቲከኞች ኃላፊነታቸውን መሳት አይኖርባቸውም። እንደጠንካሮች ሁሉ ለደካማዎቹ የኅብረተሰብ ክፍሎች አለኝታ መከታ መሆን ይጠበቅባቸዋል። ለፖለቲካ፣ ኢኮኖሚና ማህበራዊ ሕይወታችን መሻሻል መትጋት፣ ለችግሮቻችን መፍትሄ የማመንጨት ግዴታ አለባቸው። ለዚህም በታላቅነት ውስጥ እውቀት፣ በታላቅነት ውስጥ መስጠት፣ በታላቅነት ውስጥ ማካተት መኖሩን መረዳት ግድ ነው። በየትኛውም የሥርዓትና የመንግሥት አስተዳደር ውስጥ የአሃዝ ልዩነት ካልሆነ በቀር ሕዝብ በአንድ ወጥ ስዕል ተፈርጆ የተሰራ አይደለም። ሁሉ ታጋይ፣ ሁሉ የድል አርበኛ

አይደለም። ተሸናፊ አለ፤ ደካማ አለ። በተለይም በዕውቀት ዘመን ከአሸናፊዎች በቁጥር የሚያይሉ ዜጎች በመኖራቸው የሚዘነጉ ጥቂቶች አይሆኑም። ስለሆነም እይታችን የተዘነጉትን ጥሎ የሚጓዝ ሳይሆን አካቶ ደግፎ የሚዘልቅ ሊሆን ይገባዋል። አስቸጋሪና ፈታኝ ቢሆንም ታላቅ ነንና መደገፍ ይኖርብናል። ከችግሮቻችን ገበያ ፊትን በማዞር ሳይሆን የምንረታበትን ብልሃት መፈለግ የሚኖርብን ለዚህ ነው። ስልጣን የጋራ ተጠቃሚነትን የሚያጎላ ኃይልና ተፅዕኖ የሚሆነው በዚህ ጊዜ ነው። መንፈግ ሳይሆን መስጠት፣ ቅጣት ሳይሆን ይቅርታ፣ በጥላቻ ምትክ ፍቅርን ገንዘባችን ልናደርገው ይገባል። ፍቅር ጥላቻን ድል ይነሳልና።

በተቃራኒው እጃችን ለዚህ ሲባል የገባው አቅም ምክንያቱን፣ ትርጓሜውን መረዳት ሳይሆን ሲቀር በታላቅነታችን ውስጥ ዕውቀት፣ መስጠት መደገፍ ሲጠፋ ለጋራ ጥቅም መስራት ስናቆም ችግር መፍታት ሲሳኑን ሕዝብ ይሁንታውን ይነፍገናልና በመራራ የቅጣት በትር ካልሆነ ተፅዕኖ አይረጋም እንላለን። ወደ ተሻለው ዓለም ለማንቀሳቀስ ልንጠቀመው የሚገባን ኃይል ከተፅዕኖችን ባፈነገጡትና ለማፈንገጥ በሚያማትሩት ጀርባ ላይ ለማሳረፍ ስንቆፍር እናድራለን።

ሀገራት አንድ አይነት የኃይል አጠቃቀም ስልትን አይከተሉም። አንዱ ፍጹም ዴሞክራሲያዊ ሲሆን አንዱ ደግሞ ረግጠህ ግዛ ዓይነት ይሆናል። አንዱ ያለውን ኃይል ዓላማውን ለማሳካት በግልጽ፣ በይፋ ሲጠቀምበት ሌላው ደግሞ የሀገሪቱንን ጭንብል ለብሶ ውስጥ ውስጡን ግን ለማመን እንኳን አስቸጋሪ የሆኑ ድርጊቶችን ይፈጽማል። የኃይል አጠቃቀም የተለያየ የሆነው ያለ ምክንያት አይደለም። ህብረተሰቡ ያለበት የንቃት ደረጃ፣ መንግስት ስልጣን ላይ ያለው አመለካከት፣ የኢኮኖሚ ሁኔታ፣ አገር ቀድሞ የገነባቸው ፓለቲካዊ ሥርዓትና የመሳሰሉት ሁኔታዎች የኃይል አጠቃቀም ላይ የሚያበረክቱት አስተዋጽኦ ቀላል የሚባል አይደለም። ንቃተ ህሊናው ያደገ ህብረተሰብ መብትና ግዴታውን ጠንቅቆ ያውቃል። በመሆኑም መብታቸው ሲረገጥ ድምጻቸውን

አሰምተው ተቃውሟቸውን ያቀርባሉ። ስለዚህ መንግሥታቱም ስልጣናቸውን ያለ ገደብ እንዳይጠቀሙ ልጓም ይሆኑባቸዋል። እንደ አፍሪካ ያሉ አንዳንድ ቦታዎችን ስንመለከት ግን ከላይ የጠቀስናቸው ነገሮች ተቃራኒውን አቅጣጫ ይዘው እንመለከታቸዋለን። ይህ ለመሆኑ ብዙ ነገሮችን እንደ ምክንያት ልንጠቅስ ብንችልም በዋነኛነት ግን የህብረተሰቡ ንቃተ ህሊና በሚፈለገው ደረጃ አለማድጉ ዓብይ ምክንያት ሆኖ እናገኘዋለን። የመብት ረገጣ ሲካሄድበት ለምን ብሎ ሲጠይቅ አይታይም። እባብ ያየ በልጥ በረየ እንደሚባለው ሁሉ ህዝቡም የዕውር ድመት ኑሮ ሆኖበት፣ ነጋ ሲል ዳግም እየጨለመበት፣ ገዢዎች የፈለጉትን ነገር የመፈጸም መብት እንዳላቸው አምኖ የተቀበለ ይመስል አይቶ እንዳላየ፣ ሰምቶም እንዳልሰማ ይሆናል። ጉቦ ካልሰጠ ባለሥልጣናቱ የሚገባውን አገልግሎት እንደማይሰጡት ስለሚያምን ለእምነታቸው ያደሩት እንኳ ጉቦ እንዲቀበሉት አግራቸው ስር ድፍት ይላል።

የተለያዩ አገር መንግሥታት ሥልጣን ላይ ያላቸው አመለካከት የኃይል አጠቃቀማቸው ሁኔታን በእጅጉ ሲወስነው ይስተዋላል። 'ስልጣን የህዝብ ነው' ብለው የሚያምኑ መንግሥታት ኃይላቸውን ልጓም አልባ አያደርጉትም። ምክንያቱም ወደ ላይ ያነሳቸው ህዝብ የትዕግስቱ ጽዋ የሞላች ቀን ወደ ታች እንደሚያወርዳቸው ጠንቅቀው ያውቃሉና። ከዚህም ባሻገር ራሳቸውን የህዝብ አድርገው ስለሚቆጥሩ ኃይላቸውን ያለ አግባብ ለመጠቀም ህሊናቸው እሺ አይላቸውም። ለእነዚህ አይነት መንግሥታት ሥልጣን አገርን መወከያ፣ ህዝብን ማገልገያ፣ ልማትን ማቀጣጠያ፣ አገርን ማስከበሪያ፣ ሰንኮፋዎችን ማስወገጃ ወዘተ መሳሪያ ነው። ይሁንና በዓለማችን ታሪክ እንከን አልባ መንግሥት ተፈጥሮ አያውቅም።

አንዳንድ መንግሥታት ሥልጣንን የዘላለም ርስታቸው አድርገው ከማሰባቸውም ባሻገር ህዝብንም ከመጤፍ የማይቆጠር አድርገው ይወስዱታል። ይህ አስተሳሰባቸው ስልጣናቸውን ያለ ምንም ገደብ እንዲጠቀሙበት ያደርጋቸዋል። አገር እንዴት ትለማለች?

ሀብረተሰቡስ እንዴት ይሰለጥናል? ትምህርትን እንዴት ልናስፋፋ እንችላለን? ሀብረተሰቡንስ እንዴት ከአስከፊ ድህነት ልናወጣው እንችላለን? ብለው ከማሰብ ይልቅ የሚያሳስባቸው ነገር ኃይልና ስልጣናቸው እንዴት ተከብሮ መቆየት እንደሚችል ሲሆን የመንግስታቸው እጅ ሰፊነትም ለጉርሻ ሳይሆን ለጥፊ እና ለጡጫ ይበልጥ ይመቻል። በመሆኑም በስልጣናቸው ለሚመጣና የተለየ አስተሳሰብ ለሚያራምድ ማንኛውም አካል የቆመበት ምድርን የምጽዓት ቀን (አርማጌዶን)² የደረሰበት ያስመስሉታል።

አገር ቀድማ የገነባችው የፖለቲካ ሥርዓት በመንግሥታት የጉልበት አጠቃቀም ላይ መልካምም ሆነ መጥፎ ተጽዕኖውን ሲያሳድር እንመለከታለን። ዲሞክራሲያዊ በሆኑ አገራት ላይ አዲስ የሚመጣው መንግሥት 'በእርግጠኝነት ዲሞክራሲያዊ ነው' ብሎ ከሁሉ በፊት አውቆ መናገር ባይቻልም የመሆን አጋጣሚው ግን ከፍተኛ እንደሚሆን ጥርጥር የለውም። ምክንያቱም በተዘረጋለት መሥመር ብቻ እንደሚፈስ የቧንቧ ውሃ ዲሞክራሲም በተዘረጋለት ሥርዓት ላይ መሠረቱን አድርጎ የሚቀጥል ስለሆነ ነው። ምናልባት ቀድሞ የተዘረጋው ሥርዓት ፈላጭ ቆራጭ ከነበረ ዋጋ አስከፍሎ እንጂ እንዲህ በቀላሉ በአንድ ጊዜ ወደ ዲሞክራሲያዊ ሥርዓት ሊሸጋገር አይችልም። አሜሪካንን እንደ ምሳሌ ብናነሳት የምርጫው ሂደት፣ መንግሥት የሚሰጠው የኃላፊነት ልክ ወይም ሥልጣን፣ የመንግሥት ተጠያቂነት፣ ሚዲያውና ፍርድ ቤቱ በአንጻራዊነት ነጻ መሆናቸው፣ ሀብረተሰቡ መብትና ግዴታውን ጠንቅቆ ማወቁ ወዘተ... አገሪቱ ለዲሞክራሲያዊ ስርዓት እንጂ 'ረግጠህ ግዛ ዓይነት' ሥርዓታዊ አስተሳሰብ ምቹ እንዳትሆን አድርጓታል።

እንደ ማህበረሰብም ይህ አስተሳሰብ በብዙዎች ውስጥ የሰረፀ ይመስላል። ለዚህ እንደ ማሳያ የቅርቡን የዶናልድ ትራምፕና የሂላሪ ክሊንተንን ፉክክርና እሱን ተከትሎ ያስተዋልናቸውን እውነታዎች ማንሳት እንችላለን። በዚህ የምርጫ ፉክክር ወቅት ለሶስተኛ ጊዜ ፊትለፊት ተገናኝተው ያደረጉት የፍጥጫ መድረክ ላይ የተፈጠረው

2 ታላቅ የዓለም ፍፃሜ ጦርነት ማለት ነው።

አንድ ከስተት ዶናልድ ትራምፕን ከፍተኛ ዋጋ ያስከፈላቸው ሲሆን ደጋፊዎቻቸውን ጭምር አስደንግጧል። በዚህ የመጨረሻው መግታቸው ወቅት እንደሁልጊዜ ሁሉ እጩዎቹ የምርጫውን ውጤት በይፋ ይቀበሉት እንደሆነ ለቀረበላቸው ጥያቄ ዶናልድ ትራምፕ አዎንታዊ ምላሽ አለመስጠታቸው ድፍን አሜሪካውያንን ያስደነገጠ ነበር። ከስተቱም አሜሪካውያን በምርጫ ሥርዓቱ ላይ ያላቸው ፍጹማዊ እምነት ቁልጭ አድርጎ የሚያሳይ ነው።

አንዳንድ መንግሥታት በህገ መንግሥታቸው ላይ የሚያስቀምጡት ሀሳብ ለመንግሥት ከለላ ከመሆን በቀር ሌላ ምንም ነገር እንደማይፈይድ በተለይም ባላደጉት ሀገራት ዘንድ በግልጽ የሚታይ እውነታ ነው። ምንም እንኳን ህገ መንግስት፣ ሀይማኖትና መንግሥት የተለያዩ መሆናቸውን በግልጽ ቢያውጅም፣ ህግ አውጪ፣ ህግ ተርጓሚ እና ህግ አስፈጻሚ የተለያዩና አንዱ ከአንዱ ነጻ ናቸው፣ ቢልም... በጣም ዲሞክራሲያዊ ነኝ ቢልም መንግሥትም ሆነ ሌላው አካል ሁሉም አካላት ከህግ በታች ናቸው፣ ቢልም... በቡድን ተደራጅቶ ፖለቲካዊ አስተሳሰባቸውን ያለምንም ተፅዕኖ የማራመድ መብት አላቸው፣ ብሎ ቢያስብም እውነታው ግን የተገላበጠች ሆኖ ይታያል። የእምነት ስፍራውም ሆነ የህግ አስከባሪ አካላት መንግሥቶቹ ለሚሏቸው ኃይሎች የተለገሙ ፈረሶች ሆነው ያገለግላሉ።

ምዕራፍ አራት

ኃይልና ሥልጣን በኢትዮጵያ

በቀደመው ምዕራፍ ሥልጣን ምንድን ነው? በሚለው ንዑስ ርዕስ ሥር የጀመርነውን የኢትዮጵያን የሥልጣንና ኃይል አጠቃቀም ታሪክ እዚህ ስር በስፋት እንቃኛለን። የተሻለ ግንዛቤ መፍጠር ይቻል ዘንድም በዘመን ታሪክ ላይ አካሄዳችንን ወደ ፊት አስፈላጊ ሲሆን ደግሞ ም ወደ ኋላ እየተመለሰን ምልክታችንን የምንቀጥል ይሆናል።

በኢትዮጵያ ሶስት ሺህ እና ከዚያ በላይ ዘመናትን ያስቆጠረው ታሪካችንን በተለይም ደግሞ የሥልጣንና ኃይል አጠቃቀሙን የተመለከትን እንደሆነ ከሞላ ጎደል ሁለት ጉልህ ባህርያት ሲንፀባረቁበት ይስተዋላል። የኃይልና የሥልጣን ቅርፁ በወታደራዊ አቅሙ የተመካና በሃይማኖት የተደገፈ ሆኖ የምናገኘው አንደኛው መልኩ ሲሆን ከጅብዳዊ ቅንነት ይልቅ ጅብዳዊ ጭካኔ የጎላበት ሌላኛው መልኩ ሆኖ እናገኘዋለን። በእነዚህ ሁለት የስልጣንና ኃይል አጠቃቀም ባህርያት ላይ ተመሥርተን እያንዳንዱን ጉዳይ በፈርጅ ከፋፍለን የታሪክ ፍተሻችንን እንጀምር።

ወደ መጀመሪያው ጎራ በመመለስ... በወታደሩና በሃይማኖት ትከሻ ላይ ተፈናጦ ወደ መንበር የመጣውን የሥልጣንና የኃይል አጠቃቀም እንይ!

ሥልጣን በሀይማኖት... ኃይል በወታደር...

በትክክል መገንዘብ እንደሚቻለው ያሳለፍናቸው ሁለት እልፍ ዘመናት መንበርና ሥልጣን መሠረቱን ወታደራዊ ኃይል ላይ የጣለና ሀይማኖትን ምርኩዙ አድርጎ የጨበጠ ሆኖ እናገኘዋለን። ከንግስና ስያሜው ብንጀምር በትረ ስልጣኑን የሚጨበጠው ንጉሥ ነገዱን ከእስራኤላዊው ሰለሞን፣ የተሾመውም በእግዚአብሔር እንደሆነ ይገልጻል። 'ሞአ አንበሳ፣ ዘእምነገደ ይሁዳ፣ «ስዩመ እግዚአብሔር እገሌ ንጉሠ ነገሥት ዘኢትዮጵያ» የሚል ተቀፅላ ይኖረዋል። ይህንንም በየአደባባዩ እየሰበከና እየሰበከ ይኖራል።

ይህም የሚሆነው ተራው ህዝብ በፈሪሃ እግዚአብሔር እየተሸበበ የሥልጣን ይገባኛል ጥያቄ እንዳያነሳና ድምፁን አጥፍቶ እንዲገዛ ለማድረግ ነው። በሌላም በኩል ፈሪህ እግዚአብሔር አብዝቶ የተጫነውን ህዝብ ይበልጥ በሚፈራውና በሚያመልከው ፈጣሪ ስም ማጉበጥ ነው። ድርስ እግዚአብሔር የሾመውን፣ የሁሉ ፈጣሪ የጥበብና የኃይል ባለቤት ካደረገው ከንጉሥ ሰለሞን ዘሩ ለተመዘዘውና ለሥልጣን ከተገባው ዙፋንን ለመቀማት፣ ሥልጣንን ለመንጠቅ፣ በኃይል ለመገዳደር፣ ወዘተ መሞከር መናፍቅነትም ተደርጎ ስለሚፈረጅ ጠያቂ የለም።

በዚህ መልክ አያሌውን ህዝብ ከዙፋን ምኞት ገድቦ በማቆየት በከፍተኛ ሁኔታ ሥጋትን ቀንሶ ንጉሡ የሥልጣን ላይ ቆይታውን ያራዝማል። ከዚህ ባለፈ ደፍሮ የሚመጣውን ለመመከት በዋናነት የወታደር ኃይል በማጠናከር የሚመክቱ ሲሆን፤ በሌላ በኩል ደግሞ በዝምድናና በጋብቻ በመያዝ፣ ማባበያዎችን በመስጠትና በመሳሰሉት መንገዶች ንጉሣውያኑ የቆይታ ጊዜያቸውን እያራዘሙ ሲገዙ ኖረዋል።

ንጉሣውያኑ ሃይማኖትን ለማስፈራሪያነት ብቻ ሳይሆን አደጋ በመጣ ወቅትም ድጋፍ ለማግኘትም ይጠቀሙበታል። በ16ኛው ክፍለ-ዘመን አካባቢ ተነስቶ የነበረውና የሁለት ሃይማኖቶች ጦርነት

ተደርጎ እስከመወሰድ የደረሰው የደጋማው ንጉሣዊ ሥርዓትና የቆላማው ንጉሣዊ ሥርዓት ጦርነቶች በተለይም የግራኝ አህመድና የልብነድንግል የግዛት ማስፋፋት ውጊያዎች ሀይማኖትን እንደትልቅ መሳሪያነት ተጠቅሞ የተፈፀመ ስለመሆኑ ታሪክ ይነግረናል። እነዚህ ሁለት ተቀናቃኞች በአገር ውስጥ ያለው ህዝብን ብቻ ሳይሆን የውጭ አገራትን ከጎናቸው (ፖርቹጋል ከልብነድንግል እና ቱርክ ከግራኝ አህመድ ጎን) እንዲሰለፉ ለማድረግ ሀይማኖትን እንደ ፖለቲካ መሳሪያ ተጠቅመውበታል። ከዚህ ጋር በተገናኘም በተለያዩ ዘመናት በግዳጅ የመሪዎችንና የህዝብን ሀይማኖት የማስቀየር ተግባራት በአያሌው መፈፀማቸው ሊጠቀስ ይችላል።

እንደ እኛ አገር ተጨባጭ ሁኔታ የቀደመው ጊዜ ንጉሣዊ ቤተሰቦች ዕድሜያቸውን ለማራዘም ሲሉ ያዋጣናል፤ የሚሉትን ሌሎችም ዘዴዎችን ሲጠቀሙ ነበር። መርዘኛ ሃሳብ በሥልጣና ዘዴ ቀምመው ተንኮልን ወደ ህዝብ መርጨት ከሚጠቀሙት አንዱና ዋነኛው የፖለቲካ መሳሪያ እንደሆነም ይታወቃል። ይህም ህዝቡ እርስ በእርስ እንዲቃቃርና አንድ ጥግ ይዞ እንዲቆም ማድረግ ነው፤ ዓላማው። አንዱን 'ቆንጆ ነህ' ብሎ ሌላኛውን 'ታስጠላለህ'፤ አንዱን አዋቂ ሌላውን ሞኝ፤ አንዱን የቤት ልጅ ሌላውን የእንጀራ ልጅ፤ አንዱን አቃቢ ሌላውን ቀራፊ፤ አንዱን አወዳሽ ሌላውን ተወዳሽ፤ አንዱን ምርት ሌላውን ገለባ፤ አንዱን ተሳዳቢ ሌላኛውን ሰዳቢ በሚል ጎራ ለይተው ክፋታቸውን በማናፈስና በማራገብ ከላይ ሆነው የበላይ ጠባቂ የሚመስሉ 'አፈ ቅቤ፣ ልብ ጩቤ' የሆኑ መሪዎች ያለፉባት አገር መሆኗን መገንዘብ ያስፈልጋል።

በዚህም የተነሳ የታሪካችንን አመዛኝ ክፍል ዘር እየተቆጠረ፣ እምነት እየተለየ፣ እርስ በእርሳችን ስንጫረስ መኖራችንን የቃልም ሆነ የፅሁፍ መረጃዎች ያስረዳሉ። ውሀ ቀጠነ ተብሎ ምታ ነጋሪት፣ ከተት ሠራዊት! ሲታወጅባት የነበረች አገር መሆኗ ግልጽ ነው። ጀግንነት ይለካ የነበረው በተጣሉ ግዳዮች ቁጥር፣ ሥልጣን ይገኝ የነበረውም በምርጫና በህዝብ ፍላጎት ሳይሆን በመንግሥት ግልበጣ አሊያም በውርስ ስለነበር ህዝብ ከላይ የሚጫንበትን

ውሳኔ ሳያንገራግር ከመቀበል በቀር ለምን ብሎ የማይጠይቅባት ሀገር ነበረች። በአጠቃላይ ባለሥልጣናቱ ስለ አንተ የማውቅልህ የምበጅህ እኔ በመሆኔ አንተ ዝም ብለህ የምስጥህን ተቀበል ይሉ ነበር። ከዚህም ባሻገር የኃይል አጠቃቀማቸውም ጭምር እጅግ ሲበዛ ከሰብዓዊነትና ከፍትሃዊነት የራቀ ነበር። አንዱ የመሣፍንት ዘር ተብሎ ከፍተኛ ቦታ ሲሰጠው አንዱ ደግሞ የተዋረደ በመባል ዝቅ ተደርጎ ይታይ ነበር። ብረት ቢሰራ ቀጥቃጭ፣ ልብስ ቢሰራ ቁጢጥ በጣሽ (ሸማኔ)፣ በባህል መድሀኒት ቢያድን ሥር ማሽ ቅጠል በጣሽ፣ ወርቅ ቢሰራ አንጥረኛ የሚሉ ተቀጥሮ ስሞች ይሰጡት ነበር እንጂ በሙያው ክብር አያገኝም።

ጅብዳዊ ጭካኔ የነገሠበት የኃይልና ሥልጣን ሥርዓት

አንዳንድ ጊዜ ጅብዳዊ ጭካኔን ወደ ጅብዳዊ ቅንነት ለመለወጥ ጥረት ሲደረግ ይስተዋላል። በዘፈናችን፣ በሥነ-ፅሁፋችን፣ በታሪክ መፅሀፋችን፣ በሬዲዮና ቴሌቪዥን ፕሮግራሞቻችን፣ ሰው በተሰበሰበባቸው ቦታዎች፣ በሀውልቶቻችን... ብዙ ብዙ ነገሮችን ተጠቅመን ጅብዳዊ ጭካኔ እየተወደሰ ይሰበካል። በጥቂት ማር የተለወሰ እሬትን ሙሉ ማር ተደርጎ ትውልድ ይጋታል። ሚዛናዊ ሳይሆን፣ ጭካኔው በቅንነት ተተክቶ ይመሰከራል። ሚዛን ከግራውም ከቀኙም ያለውን ገምግሞ ይዳኛል እንጂ ከመጀመሪያው ለአንዱ ዝቅ ለሌላው ከፍ ያለ ግምት በመስጠት እንደማይዳኝ ይታወቃል። የእኛ ግን በተቃራኒው ሆነ...!

ይህ ጅብዳዊ ጭካኔን ወደ ጅብዳዊ ቅንነት መቀየር ማለት ምን ማለት ነው? ... ይህ ልምድስ ከየት የመጣ ነው? ... የጀመረውስ መቼና እንዴት ነው? ... በማለት እንጠይቅ፤ መልሱንም የጋራ ፍተሻችን ውስጥ እናገኘዋለን። አንድ እውነት ግን መዘንጋት የለብንም፤ በኢትዮጵያ ማህበራዊ፣ ባህላዊና ትውፊታዊ ታሪክ ውስጥ ፖለቲካ ሰፊ ጥላውን አጥልቶበት እንዳለፈ እንረዳለን።

ከሥር ከምንጩ የደፈረሰ ውኃን ተከትሎ ከወደ አናት የጠራ ውኃ

መጠጣት አይቻልም። የእኛ መሪዎች እና የፖለቲካ ባህል ግን እንዲያ ሆኖ ነው የተገነባው። ከበቀል ምንጭ የፈለቀ ልንለውም እንችላለን። በሙሉ ዓይን ደፍረው እውነትን ማየት የሚችሉ መሪዎችና የፖለቲካ ሰዎች ባለቤት ከሆኑ ሀገራት መካከል እኛ የመጨረሻዎቹ መጨረሻ ነን ብንል ያንስ እንደሆነ እንጂ አይባዛብንም። በፖለቲካ ምህዳራችን ገዢ ያጠላው ሀቅ፣ የእውነት ሁሉ ምንጭ ራሱ እውነት ሳይሆን ኃይል ነው። ጠቢብነት ብሎም አርቆ አስተዋይነት ከመንበረ ስልጣኑ ተኮራርቷል። በጥላቻ ተጋርዷል። መደማመጥ የድክመት እንጂ የጥንካሬ መገለጫ ተደርጎ አይታወቅም። በሸፍጥ በሰበሰቡት፣ ከደሃ አፍ ነጥቀው ባከማቹት መሳሪያ በለው! ንዳው! ሂድበት!... እንጂ ይቅርታ አትታወቅም። መጠፋፋት ግን እንደ ክረምት አረም ሠርክ ዙሪያችንን ሸፍኖናል።

በግራችንም ሆነ በልብን ድንግል ዘመነ-መንግሥት ሂደቱ እንዲያ ነበር። ቴዎድሮሥ፣ ዮሃንስ፣ ሣህለ ሥላሴ፣ ሚኒሊክም፣ ተፈሪም፣ መንግሥቱም፣... የጭካኔውን ቀንበር፣ የጥላቻውን ድንበር አግዝፈውና አስፍተው ለቀቁት እንጂ ትውልድ ይዳን በኛ ይብቃ! አላሉትም። የጥላቻው ልክ እስከምን በመሪዎቻችን ደምና አጥንት ውስጥ ዘልቆ እንደገባ ሕያው ምስክር የሚሆነን በመጨረሻውና የማንም መንፈስ በሚታጠፍበት ጊዜ እንኳ የሞት ፅዋው እስከሚሞላበት የመጨረሻዋ ሰዓት ድረስ ከከፋታቸው መነጠል አለመቻላቸው ነው።

ጄኔራል መንግሥቱ ነዋይ ለአፄ ኃይለ ሥላሴ በደምም በዙፋንም የቀረቡና የተሳሰሩ የክብር ዘበኛ ጦር አዛዥ የጦር መኮንን ነበሩ። እኚህ ታላቅ ጄኔራል ኋላቀሩ የዘውድ ሥርዓት በህዝቡ ላይ ያደረሰውን መከራና ግፍ በቃ ለማለት ንጉሡ ለጉብኝት ወደ ብራዚል በሄዱበት ወቅት ማለትም ታሕሳስ ወር በ1953 ዓ.ም ከወንድማቸው ከገርማሜ ነዋይ ጋር በመሆን መፈንቅለ መንግሥት አካሄዱ። ዕድልም ከእነሱ ጋር ነበረችና የአፄውን ታላላቅ የጦር ኃላፊዎችና ከፍተኛ ባለሥልጣኖችን “እቴጌ ታመዋል” ብለው ቤተመንግሥት ጠርተው በቁጥጥር ሥር አዋሉ። በመጨረሻ ግን

ዕድል ከጄነራሎቹ ግንባር ፊቷን መለሰች። ይህንንም ጄነራሉ በሚገባ ተረድተው እንደነበረ የታሪክ ተመራማሪዎች ያመለክታሉ።

በመሆኑም ከዚያ በመለስ ከመፈንቅለ መንግስቱ ጋር ተያይዞ ደም ማፍሰስን የሚጋብዝ ሁኔታ አልነበረም። መፈንቅለ መንግሥት አድራጊዎቹ ግን፣ እቴጌ ታመዋል ብለው የጠሯቸውን የንጉሡ ከፍተኛ ባለሟሎችን በመትረየስ ጥይት አስደበደቧቸው። ኢትዮጵያም ከፍርድ ውጭ ከሚደረግ የጅምላ ግድያ ጋር በአደባባይ ተዋወቀች። ኢትዮጵያውያኑ ዳግም ከፋት ሠሩ። በአምስት ዓመት የጣሊያን ወረራ ዘመን በጉድባ ሽለቆዋ ቆላ ወርደው ደጋ ወጥተው የታደጓትን የጦር ሰዎቿን አጣች።

ያም ሳያበቃ አፄውም በተራቸው ከብራዚል ተመልሰው ጄኔራል መንግሥቱ ነዋይን ጨምሮ መፈንቅለ መንግስት ሙከራ አድራጊዎቹን በመግደል በርካብና መንበር አገራዊ ታሪካችን በሞት ላይ ሞትን ጨመሩበት።

አፄ ኃይለ ሥላሴ በሃሳብ የተለዩዋቸውን ወይም የተቃወሙዋቸውን በግፍ ሲገድሉ፣ በግፍ ሲያስሩ ወይም ጭካኔያቸውን ሲያሳዩና አገሪቱን የአርቆ አሳቢና ተቆርቋሪ ዜጋ መካን ሲያደርጓት ያ የመጀመሪያቸው አልነበረም። በአድዋ ላይ በተባበረ ከንድ ድል የተመታው ጣሊያን አርባ አመታት ቆጥሮ፣ በመሳሪያ ተደራጅቶ ዳግም ከወረረንና የቅኝ ገዢ ቀንበሩን ማሳረፉን ካረጋገጠበት የማይጨው ውጊያ፣ አፄው ወደ ስደት ሊያመሩ በመዘጋጀት ላይ እንዳሉ ልጅ ኢያሱ ሠላሌ አካባቢ በግዞት እስር ላይ ነበሩ። እናም አፄ ኃይለ ሥላሴ ልጅ ኢያሱን ከእስር አውጥተው በማስገደል ነበር፣ ወደ ስደት ያመሩት ይባላል። የተቀበሩበትም ቦታ እስከዛሬ ያልተፈታ ሚስጥር ሆኖ ዘልቋል። ለልጅ ኢያሱ የተነፈገ የምህረት ፅዋ ለበላይ ዘለቀ አልተቀዳችም። ከንጉሡ መቃረኑ በገመድ ስቅላትን አትርፎለታል።

‘በ ጊዜ ለኩሉ...’ እንዳለ መፅሐፍ፣ አጼ ኃይለ ሥላሴም ከልጅ ኢያሱ

የተሻለ ዕጣ ፈንታ አልነበረም የገጠማቸው። እርሳቸውም በተራቸው በደርግ የጭካኔ መዳፍ በእርጅና ዘመናቸው ሕይወታቸውን ተቀሙ። ይቅርታን በማያውቀው የፖለቲካ ባህላችን እርስ በርስ መጠላለፋችን በከፋ መልኩ ቀጠለ፤ የሚሊዮን ዜጎችን ሕይወት እየቀጠፈ። የቀደሙት ማለትም ባልዘመነው ኢትዮጵያ ታሪክ ውስጥ የምናገኛቸው ልማዳውያኑ ንጉሦቻችን ለአፋሽ አጎንባሽ እንጂ የትችት ሀሳብ ለሚሰነዝርባቸው ወገን ቦታ አልነበራቸውም። በሃሳብ የተለያቸውን ያለምህረት ይገድሉ፣ ግዞትም ይልኩ ነበር።

በአደባባይ እየሳቀ በድብቅ የተቃወመን መመረዝ፣ አፍኖ ማጥፋት፣ የሚወጣና የሚያፈራ የተቃውሞ ችግኝን በእንጭጩ መቅጩት፣ የአገርና የሕዝብ ተስፋን ማምከን የሥልጣን ዘመን የሚረዝምበት ዋና መሳሪያ ሆኖ ዘለቀ። በእነርሱ መካነ መቃብር ላይ ዙፋናቸውን የማቆም እድሉ የገጠማቸው የየዘመኑ ገዢዎችም ቢሆኑ በመልክ ካልሆነ በቀር ከግብር አባቶቻቸው አልተለዩም። እንደውም መጠላለፉንና ከመድረክ ጀርባ አደናቅፎ መጣሉን አርቅቀው ቀጠሉበት።

መንግስታዊ የሥልጣን መንበር ላይ የተደላደለው ገዢ ብቻ ሳይሆን ወደዚያ በመንደርደር ላይ ያለውም ዜጋችን ቢሆን የፖለቲካ ባህሉ ከዚያው ከጥንታዊ ጀብዳዊ ጭካኔ የሚቀዳ በመሆኑ ጀብዳዊ ቅንነት የሚያውቅ አልነበረም ቅኝቱ። እናም ኢህአፓ፣ መኢሶን በሚል ጎራ ተከፋፍለው አያሌ የኢትዮጵያ ተስፋዎች የጥይት እራት ሆኑ። በቆራጥና ባንዳ፣ በወዛደርና ላባደር ርዕዮት ተለያይተው የአንድ አገር ልጆች በቀይና ነጭ ሽብር ተላለቁ። ጓድ የጓዱን ሕይወት ለመቅጠፍ አለመመለሱን በኢህአፓ ሀ እና ለ ከፍፍል አንድ ትውልድ የከሸፈ ጥይት ሆነ። የዚህ ጉዳይ እንቅስቃሴ ይበልጥ የሚጎላው ደግሞ እነዚህ ቡድኖች ዛሬም ድረስ ከመወነጃጀል ተሸግረው የሚስማሙበት ነጥብ አለመኖሩ ነው። እስከመቃብር የሚወርድ ጥላቻና ፍረጃ!

ወላጆች ጧሪያቸውን ተነጠቁ። አገር ተረካቢ ታዳጊዎች ያለ

ወንድም፣ ጋሼና እታበባ ከባዱን ሕይወት በራሳቸው መጋፈጥ፣ የእናቶቻቸውና አባቶቻቸውን እንባ እንጂ ሳቅ ሳያዩ ማደግ ዕጣ ፈንታቸው ሆነ። በባህላዊ ንጉሦቻችንና በዘመናዊ አምባገነን መሪዎቻችን መካከል ያለው ልዩነት የዘመን እንጂ የግብር ሊባል እንደማይችል ታሪክ ምስክርነቱን የሰጠውም በዚህ ጊዜ ነበር። ከትላንትናዎቹ ጨካኝ ጅብደኞች ሥልጣን የተረከቡት አዲሶቹም ገዢዎች አባቶቻቸው ባዘገሙበት መንገድ ከማዝገም ውጪ ሌላ ፈለግ መተለም ሳይሆንላቸው ቀረ። ዛሬ ያሏት ዛሬ ከመምሸት ወዲህ የተገኘች ሌላ ቀን ከመሆኗ ባሻገር በሁሉ ነገሯ ቁርጥ ትላንትን መሰለች፤ ትናንትናን ሆነች።

ባህላዊ ንጉሦቻችንም ሆኑ ዘመን አመጣሾቹ ወራሾቻቸው የነገሡበትን ዘመን ብቻ አይደለም ገድለውና ቀብረው ያለፉት። ቀጣይ ዘመንና ትውልድንም እንጂ። ዛሬ አንገታችንን አቅንተን የምንቆምባት አገር ያሳጣን ዕድል ዕጣ ፈንታ ፈቅዳላቸው መንበር ላይ የወጡ ገዥዎቻችን በአደባባይ በረጩት የጥላቻ የታሪክ መርዝ እርማት ተጠምደን እየተጓተትን አለን። የቅርብም ሆኑ የሩቅ ገዢዎቻችን ከሌላ ጥላኔት እንደመጣ ፍጡር ኢትዮጵያዊነት ላይ የሚዘምቱት፣ አንድነትን የሚቃረኑት፣ የዴሞክራሲ ጠላት የሚሆኑት ኢትዮጵያዊነት የፍቅር የብልፅግና እንቅፋት በመሆኑ አይደለም። ይልቁንም ራሱ ፍቅር በመሆኑና የሚዘመትበትም ኃይል እንደሆነ ስላመኑ እንጂ። ከነሱ አፈ-ታሪክ በላይ ግርማና ደርዝ ያለው መሆኑም ከነሱ ደጃፍ ውጪ አንድም መጠጊያ ደጅ እንዳይኖር ስለሚሹ ነው።

ግን ደግሞ ተወደደም ተጠላ እያንዳንዱ ሕዝብ እያንዳንዱ ትውልድ ባህሉን፣ ኑሮውን፣ ሕይወቱን፣... መሠረት አድርጎ ከፍ ያለ ክብርና ሞገሱን የሚቸረው ቅንነት የተላበሰ ጀብዳዊ ጀግንነት ወይም መሸሸጊያ መንፈሳዊ ጥላ ይሻል። ከጨለማ ወደ ብርሃን፤ ከባርነት ወደ ነጻነት ለመሻገር፣ መከራና በደሉን ይረሳበት ታዛ ይመኛል።

መሻቱንም ጠቢብ ልጆቹ በአፈታሪክ፣ በዘፈን፣ በግጥም ይገልጹለታል፣ ያስፋፉታል፣ ይሰብኩታል። ትውልድም ከዘመን ዘመን ተቀባብሎ ያሻግረዋል። በዚህ ሁሉ ተፈጥሯዊ ምሽግ በትላንት ሰቀቀን በነገም ተስፋ ባለንበት በዛሬ ክብብ ውስጥም ቢሆን ግን እንደ ጥላሞት ሲላ ሰማያችንን የሚዞር የጀብዳዊ ጭካኔ መንፈስ እንዳጠላብን በቀላሉ መመልከት እንችላለን፤ ግን እንዴት?

ዳግም 'ጀብዳዊ ጭካኔ' ወዳጠላበት መንበረ ሥልጣን

“አንበሳሣ ምን ይበላል...?”

ጀብዳዊ ጭካኔ በመንበረ ሥልጣኑ፣ በባህላችንም ሆነ በህልውናችን ላይ ያጠላው ጥላ፣ የፈጠረው ችግር ጉልህ አሻራ አትሞብን ያለፈ ነውና ከአንበሳ ተፈጥሮ ጋር እያዋዛን ዳግም ምልክታችንን እንቀጥል። ጀብዳዊ ቅንነትም ሆነ ጀብዳዊ ጭካኔ ምንጩ የአንድ ህዝብ ባህል፣ ለጀግና የሚሰጠው ክብር፣ መገለጫው እንደሆነ ተነግሮ ያለቀ እውነታ ነው። አውቀን ይሁን ወይም ደመነፍስ ተጣብቶን ባይታወቅም 'ጀግና እንወዳለን' ሳይሆን 'እናመልካለን' ብንል አይበዛብንም። ዘፈናችን፣ መገሳችን፣ ጌረርሳችን፣ ቀረርቷችን ('አረ እንደውም አንዳንዴ ማህሌተ ገንቧችን ሳይቀር...') ጉድ ነው። ከጀግናም አንበሳዊ ጀግና። እንክት፣ ስብር ድቅቅ የሚያደርግ፤ ምህረት የለሽ ጀግንነት። ኢትዮጵያ ውስጥ ባሉ በሁሉም ብሄር፣ ብሄረሰቦች እና ህዝቦች ዘንድ አንበሳ ያለው ተምሳሌት ያው ተመሳሳይ ነው፤ ጀግንነት እና ጀግንነት ብቻ። አሮሞው 'ሌንጫ ኪያ' እያለ ጌረርሳውን ቢያወርደው፣ አማራው አንበሳዬን ቢቀባበለው፣ ትግሬው ሀኪታይን ቢሸልለው... የሁሉም የመባያ ጉዳይ አንድ ነው። ከጀግንነትም የሚሻገር ድንቅ ጀግንነት። እርግጥ ጥንካሬን ከአንበሳ ወስዶ ያን መሰል ምሥል መሥራት ፍቁድ መሆኑን ሳንስት ሰፊው እሳቤ ግን ከዚህም የሚሻገር ትርጉምን እንደሚይዝ አንድም እያልን ሌላ እያከልን ጥቂት ነጥቦችን መዳሰስ እንችላለን።

በጣም ከሚገባን በላይ ዓይኖቻችንን ከፍተን ራሳችንን ውስጣችንን ማየት የሚገባን ሕዝቦች የሚያደርገንም ሌላ ሳይሆን ጣራ ግድግዳችን፤ አየር አፈራችን አንዱም ሳይቀር ጅማቱን ጨምሮ አንበሣ የሆነበት ሀገር ላይ የምንኖር መሆናችን ለሚቀጥለው ወጋችን መነሻ ተደርጎ ተወስዷል። እውነት እውነት እላችኋለው በዓለም ላይ እንደ ኢትዮጵያውያን አንበሳ አምላኪ ህዝብ አለ ማለት ከባድ ነው። ስሙ ያልታተመበት አንድም የህይወታችን ቅርንጫፍ አናገኝም። ታዲያ ለተገቢውና ምክንያታዊው የአንበሳ ውክልና ያለንን ክብር ሳንዘነጋ ማለት ነው።

ከላይ ከንግሥናው መንደር እንነሳ።ንግሥናው ከአንበሳ ጋር የተያያዘ ነው፤ የንግሥና ስያሜው 'ሞ አንበሳ' የሚል ተቀጥላ ይኖረዋል። የአገራችን ጀግና ስለ ጀግንነቱ ሲናገር ተቀባይነት የሚያገኝ የሚመስለው 'አንበሳ ገዳይ' ሲል ነው። እናም የነፃነት ተዋጊዎቻችን ስያሜያቸው ሌላ ሳይሆን አንበሳ ነው፤ ከአንበሳም ሀበሻ አንበሳ።

'ጥቁር አንበሳ'... 'አንበሳው ክፍለጦር'... በአየርም ሆነ በምድር መጓጓዣችን ስያሜው ላይ አንበሳ አናጣም። የኢትዮጵያ አየር መንገድ እንደ ባንዲራችን ሁሉ ምስላዊ መለያው አንበሳ ነበር፤ የኢትዮጵያ ቴሌኮሙኒኬሽን ሎጎ አንበሳ ነበር። አንበሳ አየር መንገድ፤ አንበሳ ቴሌኮሙኒኬሽን፤ አንበሳ አውቶቡስ። ይህም አልበቃ ስላለን ዳርማር ጫማ ፋብሪካን ከባለቤቱ ወርሰን አንበሳ ጫማ ፋብሪካ አልነው። ሆስፒታልና ፋርማሲ ቢወረድም ፍሰቱ አይለወጥም... 'ጥቁር አንበሳ' ሆስፒታል፤ 'አንበሳ ፋርማሲ'። ይህ አንበሳን የማፍቀር ጽኑ ስሜት በየሁላችንም ውስጥ ሊሰጥ የሚችል እልፍ ፍክራ ሊኖር ቢችልም ፍክራው ከሚነሳበት ሃሳብ ይልቅ የሚደርስበት ጥግ ውሃ የሚያነሳ የመሆኑን እውነት ግን በቀላሉ መረዳት እንችላለን።

ጦርና ተዋጊው ከአንበሳ ጋር፤ በተለያዩ ጊዜ የተጠቀምናቸው መገበያያ ገንዘቦቻችን፤ ሳንቲም፤ ብር፤ ባንክና ኢንሹራንስ... በአንበሳ የታጀቡ ናቸው። ለጎብኝ ክፍት የሆነ ያራዊት መኖሪያ በእኛ አገር

'የአራዊት እስር ቤት ወይም ማገጃ' አይደለም ስሙ፤ አንበሳ ግቢ እንጂ። ለአንበሳ ካለን ፍቅር የተነሳ ንጉሱን አንቀን ብንገልም ዛሬም ድረስ አንበሳው ከቤተመንግስት፤ ከዩኒቨርሲቲ መግቢያ በር ላይ እንደተኮፈሰ ነው። ከለገሃር ባቡር ጣቢያ በቸርቸር ጎዳና ወጥተን በዶሮ ማነቂያ ወደ ስድስት ኪሎ ዩኒቨርሲቲ እናምራ። ባቡር ጣቢያው ፊት ለፊት ከስደት የተመለሰው አንበሳ በሃውልት ተቀርቦ ቆሟል። ከፊት ለፊቱ ሶስት መቶ ሜትር ርቀን ሳንጓዝ አንበሳውን የቴሌ ሕንጻ ላይ ተሳፍሮ እናገኘዋለን።

ብዙም ሳንርቅ የወጣበት ገንዘብ አንበሳ ያስመሰለውን የአንበሳ ሐውልት ብሄራዊ ትያትር አጥር ውስጥ ቆሞ ይጠብቀናል። እግረ መንገዳችንን ወደ ሂልተን ጎራ ካልንም ከበር የሚቀበሉን በቀኝ ባለጎፈር አንበሳ፤ በስተግራ እንስት አንበሳ ከልጆቿ ጋር በሀውልት ተመስላ ነው።... አንበሳ በሌለበት ዘመን እንኳ የተፈጠረው ትውልድ ባደገበት በእሳት ዳር ወግ ሲመገበው ኖሯልና ኮሽ ባለ ቁጥር 'አንበሳ ገዳይ' ሲል ይፎክራል። ፋክራውን ተከትሎ ሽለላና ቀረርቶውም አንበሳን እያነሳ ይቀጥላል።

አንበሳው አንበሳው፤

አንበሳው ልጅሽ

ይኸው መጣልሽ!

እናቱም አንበሳ

አባቱም አንበሳ

ሁላችን አንበሳ...

በምንም በማንም ሊሻር በማይችል ደረጃ አንበሳ ኃያል ነው፤ የአራዊት ንጉስ። ብዙዎች ስለዚህ አራዊት ገድል በብዙ ዘግበዋል። የቢቢሲ ዶክመንተሪ ስለዚህ እንስሳ የሚነግረን እውነታዎች አሉ። ከሰው ልጅ አስቀድሞ ድንበር ማስመር፤ ግዛት መከለል የጀመረ

አራዊት አንበሳ ነው። በሽንቱ ምልክት በማድረግ ግዛቱን ያሳውቃል። ያን ድንበር ጠብ ፍልሚያ የሚሻ ካልሆነ በቀር የማንም እንስሳ እግር ማለፍ አትችልም። ከሚስቱና ለአቅመ - አንበሳነት ካልደረሱ የቤተሰቡ አባላት በቀር። በአንበሳች ምድር ንግሥና በኃይል ነው የሚገኘው። በአንበሳ ምድር መኖር የሚችለው አንድ ንጉሥ ብቻ ነው።

በመሆኑም ከራስ አብራክ የወጡ እና የአጎት የአክስት ልጅ የሆኑ ወንድ አንበሳች ለጉርምስና ሲደርሱ፤ ጎፈሬያቸው ሲበቅል፤ ዝምድና ተሸሮ ይባረራሉ። የሥልጣን ተቀናቃኝ ናቸውና ይሰደዳሉ። አቅም ካላቸው ተፋልመው ለመንበር አለዚያም እግራቸው ወደመራቸውና ከግዛታቸው ውጭ ወደሆነ ቀየ ለስደት ይዳረጋሉ። ተቀናቃኝ ግን ተሸንፎ ቢባረርም ተባሮ አይቀርም። ሲጠነክር ይመጣል። ይፋለማል - ለዙፋኑ። ከቀናው ወንድም ወይም የአጎቱ ልጅ የሆነውን ንጉሡን ይገድለዋል። ወይም በስተርጅና እድሜው ለስደት ይልከዋል።

አዲሱ ንጉሥ ድል ባደረገበት ግዛት ኑሮውን የሚጀምረው የቀድሞውን ንጉሥ የሚያስታውሱ ነገሮችን በማጥፋት ነው። ደበል አንበሳ ከእናቱ ተነጥቆ ይበላል። ቅርጥፍጥፍ ይደረጋል። በአንበሳት ያልተለመደ ለዙፋኑ የራስን ዝርያ መቅጠፍ ከሰው ቀጥሎ አንበሳ ወይም ከአንበሳ ቀጥሎ የሚታወቀው በሰዎች ዘንድ ነው፤ አይምራቸውም። የራስን ዘር ቅርጥፍጥፍ አድርጎ ሲጨርስ ይቀጥላል፤ ጉዞውን ወደዘር መቀጠያ እንስት አንበሳ በመሄድ በየ5 ደቂቃ ከ32 ጊዜ በላይ ይገናኛታል። አንዱ ቢስት በሌላው በቀጣይ 31 ሙከራ ዘርን ለመቀጠሉ እርግጠኛ ለመሆን። ቢቃ ይኸው ነው፤ ሥራው። የአንበሳ ንጉሥ ተግባር።

ዘሮቹን እና ዙፋኑን ከጥቃት መጠበቅ እንጂ ምግብ ማፈላለግም ቢሆን በአመዛኙ የሴቷ አንበሳና የተቀሩት ወጣቶች ኃላፊነት ነው። በጋራ በሕብረት ብሎ ነገር በአንበሳ አይታወቅም። ዘርህን ተከተህ የምታልፈው በጉልበት ብቻ ነው። ያ ያራዊት ንጉሥ ከአፍሪካ ደጅ

ተጠርጎ ወደመጥፋት የተቃረበውና በቅርቡ በኢትዮጵያ መሃል አገር ታየ ተብሎ የተጨፈረለት ያራዊት ንጉሥ እስከ ግብጽ እስከንድርያ ሁሉ ዘልቆ ይርመሰመስ የነበረ እንሳሳ ነበር። ገና በደሙ በሥልጣን ለመቆየት በሚፈጽመው ጀብዳዊ ጭካኔ መድከም አይቀርምና የገነባው ግዛትና ዘር ከርሱ ጋር እየተመናመነ እየጠፋ መጥቶ ዛሬ ለሚገኝበት ብርቅዬነት ሊበቃ ችሏል። ሰዋዊው ኑሯችንም ከዚህ ብዙ የተለየ አልሆነም። የሥልጣን ቁንጮ ላይ የተቆናጠጡት ወይም ለመቆናጠጥ ሃሳቡ ያላቸው ሰዎች ባህሪያቸው ከአንበሳ ጋር የተወራረሰ ሆኖ እናገኘዋለን። አንበሳዊ ጀግና አምላኪነታችን ምን ዓይነት መሪ ሸልሞን እንደነበር አፄ ቴዎድሮሥን ማሳያ አድርገን ታሪክን እንፈትሽ።

④ በዘመነ መሣፍንት ብጥስጥሷ ወጥቶ ዜጎቿም በየጎጡ በሚበቅሉ ሽፍቶችና ነፍጥ አንጋች በነበሩት መኳንንቱና መሣፍንቱ መከራና ፍዳቸውን ያዩ በነበረበት ጊዜ ነበር የቋራው ልጅ ካሳ ብቅ ያሉት። የአንድነት ሥርዓት ለመትከል መጣራቸውን በማየት ከከፍታው ሊሰቅሏቸው የሚሞክሩ አሉ። በዚያው መጠን እድል፤ ዕጣ ፈንታ ንግሥናን እጃቸው ላይ የጣለላቸው እንጂ አንድም የመሪን ብልህነትና አርቆ ማስተዋልን የታደሉ አለመሆናቸውን በመጥቀስ የሚከሷቸውም በርካቶች ናቸው። እንደነዚህ ሰዎች እምነት እኚህ የዘመነ መሣፍንት ንጉሥ በጥንቱ ዘመን መሆኑ በጀ እንጂ ዛሬ ቢሆን ኖሮ እጅና እግር የመቁረጥ ምግባራቸው ከከፋው የአረብ ከሊፋዎች ጋር ሊያስተካክሏቸው ወደኋላ የሚመለሱ አይደሉም።

በርግጥ የዛሬዎቹ ከሊፋዎች እንደሚፈፅሙት ጭካኔ ሁሉ አጼ ቴዎድሮስም ከጠላት ጋር ያበሩ ዜጎች ምርኮኞቹን አርደዋል፤ በቢላ። የሰው ልጅን በመድፍ አፍ ላይ እድርገው ተኩሰዋል። ጆሮ ቆርጠዋል። ምላስ፤ እጅና እግር በተመሳሳይ ቆርጠዋል። ቤት ዘግተው አቃጥለዋል። ገደል ጨምረዋል። ምናልባትም የአፄ ቴዎድሮስን ጭካኔ ከዛሬዎቹ ከሊፋዎች የሚለየውና ከባድም የሚያደርገው አፄ ቴዎድሮስ ሙሉ ቀን ሲገድሉ ውለው ቀኑ ስላልበቃቸው ቆጥረው አሳድረው ሲነጋ ቆጥረው መግደላቸው ነው።

በዚህ ድሌ ያልዘፈነ ጠላቴ ነው ብለው አዋጅ ለማስነገር እንዳልከበዳቸው ሁሉ ማንም ዘመድ የሞተበት እንዳያለቅስ በአዋጅ አስነግረው ለቅሶ ከልክለው ነበር። ደርግ ልጅህን ገድሎ፣ ሬሳውን መንገድ ጥሎ ወላጅን ማልቀስ አይቻልም፣ ብሎ የከለከለው ከግብር አባቱ አጼ ቴዎድሮስ ትምህርት መውሰዱ ግራሞትን ያጭራል።... 'የሚያስለቅስ በደል ከፈጸመብኝ ባላጋራዬ ይልቅ አታልቅስ ያለኝ ጠላትነቱ ከፋኝ ሲል ትግሬ የተረተው በዚህ የተነሳ ነው። ተፈጥሮን በዕግድ ማስቀረት።

በርግጥ ሥርዓት ሲቃወስ፣ ሕይወት ባፍጢሙ ሲደፋ ካልሆነ በቀር ኑሮ የተለያዩ ምዕራፎችን አቅፎ ወይም በምዕራፍ ተከፋፍሎ የሚገኝ ነው። ሳትወለድ አትሞትም። መወለድ፣ ማደግ፣ ወጣት መሆን፣ መጎልመስ፣ ሙሉ ሰው መሆን፣ ማርጀት፣ በመጨረሻም መጃጀት... መሞትና መቀበር። የህይወት ምዕራፍ መደምደሚያው ሞትና ቀብር ነው። በልጅነት፣ በወጣትነት፣ በጉልምስና፣ በስተርጅና በአንዱ ላይ ማንም ቢሆን የሞትን ፅዋ ሊቀምስ ሊጎነጭ ይችላል። የዚያ ሰው ሕይወት በቋሚዎች ድምዳሜ የሚያገኘው ሲቀበር ነው። በቀሪ ልብ ውስጥ መቁረጫ ምላጩ ቀብር ነው።

ቤተሰብ፣ ወዳጅ፣ ዘመድ፣ ጎረቤት፣ መንደርተኛ... በቻለው መጠን ሁሉ በቀብር ላይ እንዲገኝ የሚደረገው እንዲቆርጥለት ለማድረግ ነው። ቀብር ኢትዮጵያዊ ባህልም ነው። ደርግ ልጅህን ገድሎ አታልቅስ ብቻ ሳይሆን ሬሳውንም እንዳትቀብር መቁረጫውን ሲከለክልህ ሰብዓዊነትን ብቻ ሳይሆን ከኢትዮጵያዊነትም ጋር ነበር ያቆራረጠን።... ደጃች ውቤ የአፄ ቴዎድሮስ አማች ናቸው። የሚስታቸው የጥሩወርቅ አባት። በዚያም ላይ በደግነት የሚታወቁ የዘመኑ መሥፍን ነበሩ። ይህ አምቻነት፣ ጋብቻም ሆነ ደግነት ደጃች ውቤን ከመቅደላ እስር አላዳናቸውም። እዚያው መቅደላ በእስር ላይ እያሉ ነበር፣ ሕይወታቸው ያለፈው። የጳውሎስ ኞኞ የአጼ ቴዎድሮስ ታሪክ እንዲህ በማለት ያን አጋጣሚ ያቀርባል።

“ከዚያን አስቀድሞ ማንም ዘመድ የሞተበት እንዳያለቅስ በአዋጅ

ተነግሮ ነበር። ደጃች ውቤ ሞተው ልጃቸው ጥሩወርቅ ከተረዱ በኋላ ግን አዋጁ ተነሳ። ለቅሶ ተከልክሎ የነበረው ሕዝብም ለደጃዝማቹ የሚያለቅስ አስመስሎ የተቀበረ የልጁን፣ የባሏን፣ የሚሸቱንና የዘመዱን ሞት ሀዘን በማልቀስ ቆረጠበት። ይህን ያስተዋለ ታዛቢም እንዲህ ሲል በመግጠም ታሪክን መዝግቦ አለፈ።

“የኒታ ደጃዝማች ሁልጊዜ ደግነት

ዛሬ እንኳ ለደሃው እንባ አተረፋለት።”

የሸዋውን አቤቶ ሰይፉን ተዋግተው ድል ባደረጉ ጊዜ የማረኳቸውን ወደ 500 የሚሆኑ የሸዋ ነፍጠኞች አንድ እጅ እና አንድ እግር ቆረጡ። ይህን ጊዜ ባሏ የተቆረጠባት የሸዋ ወይዘሮ፣

“አጼ ቴዎድሮስ እጅግ ተዋረዱ

የሸዋን ሰው ሁሉ እጅ ነስተው ሄዱ” ብላ ገጠመች።

ደጃች ተድላ ጓሉን ለመያዝ በተደረገው ውጊያ የተያዙትን 8 ሺህ ምርኮኛ እንደከብት አሳርደው ገድለዋል። እያረዱ ቢመሽ ቀሪውን ምርኮኛ ቆጥረው አሳደሩ፤ ሲነጋም ቀሪዎቹን ቆጥረው አሳርደው ገድለዋል። ይህን ያስተዋለ ታዛቢም እንዲህ ሲል በመግጠም ታሪክን መዝግቦ አለፈ።

“አንጥረኛ ብዙ ከንጉሱ ቤት

ባላልቦ አደረጉት ይህን ሁሉ ሴት።”

በወሎው ጦርነት በውጊያ የማረኩዋቸውን ወለዶዎች እጅ መቆረጥና በገመድ አንገታቸው ላይ እንደከረባት ታስሮ መንጠልጠል ያየ የወሎ ሰው፣

“እራቱንስ ሚሸቱ ታጉርሰው

አረ ቂጡን በምን ያብሰው?” ሲል ገጠመ።

ንጉሱ ጆሮ ቆርጠው ባይበቃቸው ሠቅለዋል። ከዚህም ባስ ሲል ቤት ዘግተው በእሳት ማግደው ሕይወት ቀጥፈዋል። እሱም አልበቃ ቢላቸው ከነህይወት ገፍትረው ገደል ጨምረው ገድለዋል።

አፄ ቴዎድሮስ በጭካኔያቸው እንኳንስ ኢትዮጵያን አንድ ሊያደርጉ ይቅርና በመጨረሻው ሰዓት ያለ አጃቢ ብቻቸውን የተቆጣጠሯትን መቅደላ በአንዲት ጥይት አጥተዋል። አጨራረሳቸው እንደ አጀማመራቸው በድል የታጀበ አልሆነም። የንጉሱ ሃሳብ የአገር አንድነት ነው የሚለውንና ከዚህም አልፎ ለቴክኖሎጂ፣ ራሥን ለመቻል ያደረጉትን ጥረት ብንቀበለው እንኳን ማሰብ በሚችል የሰው ልጅ ወላዊ ህልውና ውስጥ የሃሳብ ልዕልና የሚፈተሸው በሃሳቡ ከፍታ ብቻ ሳይሆን ወደ ትግበራ ጫፍ በሚሄድበት መንገድም ጭምር ነው። ይህ ደግሞ የትላንትም፣ የዛሬም ሆነ የነገ ገዢ ሀሳብ ይመስለኛል። ከዚህ መነሻ (framework) የሚወጡ ብዙ ቀንበሮች እዚያም እዚያም እልፍ ቦታ ቢኖሩም እነርሱ ማለት ከጅብዳዊ ጭካኔ የሚመነጩ እኩይ ተግባራት ናቸው።

“የሸዋውን ንጉስ ሲንቁ ሲንቁ

የትግሬውን ንጉስ ሲንቁ ሲንቁ

የጎጃምንን ንጉስ ሲንቁ ሲንቁ

ወንድ ያለራስዎ ገድለውም አያውቁ!” እንዲል ባለቅኔ የራሳቸውን ሽጉጥ ጠጥተው (የታሪክ ክርክሩ እንዳለ ሆኖ) ሕይወታቸው ሊያልፍ ችሏል።

በርጋታና በጸጥታ ለዘመናት አንቀላፍታ በመፍሰስ ላይ ያለችውን ጥንታዊ፣ ባህላዊና ታሪካዊ አገር ድንገት አንቅተው ሥርዓት ልትከል፣ ለውጥ ላምጣ ያሉት ንጉሥ በግራና በቀኝ፣ በደቡብና በሠሜን አንድም ያልዘመቱበት ግዛት፣ አንድም ያልተዋጉት መሳፍንትና መኳንንት አልነበረም። ሸዋ፣ ወሎ፣ ትግሬ፣ ጎጃም፣ አገው ሁሉም የጭካኔ በትራቸውን ቀምጧል። የዘመኑን መንፈስ (sprite of the time) መቃኘት እና በነርሱ ጫማ እግርን አኑሮ

ማሰብ ያስፈልጋል የሚሉ ወገኖች እዚህም እዚያም ያሉ ቢሆንም የተፈጸመውን ያህል ግፍ እና በደል ፈጽሞ ዘመን ላይ ለማላከክ መሞከር ግን ሩቅ የሚያስጉዝ መንገድ አይደለም።

የተደረገውን ላለማድረግ ከዘመንም፣ ከመልክዓ ፖለቲካ ገጽታም፣ ከኢኮኖሚ አቅምም ወዘተ ይልቅ ከጅብዳዊ ቅንነት የሚመነጭ ንጹህ ሰውነት ይበቃል።

በታሪክ ፍርድ እዚህ ምዕራፍ ላይ ግርታ ሊገባን ይችላል። በርካታ አሳማኝ መከራከሪያዎች ሊቀርቡ ይችላሉ። ግራ ቀኙ፣ ፊትና ኋላው በአናብስት የተዋቀረ ሀገር፣ ከታሪክ ጣራ ላይ አንድ ሠበዝ መዞ ስለ አንድነት ቢያወራ፣ ጋፋት ላይ ስላሰሩት ሴባስቶፖል መድፍ ቢሰብክ ወይም ለመጨከናቸው በሚወዷቸው ባለቤታቸው ሞት ሲያመካኝ ብታገኘው ማዘንም ሆነ መደነቅ አይኖርብህም። ‘ጀግንነት’ ጅብዳዊ ጭካኔ እንጂ ጅብዳዊ ቅንነት ሆኖ ባያውቅ፣ ባያይና ባይሰማ ነው። በአናብስታዊ የጀግንነት ባህላችን ውስጥ እኔና እኔ ብቻ እንጂ እኛ ወይም አገር የሚለው ትልቁ ስዕል ቦታ የለውም።

አፄ ኃይለስላሴም በዚያው በጥንቱ ባህል ነው የቀጠሉት። በድንቁርና ለታወረ ሕዝባቸው አይኑን እንዲገልጥ ት/ቤት ከመገንባት ይልቅ በየድብሩ ለክብራቸው መገለጫ ቤተመንግሥት ሲያስገነቡ መኖራቸው ነው የሚነገረው። ኢዩበልዩ ቤተመንግሥት፣ ሆራ ቤተመንግሥት፣ አዳማ ቤተመንግሥት፣ ወንዶገነት ቤተመንግሥት፣ ጅማ ቤተመንግሥት፣ ባህርዳር ቤተመንግሥት፣ ትግራይ ቤተመንግሥት፣ ኤርትራ ቤተመንግሥት፣ ሐረር ቤተመንግሥት፣... አገሪቷን ቤተመንግሥት በ ቤተመንግሥት አደረጓት አፄ ኃይለስላሴም። ሁሉም ቤተመንግሥት የንግሥናቸው መገለጫ ነውና ቢኖሩበትም ባይኖሩበትም የንጉሥ ያህል ይፈራል ይከበራል። ይጸዳል ይነጠፋል። በመንፈስ ብቻ መግዛት አይቻልምና በቤተመንግሥቱ ላይ የጦር ሥርዓት ይተከላል። እርስ በርስ እንዲጠባበቅም እንዲጠብቅም ሆኖ። ንጉሡን ሳይሆን እርስ በርስ እንዲበላላ ይደራጃል። አንዱ ሌላኛውን የሚጠብቅ ባለአራት

ደረጃ ደህንነት። ይህ ሁሉ መሆኑ በራሱ ችግር ነው ባይባልም ቅድሚያ ለሚሰጠው ቅድሚያ ባለመስጠት የተደረገና የራስን ክብር ብቻ ለማስጠበቅ የተደረገ አንበሳዊ ተግባር መሆኑ ሲታሰብ ልዳማው ብዙ ነው።

ምክንያቱስ? ጀግናህ አንበሳ ነው። አንበሳ ደክሞ አይገዛም! ከደክምክ አትኖርም። ትገደላለህ። በገዛ ወገንህ። ስለዚህ ላንተ አሳሳቢና ዘውትር አስፈላጊው ጉዳይ ኃይልን ማጠናከር ነው። መፈራትን መገንባት ነው። ከነዘርህ... ከነዘርማንዘርህ። አስከብሮ የሚያኖርህ በእንዲህ አይነቱ ምድር ፍቅር አይደለም- ጉልበት እንጂ። ለዚህ ደግሞ እንደ አንበሳ ሁሉ ማስፈራሪያ እንጂ ፍቅር አይሰጠውም... ያን ጉልበት በዲፕሎማሲ አስማምቶ ለመምራት አያውለውም፤ ተቀናቃኝ ያለውን ጀርባ ለማድቀቅ እንጂ።

ልጆቿን መግባ የማሳደግ ጣጣ ያለባት ሴት አንበሳ ናት። ወንዱማ ጎፈሬውን አቁሞ መተኛት ነው። አድነው ያመጡትን እየቀማ መብላት። ከዚያ ዝንብ እሸሸሸሸ እያሉ በቀን 18 ሠዓት መተኛት። እንዲህም ነግሠው እንዲህም አለፉ አፄ ኃይለሥላሴ። ኮሎኔል መንግሥቱም በንጉሳዊ ካባ ምትክ ወታደራዊ ዩኒፎርም ከመደረገባቸው ውጭ በጭካኔያቸው ከአጼዎቹ የተለዩ አልነበሩም። ሠቅለዋል። ገርፈዋል። ረሽነዋል። አቃጥለዋል።

ኮሎኔሉም ጀብዳዊ ጨካኝ ናቸውና ሕዝቡ ይልስ ይቀምሰው አጥቶ ሲረግፍ እሳቸውም እንደ ኃይለሥላሴ ከደሃ ዜጋቸው አፍ ቀምተው ሠራዊታቸውን ቀልበውበታል። የጓሮ አትክልት መኮትኮቻና አፈር መዛቂያ የምታመርትበት የረባ የጎጆ ኢንደስትሪ የሌላትን አገር የታላላቅ ወታደራዊ ኢንዱስትሪ መናኸሪያ ለማድረግ ጋፋት ላይ ጠመንጃ ማምረቻ ፋብሪካ አቋቁመዋል። ሆርማት ላይ ሞርታርና አዳፍኔ ማምረቻ ፋብሪካ ተክለዋል። ዲካ ላይ ፈንጂ ባሩድ ለማውጣት አስቆፍረዋል። በጦር ባይሸነፉ ኖሮ ሕዝቡ በርሃብ እየረገፈ እሳቸው እንደ ዘመናችን ኪም ጀንግኢል ኢትዮጵያን ኒውክሌር ለማስታጠቅ የማይመለሱ ቆፍጣና ወታደር ነበሩ ኮሎኔል

መንግሥቱ ኃ/ማሪያም።

በጣም አስገራሚና አሳዛኝ ቢሆንም ቀለም የቀመሱ ኢትዮጵያውያንም ከዚያው አንበሣዊ የባህል አዙሪት የወጡ ባለመሆናቸው በእሳት ዳር ወግ ሲሰሙ ያደጉትም፤ ሲዘፈን ሲሞገስ የሰሙትም አንበሳና አንበሳ ብቻ ነውና በአንበሳ ምድርም ከአንድ በላይ ንጉሥ አይኖርምና ሶሻሊዝም አይሰራም ተብሎ ተሞክሮ መውደቁ በተረጋገጠበት ዘመን አንድና አንድን ሶሻሊዝምን መረጡ። መቻቻልንም አላወቁምና እርስ በርስ ተላለቁ።

በጣም ከበዛ ጨዋነት ጋር ኃይሌ ፊዳም፤ ዶ/ር ተስፋዬ ደበሳይም፤ ብርሃነመስቀልም ሆነ ሠናይ ልኬ በታሪካቸው መስክረውልን ያለፉት እውነታ የቴዎድሮሥን፤ የኃይለሥላሴና የመንግሥቱ ኃ/ማሪያምን ግብርን ነበር ብንል እጅግም ስህተት አይሆንም።

ግራና ቀኙ፤ ፊትና ኋላው፤ ደምና ስጋው 'አንበሳና አንበሳ ብቻ' በሚል ግንብ የታጠረ ሕዝብ ከዚህ ውጭ ወይም ከዚህ ማዶ ተሻግሮ ጀብዳዊ ቅንነትን ለማምጣት ይገደዋል። አርሰው፤ ተሸክመው፤ አጓጉዘው፤... የሚበሉት እንስሶች ላይ ስድቡን ሽሙጡን እየሰነዘረ...

“አንበሳው አንበሳው ልጅሽ፤

ይኸው መጣልሽ” ከማለት ውጭ ሌላ ዘፈን አይኖረውም።

በየትኛውም ሰብዓዊ ሚዛን ልጅ ገድሎ ማልቀስ የከለከለ ጨካኝ የሚለው ስም አይበቃውም። የሚያስለቅስ በደል ካደረሰብህ ግፊት በላይ ሕመሙ የሚቆረቁርህ ማልቀስ ስትከለከል ነው፤ መቅበርን ስትነፈግ። የህይወት መደምደሚያን፤ የሀዘን መቁረጫን ስትነፈግ። የሆነው ሆነና ለጀግኖቻችን ማሞገሻ ሠብብ ከመሻት መውጣት ይጠይቃል። ጀብዳዊ ጀግንነት ይልቅ ለጀብዳዊ ቅንነት ቦታ የሚሰጥ ልብ ያሻል።

የተበታተነችውን የአረብ ምድር በአንድ መንግስት፤ በአንድ ከሊፋ ላኖር ነው ብሎ ስለማለና ስለተገዛተ አይኤስአይኤስን ከሠውነት ተርታ መመደብ እንደማይቻለን ሁሉ፤ ሠውን እንደከብት ማረዳን፤ በፈንጂ ላይ አስቀምጦ መግደሉን፤ በፍርግርግ የብረት አጥር አስሮ ማቃጠሉን በውነት ስለውነት ይቅር ልንል የምንችልበት ምድራዊ ትህትና ሊኖር አይችልም። እውነት ይኖራል። ሚስታቸው ስለሞቱ፤ ስለከደችው ብሎ መከራከሪያ ማንሳት ይቻላል። አይሠራም አያስኬድም። የታላቅነት፤ የአርቆ አስተዋይነትና የመሪ መገለጫው የዓላማ ስኬት ብቻ ሳይሆን ወደስኬትም የተጓዘበት መንገድ ጭምር ነው። ብቻ ደርሰን ብዕር በጃችን ስለጨበጥን የጨካኞችን ስም በወርቅ ብዕር መክተብ፤ ተውኔት መፃፍ፤ ሀውልትና አደባባይ መስየም ያንኑ ጀብዳዊ ጭካኔ ባህል አድርጎ ከማስቀጠል ባለፈ ወደ እድገት አይመራም። ምክንያቱም አንበሳ ያው አንበሳ ነው። ከነተረቱም፡-

“አንበሳ ምን ይበላል ተበድሮ
ምን ይከፍላል ማን ተናግሮ!”

እንዲል በሁላችን ላይ ፍርድ-ገምድል ዳኝነት ነው የሚነግሰብን። ትላንት በተለያዩ ዘመን እና ሁኔታ ውስጥ ይህችን ሀገር የመሩ ገዢዎቻችን ምንም እንኳን በጀብዳዊ ጭካኔ ብዙ አሳር ቢጭኑንም ከዚህ መተላለፍ በመለስ የሚነሳ ቅን ነገር የላቸውም ማለት ግን እንዳልሆነ ልብ ይሏል፤ በፍጹም። ነገር ግን ለተነሳሁበት ጉዳይ ጠቃሚው ነጥብ ብዙም ደፍረን የማንናገረውን እንዲህ ያለው እውነት በመሆኑ ነው እሱ ላይ ማተኮራ። ከዚያ በመለስ ምን አለ? እንቀጥል።

ከጀብዳዊ ጭካኔ መልስ

ከላይ የአገራችን የሥልጣን ሥርዓት ሃይማኖትና ወታደራዊ ኃይል የተጫነው፤ ጀብዳዊ ጭካኔ የሰፈነበት ነው ስንል ግን የቀድሞ መሪዎቻችን ፍጹም ለአገራቸው የማይገዳቸው ነበሩ የሚል

ድምዳሜ ለመስጠት እንዳልሆነ ቀደም ባሉት ክፍሎች በተወሰነ መልኩ ለመጠቃቀስ ሞክሪያለው። ምክንያቱም ለዚህች ሀገር የማማውን ጫፍ ሲመኙና ሲሰሩ የኖሩ መሪዎች የአገራቸውን ክፉ ከማየት የራሳቸውን ሽጉጥ ቢጠጡ መርጠው ለአንዴና ለዘላለም ይቺህን ዓለም ተሰናብተው አልፈዋልና፤ ‘ኢትዮጵያ በባዕድ ልትወረር አይገባም’ በማለት ጆሮ ዳባ ላለ ህዝብ ከማስረዳት በላይ ወኔያቸውን ታጥቀው ተዋግተውላታልና፤ ስልጣኔን የሰይጣን ስራ በማለት ይኮንን በነበረ ህዝብ መሃል አዳዲስ ቴክኖሎጂዎችን በማምጣታቸው ‘ከሰይጣን ጋር ተዛመዱ’ ተብለው ታምተውባታልና፤ የኢትዮጵያ ህዝብ ከድንቁርና ሊወጣ ይገባል በማለት አሮጊትና ሽማግሌዎችንም ሳይቀር ሀ ሁ እያሉ አስተምረውባታልና፤ አሁንም ድረስ በቅኝ ግዛት ያልተያዘች አገር በማለት በኩራት ታሪካችንን እንድንተርክ አድርገውናልና እንዲሁም ህዝቤ ተራብብኝ የማበላው ስጠኝ ብለው በእምነታቸው ለፈጣሪያቸው አልቅስዋልና መሪዎች ሁሉ ስልጣናቸውን ለአጥፊ ተግባር ብቻ አውለውታል ብለን በጅምላ እንወቅሳቸውም።ሚዛናዊ ትችት እንጂ።

በተቃራኒው አዲስ ዕውቀትን የመቀበል ቀና ሂደትን የመከራ መንገድ ያደረገብን መሆኑንም በማስረጃ ማረጋገጥ የሚቻል ነው። ምንም እንኳን የኃይል ሚዛን ወታደራዊ አቅሙን አጎልብቶ ግዛቱን መቆጣጠር በቻለው ነጋሽ እጅ መውደቅ ቢችልም፤ ዕምነታዊ ኃይል ላይ በማዘዝ ረገድ በነበረ የሥልጣን ውስንነት ሳቢያ ነገሥታቱ ዘመናዊ ሥልጣኔን የማስፋፋት ጥረታቸው ተወስኖ ለመቅረቱ የቴዎድሮስን እና ከዚያ በፊት የነበሩ ነገሥታትን ተወት አድርገን የአፄ ሚኒልክ እና የአጼ ኃይለ ሥላሴ እርምጃዎችን ከአዋጆቻቸው ተነስተን መመዘን እንችላለን።

ሰራተኛው በሥራው እንዲከበር እንጂ እንዳይሰድብ ከአፄ ምኒልክ የተነገረ አዋጅ።

ሞዓ አንበሳ ዘ-እምነገደ ይሁዳ።

ዳግማዊ ምኒልክ ንጉሠ ነገሥት ዘኢትዮጵያ።

ሠራተኛን በሥራው የምትሰድብ ተወኝ!

አፄ ምኒልክ ይህ አምራች ዜጋዎች ላይ ይለጠፍ የነበው ሥም ሠላም ስለነሳቸው እንዲህ በማለት ዳግም በዚህ ሥም እንዳይንቋሸሹ አስጠንቅቀዋል። ለባለሞያዎች የስድብ ሥም እየሰጣችሁ ማኛውንና ጥቁሩን ጤፍ አምርቶ እነሆ የሚላችሁን አራሽ ገበሬ እያላችሁ፤ የሚነግደውም ወርቁንና ገንዘብን ይዞ ቢገባ አንተ ነጋዴ ገጣባ እያላችሁ፤ ሰራተኛውን ለጉሮሮው ብሎ ጎንበስ ቀና ቢልላችሁ አጣቢ እያላችሁ በየስራው ሁሉ ትሰድባላችሁ። ቀድሞ ይህ ሁሉ ፍጥረት የተገኘው ካዳምና ከሐዋን ነው እንጂ ሌላ ሁለተኛ ፍጥረት የለም። ይህ ሁሉ ካለመማር የተነሳ የምታደርጉት ነው። ሰራተኛ ካልተበረታታ ሁሉ በዘንተኛ ይሆናል። የመንግሥትም መኖር ችግር ላይ ይወድቃል፤ አገርም ጠባቂ ታጣለች።

“በወዲያኛው አገር ግን አዲስ ሥራ አውጥቶ መድፍ፣ ነፍጥ፣ ባቡር እንዲሁም እግዚአብሔር የገለጠለትን ሌላም ሥራ ሁሉ ቢሰራ መሐንዲስ እየተባለ ይመሰገናል እንጂ አይሰደብበትም። ከእንግዲህ ግን እንዲህ ብሎ የተሳደበ እኔን የሰደበ ነው እንጂ ሌላውን መስደቡ አይደለም። ስለዚህ ሲሳደብ የተገኘ ሰው መቀጫውን አንድ ዓመት ይታሰራል።”

በማለት ስለ እኩልነት ተናግረዋል።

ጥር 17 ቀን 1900 ዓ.ም

እንደ አጼ ምኒልክ ሁሉ አጼ ኃይለሥላሴም ገና አልጋወራሽ ከነበሩበት ጊዜ አንስቶ ኢትዮጵያን ከጨለማ ወደ ብርሃን ለማሻገር መድኃኒቱ ትምህርት ብቻ መሆኑን በመረዳት ስላደረጉት ተጋድሎ በገንዘባቸው የሰሩትን ተፈሪ መኮንን ተብሎ የተሰየመውን ትምህርት ቤት መርቀው ሲከፍቱ ባደረጉት ንግግር ውስጥ እንዲህ በማለት ገልፀዋል፡-

«... ሰው ስለአገሩ ሲጠየቅ አገሪን እወዳለሁ የማይል የለም። ሆኖም ግን አገሪን እወዳለሁ ማለት ብቻ በቂ አይደለም። ለምሳሌ አንድ ሰው እወደዋለሁ የሚለውን ወዳጁን በችግሩ ፈጥኖ ካልረዳው በተጨነቀ ጊዜ ርጦ ካልደረሰለት ወዳጅነቱ ፍሬ አይኖረውም። ዛሬ ባለንበት ዘመን አገራችን ኢትዮጵያ ለሥልጣኔ በምታደርገው ጉዞ ትልቅ ችግርና ጭንቅ ገጥሟታል፤ ይኸውም ለሥልጣኔ መሠረት የሆነውን ዘመናዊ ትምህርት ልጆቿን ለማስተማር አቅም ስለአጠራት ነው...”

አዲስ ዕውቀትን የመቀበል ቀና ሂደትን ለመላመድ መረዳት ወደሚለው ቀጠና ያለምንም ከልካይ መዝመት ይኖርብናል። ይህ ቀጠና ከግለሰቦች የአተያይ ዝንባሌ የሚወጣና ሰፋ ባለ መልኩ ድርጅታዊ ድንበሮችን የሚያካልል እይታ ነው። በዚህም ምክንያት በተመልካቹና በሚመለከተው ነገር መካከል ግጭት ስለሚፈጠር ተመልካቹ ያለበትን ሥርዓት ጥልቅ ከሆነ የተለየ የዕይታ ማማ ለመመልከት ይገደዳል። የተወሰኑ ቡድኖች በዚህ መልኩ ዕይታን ሲጀምሩ በሥርዓቸው የሚኖሩ ተከታዮችም ከሥርዓቱ ጋር ያላቸውን ቁርኝትና እንዴት በጋራ እንደሚገለገሉበት ራሳቸውን በማካተት እንዲመለከቱ ያስችላቸዋል።

በእምነት ፊት አገሪቱ ያላት ጠንካራ መሠረት በአዎንታም በአሉታም ሊገለፅ የሚችል ነው። ይህቺ ጥንታዊ አገር ታላላቆቹን ሃይማኖቶች ከሌሎች ሀገራት በተለየ መልኩ ሠላማዊ በሆነ ሂደት ማስተናገድ መቻሏና በህዝቧም ውስጥ መቻቻል የተሞላበት የኑሮ ባህል መፈጠሩ አስደናቂነት ያለው ሲሆን አሁንም ድረስ ኃይልና ሥልጣንን መጋረድ የሚያስችለው ጥንካሬ ያለው ብርቱ ኃይል በመሆኑ እና የዜጎች ሞራላዊ መሠረት ከርሱ የሚቀዳ መሆኑ በቀጣይ ያገሪቱ ዕጣ ፈንታ ላይ የራሱ ተፅእኖ የሚያሳድር ገፅታ ያለው መሆኑን ግንዛቤ ውስጥ ማስገባት ውዴታ ብቻ ሳይሆን ግዴታም ጭምር ነው።

ዳግማዊ አፄ ቴዎድሮስም ቢሆኑ ወደ አገራቸው ቴክኖሎጂን

ለማስገባት ባለቸው መነሳሳት በጋፋት ላይ በባህላዊ መንገድ ብረትን ማቅልጥ የቻሉና “የኢትዮጵያ ህዝብ ደንቆሮ ነው” ብለው የሚያስቡትን አውሮፓውያን አፍ ለማስያዝ ያደረጉት ጥረት ከልብ ህዝብንና አገርን የሚወዱ ለመሆናቸው አይነተኛ ማሳያ ነው። በሌላው የማንነት ሽራችን ላይ በወርቅ ቀለም የተሳለው ሙሉ መልካችን ደግሞ ከአያቶቻችን የወረሰነው የአብሮነትና የአልሸነፍ ባይነት ሞገሳችን፤ ከጀብዳዊ ጭካኔ ወዲህ ያለው ውብ ገጽታችን ነው። ስለዚህ ውብ ገጽ ጥቂት እንል ዘንድ ይገባል።

ጀብዳዊ ቅንነት ጭካኔን ሲሸር

ጀብዳዊ ጥፋትና ጭካኔ ከጀብዳው ቅንነት ጋር የማይነጣጠሉ የአንድ ሳንቲም ሁለት ገፅታዎች ናቸው። ሳንቲምን ወደ ላይ ወርውረን መሬት ላይ ስንቀበለው የሚያርፍበት ገፅ አንድም ፊት ወይም ጀርባ ከመሆን አይዘልም። በዚህም አግባብ የሀገራችንን ጀብዳዊ ቅንነትን ስንመለከታው ኩራት ነው። የሀገራችን አንድነትን፣ መተሳሰብንና ፍቅርን፣ አብሮ መጠጣትንና መብላትን፣ የሀገር ፍቅርና ወኔን ያንጸባርቃል። በውጭ ጠላት አልንበረከክ ባይነታችንን ምንጩ ሌላ ሳይሆን በቀጥታ ከአያት ቅድም አያቶቻችን የወረሰነው ጀብዳዊ ቅንነት መሆኑ አያጠያይቅም። የኢትዮጵያ ህዝብ ስለ አንድ ዓላማ አብሮ መከራና በደልን፤ ሀዘንና ስቃይን በጋራ ሲካፈል የኖረና ጅረት አቋርጦ፤ ተራራ ወጥቶ ረጅም ርቀት ተጉዞ ይረዳዳ የነበረ ማህበረሰብ ነው።

በምስራቅ አባድርን፣ ከምዕራብ ሼህ ሆጀሌን፣ ከጅማ ተነስተን አባ ጅፋር ቤት ቡና ተጋብዘን፤ በካዎ ጦና ሀገር ወላይታን አይተን፤ በአባ ታጠቅ ፈረስ ጥምቀትን አክብረን፤ ከበላይ ዘለቀ ሀገር ጣና ላይ ተንሳፈን፤ በሱልጣን አሊ ሚራ፣ በሚንሊክ በሽዋ አድርገን ወደ መዲናችን አዲስ አበባ ዘልቀን ከገባን በማንነታችን እርስ በእርስ የተሳሰረ የአንድ ሥርወ ዘር ጥንክር ግንድ እንዳለን በሚገባ ሊገለጥልን እንደሚችል ዕሙን ነው። ከዚህ ውጭ ሊሆን የሚችለው አዝማሪዋ ያለችው ነው።

ከጎንደር ባህር ዳር ስትመላለሽ፤

ወረታን አታዉቂ፤ ብሉ ሰው አማሽ።

ይህ አብሮ የመብላትና የመጠጣት ባህልና ወጋችን፤ አንተ ትብስ አንቺ ትብሽ የሚለው ሀገራዊ ማንታችን በተለይም ደግሞ ለሀገር ጉዳይ ከምስራቅ ምዕራብ፤ ከሰሜን ደቡብ ለአንድ ዓላማ መጠራራት መቻላችን የዓድዋ ድል በዓልና የወታደራዊው አምባገነን መንግሥት መንኮታኮት ልዩ የእኛ የኢትዮጵያዊነት መገለጫዎቻችን ናቸው። ድሉ የጋራ ነው። የድሉ ውጤትም በመላው ኢትዮጵያዊ ደምና አጥንት ከስካሽ የመጣ እንጂ አንድን ወገን ለይቶ የሚቀባባ አይደለም። በታሪክ የተመዘገበ ማስረጃም ከቶ ሊቀርብ አይችልም።

ቴዎድሮስን ያለ ገብርዬ፣ ሚኒሊክን ከራስ ጎበና ዳጩ ውጪ፣ ጦናን ያለ ሐሰን አንጃም፣ ተስፋዬ ደበሳይን ከሃይሌ ፊዳ፤... ለይተን ልናስብ፣ ልንወድ ወይም ልንጠላ የምንችልበት ምን ምድራዊ እውነት ይኖራል?። ከቀረበም ግን ታሪኩ አንድም በንጉሣዊ ቤተሰቦች የተፃፈ አለበለዚያ ደግሞ ንጉሣዊ ቤተሰቦችን የሚጠላ ወይም ራሱ ንጉሣዊ ቤተሰብ የመሆን ፍላጎት ያለውና በህዝቡ ዘንድ እንዲጠሉ ለማድረግ በፈለገ አካል ብቻ ትርክት ሊሆን ይችላል። የኢትዮጵያ ህዝብ እርስ በእርሱ የሚተሳሰብ አንድ የሆነ ህዝብ ነው። በደሙ ውስጥም ፀረ- ፋሽሽት ጀብዳዊነት ያለው ሲሆን ስለ ሀገሩ ሚች የሆነ ህዝብ መሆኑን በማይጨው፣ በዓድዋ፣ በጎሬ፣ በጅግጅጋ፣ በከሠም፣ በአሳይታ፤... አስመስክሯል። ስለሆነም ኢትዮጵያዊነት በግሉ ርሥት ሊያደርጋት የሚችልበት ጀብዳዊ ታሪክ አልነበረም፣ ሊኖርም አይችልም። ኢትዮጵያዊነት ለአሮሞ ወይም ለአማራ ህዝብ ብቻ ወይም ደግሞ ለትግራይ፣ ለአፋር፣ ለደቡብ፣ ለጉራጌ፣ ለጋምቤላ፣ ለሀረሪ፣ ለቤኒሻንጉል፤... ብቻ ከፍሎና ሳይቶ ሌሎች የኢትዮጵያ ህዝቦችን ባይተዋር የሚያደርግ ርሥት አይደለም። ወደ ዕምነትም ወርዶ ለሙስሊም ወይም ለክርስቲያን ወይም ደግሞ ለባህል አማኞች ብቻ የተከለለ አይደለም። ፈረሱና ሜዳው ብቻ ሳይሆን ጋላቢውም ጭምር አንድ የጋራ ሀብት ነው። ከዚያ ባሻገር ያለውን እውነታና የላሞኝህ ተጨፈን ጨዋታ ምንጩ

ሊተነተንና ሊንሰላሰል የሚችለው በስነልቦና ሳይንስ ብቻ ነው።

አዲስ ነገር ያላሳየችን ዓለም እና ጎህ የቀደደባት አገር

ጠቢቡ ሠለሞን ከፀሐይ በታች አንዳችም አዲስ ነገር እንደሌለና ውጤቱም ንፋስን እንደመከተል የከንቱ ከንቱ እንደሆነ ቢናገርም፣ የአዳም ዘር የትናንት ታሪኩን በመርሳት በፈጠረውም ባልፈጠረውም ደርሶ ጉድ! ሲል መመልከት ሠርክ ዕጣ ፈንታችን ከሆነ ዓመተ ኩነኔ አልፎ ዓመተ-ምህረት መም ላይ ተሰይመን ሌላውም የምህረት ዘመናችን ከፈታችን ተዘርግቷል። በአንድ ወቅት የአሜሪካው ፕሬዝዳንት ባራክ ኦባማ ባልቲሞር በሚገኘው የእስላሞች መስጊድ በመገኘት በዚያው በፈረንጆቹ አገርም ሆነ ከዚያም አልፎ በሀበሻ ምድር ወቶ ጉድ! ሲያስብል ማየቴ ይህንኑ ታሪካዊ እውነታ ያስታወሳል።

ጆሮ ያለው ይስማ

‘ዋናው ቁምነገር ታሪክ መሥራት እንጂ ታሪክ መፃፍ አይደለም።’ ሲል የዛሬዋን ጀርመን አሁን በምናውቃት መልክና ቅርፅ ፈጠራት የሚባለው ጦረኛውና ጨፍጫፊው ኦቶቫን ቢስማርክ ተናግሯል። በዋጋ ደረጃ ሊሆን ይችላል። እንደ ኢትዮጵያ ላሉት ታሪክን በወጉ ላልፃፉና ላልመዘገቡ ሀገራት ግን ታሪክን ከመስራት ባልተናነሰ መልኩ ታሪክን በተገቢው መልኩ መፃፍ ዋጋ አለው። አለዚያማ በመሪዎች ደረጃ የሃይማኖትን አጥር አልፎ መደጋገፍ፣ መከባበርና መሳተፍ በሀበሻ ምድር እንግዳ ዜና ባልሆነ እንደ ብርቅም ባልተቆጠረ ነበር። ምክንያቱም በኢትዮጵያ የረከው ግን በሰፊው ያልተፃፈው ታሪክ እንኳንስ ለሀገሪቱ ዜጋ ኩራቱ ለመላ ጥቁር ሕዝብም ጭምር ይተርፍ ነበር።

መስጊድ ሲሰራ ድንጋይ ያጋዙ ክርስቲያኖች ያሉባት፣ ቤተክርስቲያን ሲታነጽ ለስብከት የድምጽ ማጉያ የገዙ እስላሞችን ያፈራች፣ የጊዮርጊስ ታቦት በሠላም ተመለሰ አልሀምዱሊላ በሚል ገለታውን

የሚያስገባ እስላምን ያሳየችንን ሀገርና ታሪክ ይዘን በተራ ዜና መደመማችን ታሪካችንን ከመሰነድ ችግራችን ባለፈ ማንነታችንን በጥልቀትና በምጥቀት ከማወቅ ጋር ያለንን ርቀት ጭምር ቁልጭ አድርጎ የሚያሳ ነው።

ሁሉም አይደሉም፤ ግን ብዙዎቹ... ታላላቅና አርቆ አስተዋዮቹ ንጉሶሃቻችን በሃይማኖት መቻቻል ጉዳይ ድንቅ ታሪክ ጥለው አልፈዋል። ከዛሬ ሁለት ምዕተ-ዓመታት በፊት ቀዳሚዎቹ የእስልምና እምነት ተከታዮች በገዛ አገራቸው፣ በገዛ ወገናቸው በእምነታቸው ሳቢያ ከሚደርስባቸው ግፍና በደል ሸሽተው በተሰደዱ ጊዜ የተጠጉት በኢትዮጵያ ጥላ ሥር ነበር።

ነጃሺ ንጉሳችን የእምነት አጥርን ጥሶ ያደረገው መልካምነት እና ሰብዓዊነት የሞላው ተግባር የዚሁ የመቻቻል መገለጫ የመጀመሪያው ምድራዊ የሰብዓዊነት ተምሳሌት ነው። ዛሬ ላይ በዚህ ሥልጡን ዓለም በጦርነትና መከራ ሳቢያ ከሀገራቸው የተሰደዱ ዜጎችን ‘እንቀበል አንቀበል’ የሚለው ጉዳይ ታላቅ የፖለቲካ አጀንዳ ሆኖ የአገራት መሪዎች እንደሸማኔ መወርወሪያ ከወዲያ ወዲህ ሲራወጡ ይስተዋላል። ኢትዮጵያውያን ግን ከሃይማኖት፣ ቀለምና ዘር በላይ ለሰብዓዊነት ትልቅ ቦታ ሰጥተው ዛሬ ሳይሆን ትናንት፣ ከብዙ ዘመናት በፊት ስደተኞችን አርሂቡ ብለው ተቀብለዋል።

በታሪክ ወርቅማ ሰነድ የተጻፈው ይህ ድንቅ ተግባር እዚያ የጥንቱ ዘመን ውስጥ ብቻ ታሸጎ የቀረ ጉዳይ አይደለም። ይህን መሰሉ አስተዋይነት አጥርና ድንበር አልፎ ሰውነትን ማክበር ወዲህ በቅርቡ ዘመን ታሪካችንም ውስጥ እናገኘዋለን። ከማን ጋር? ከተባለ.... ከአፄ ሚኒሊክና ከጅማው አባ ጅፋር ዝምድናና ወዳጅነት ውስጥ የሚል ይሆናል ምላሹ። በሚኒሊክ ቤተመንግስት ለአባጅፋር ክብር ሲባል የእስላምና የክርስቲያን ገበታ ጎን ለጎን በግራና በቀኝ ቀርቦ የነበር መሆኑን የምናውቅ ስንቶቻችን እንደሆነ አላውቅም።

ክፍል ሶስት

መሪ መሆን የሚችሉ ሰዎች ግን የመምራት ሥራቸውን የሚጀምሩት
ዛሬውኑ ነው።

የእውነት ለመምራት.....

የስኬት ተምሳሌት - እንዲሆን መምራትህ

ውል እንዲይዝ ሥሩ

መምራት እና መግዛት

አይጥፋህ ድንበሩ።

ለምትመራው ጀማ

ራሥህን ካልሰጠህ ስስቱን በመተው

‘እኔ’ ያለ ቀን ነው፣ መሪ የሚሞተው።

የመምራት ኃይልህን.....

በቅንነት ያዘው በጥበብ አጽድለው

ምክንያቱም.....

ተመሪ ውስጥ ነው

የመሪ ዕድሜ ያለው።

ምዕራፍ አምስት

ሥልጣንና ኃይልን ለመጠቀም ከልብ መሪ መሆን ያስፈልጋል

በአንድ አገር ላይ የማስተዳደር ኃላፊነትን የተቀበለ መንግሥት “ሶስት ነገሮችን የግሉ ሊያደርግ ይገባዋል” በማለት ምሁራን ይናገራሉ። የመጀመሪያው ነገር ጠቃሚ የሆኑ ሀሳቦችን ማፍለቅ መቻል ሲሆን ይህም አገርን ባረጅ-ባፈጅ ወይም ጊዜው ባለፈበት የአመራር ሥርዓት ወደኋላ እንዳያስቀር ያግዘዋል። በየጊዜው ለሚከሰቱ አዳዲስ ችግሮችም መፍትሔን በማፍለቅ የነበረውን መልካም ነገር ማስቀጠል ግድ ይላል።

① ሁለተኛው ነገር፣ በሥልጣን አካሄድ ውስጥ አገር ማለት ከተራራና ሸንተረሩ ባለፈ ህብረተሰቡ እንደሆነ መገንዘብ አስፈላጊ ነው። ታዲያ የእነዚህን ዜጎች ፍላጎት ያላማከለ አመራር ለአገር ቆሟል፣ ከማለት ይልቅ አገርን እያጠፋ ነው ማለቱ ሚዛን ይደፋል።

② ሶስተኛው ጠቃሚ ነገር ‘ውሳኔ ሰጪነት’ ነው። አንድ መሪ አገሪቱን በሚመለከቱ ማንኛውም ጉዳዮች ላይ ውሳኔ መስጠት ይኖርበታል። ታዲያ ይህ ውሳኔ የአገርን ሁኔታ የሚወስን በመሆኑ የተጠና ውሳኔ ሰጪነት እጅግ አስፈላጊ ነው።

መሪ በሙሉ ልቡ ሕዝቡን ሊወድና ሊያምነው ይገባል። እራስን አሳልፎ እስከመስጠት ድረስ ሊፈተን ይችላል። ለህዝቡ ራሱን

የሚሰጥ ብቻ ሳይሆን ለመርሆዎቹ የሚገዛ መሆን አለበት። እዚህ ጋ የአንድ ፈላስፋ የተግባር ትምህርትን እናስከትል።

ፈላስፋው በወቅቱ ያስተምር የነበረው ስለ መሪነት ነበር። ታዲያ ድንገት ተማሪዎቹ እንዲከተሉት ይናገርና የኋሊት አህያ መጋለብ ይጀምራል። ተማሪዎቹን ከፊት ለፊቱ እየተመለከተ በአህያይቱ ጀርባ ላይ ተቀምጦ እየጋለበ ሳለ ይህን ሁኔታ ሲከታተሉ የነበሩ አላፊ አግዳሚ መንገደኞች ስለጉዳዩ ይጠይቁታል። ፈላስፋውም አላቸው፤

“መሪ ህዝብን ሲመራ ወይም አስተማሪ ተማሪዎቹን ሲያስተምር ሁልጊዜም ቢሆን ለሚከተሉት ጀርባውን መስጠት የለበትም፤ ተከታዮችም ቢሆኑ ከመሪው ጀርባ ያለውን ሁሉ በንቃት መከታተል አለባቸው።”

③ አንድ ሰው መሪ መሆን ፍላጎቱ ከሆነ የሚከተሉትን ነጥቦች በልቦናው ሊያኖራቸው ይገባል። በአእምሮው ያመለልሳቸው በምግባሩም ይፈፀማቸው ዘንድ ግድ ነው።

○ ከእለታት አንድ ቀን ከሚል ቅዠት መውጣት!

መሪ መሆን የሚፈልግ ማንኛውም ሰው ‘ከእለታት በዚህ ቀን መሪ እሆናለው’ ከሚል የቅዠት እሥር ቤት መውጣት አለበት። ምክንያቱም ከእለታት አንድ ቀን የሚባል ቀን የለም። በህይወት ውስጥ የተሰጠችን እምር እድሜ ዛሬ ፣ ነገ ወይም ከነገ ወዲያ እንጂ ከእለታት አንድ ቀን አይደለም። በአጭሩ ‘ከእለታት አንድ ቀን’ በሚል እስር ተተብትቦ ያለተጨባጭ ዕቅድ የሚዳከር ማንም ሰው መሪ መሆን አይችልም። የአንድ ቀን እስረኞች በግምት የሚጓዙ ህልመኞች ናቸው። ንፋሱ የሚፈልጉትን ነገር እያከለፈለፈ እንዲያመጣላቸው ይመኛሉ እንጂ ወገባቸውን ጠበቅ አድርገው መንቀሳቀሳቸው አይጀምሩም። ምናልባትም ህልማቸውን እውን ሳያደርጉ፣ ከቅዠት ዓለማቸውም ሳይወጡ ህይወታቸው ልታልፍ ትችላላች።

መሪ መሆን የሚችሉ ሰዎች ግን የመምራት ሥራቸውን የሚጀምሩት ዛሬውኑ ነው። እነዚህ አካላት አስቀድመው ራሳቸውን መምራት ከመቻላቸውም ባሻገር በአካባቢያቸው ባሉ ሰዎች ላይ በተለያዩ ሁኔታ ተፅዕኖ ማሳደር ይችላሉ። እነዚህ ሰዎች መሪ ለመሆን የግድ ምርጫን አይጠብቁም። አዳዲስ ልምዶችንና ሀሳቦችን በማፍለቅ ሌሎች ሊከተሉት የሚፈልጉት ዓይነት ሰው ሆነው ይገኛሉ። ባሉበት ቦታ ሁሉ ሰዎችን የማጎቃቃት ኃይላቸውን ይጠቀሙበታል። ገና መሪ ከመሆናቸው በፊት ራሳቸውን እንደ መሪ ይቆጥራሉ። በመሆኑም የበላዮቻቸውን ሃሳብ ሳይቀር የማስለወጥና ነገሮችን በተለየ አቅጣጫ እንዲሄድ ማድረግ ይችላሉ። በሚያደርጉት ነገሮች በራሳቸው የሚተማመኑና እርግጠኞች ናቸው። ታዲያ ይህ ባህሪያቸው ሌሎችም ጭምር በእነሱ እየተማመኑ እንዲሄዱ ከፍተኛውን አስተዋጽኦ ያበረክታላቸዋል። አለቆቻቸውም ጭምር የሚሰሩትን የሚያወቁ አድርገው ስለሚያስቧቸው በእነዚህ ሰዎች ላይ የሚኖራቸው ቁጥጥር ዝቅተኛ የሚባል ነው።

መሪ መሆን የሚችሉ ሰዎች ራዕይ ያላቸው ሲሆኑ ወደ ራዕያቸው የሚያደርሳቸው ትልቁ መሳሪያ ደግሞ ለራዕያቸው ታማኝ መሆናቸው ነው። ለራዕያቸው እውን መሆን ማድረግ ያለባቸውን ነገሮች በሙሉ ከማድረግ ወደኋላ አይሉም። ስለዚህ መሪ የመሆን ፍላጎት እና የነግ ትልም ያለው ሰው የግሉን ራዕይ በመቅረጽ ከሌሎች ጋር ለሚገጥመው ውድድር ራሱን ዝግጁ ማድረግ ይኖርበታል። ራዕያችን ወደፊት ለምንሆነው ነገር ንድፍ ምስል በመሆኑ ይህንን ንድፍ በውል መንደፍ መቻል ጥሩ መሪ ለመሆን ብዙ ነገር ማለት ነው። ራዕያችን ለነገሮች የምንሰጠውን ዋጋ፣ ልናበረክት የምንችላቸውን ነገሮች እና ህይወትን እንዴት ልንመራት እንደምናስብ የመናገር አቅም አለው። ራዕይ አልባ ከሆንን ግን መሪ ልንሆን ቀርቶ በሌሎች ፍላጎት የምንመራና እንደ ንፋሱ አነፋፈስ ካንዱ ወደ አንዱ የምንንቀሳለል የውሀ ላይ ኩበት መሆናችን እንደማይቀር ልብ ልንል ይገባል።

ይህንንም ዓላማችንን ልናሳካ የምንችልበትን ቦታም መምረጥ አብይ

የመሪነት ቁም ነገር ነው። ከዓላማችን ጋር ምንም ግንኙነት የሌለው ቦታ እየሰራን ከሆነ ሳያንገራግሩ መውጣትና ፍላጎትን ሊያሳኩ የሚችሉበት ቦታ እና ሀላፊነት ላይ ለመስራት መወሰን ከየትኛውም መሪ መሆን ከሚፈልግ ሰው የሚጠበቅ ድንቅ ውሳኔ ነው። ይህ ካልሆነ ደግሞ የራስን ተቋም በራስ መመሥረትም ሌላው አማራጭ ነው። እምነትን የሚጸረር ሥራ እየሰራን ግን 'መሪ እሆናለሁ' ብለን የምናስብ ከሆነ ቅቤን በህልሙ ብቻ እንደሚበላ ድሀ ከመቆጠር ውጪ የህልማችንን ደፍ የሚሻገር ራዕይ ለመንደፍ እጅጉን እንቸገራለን።

2 ○ ሰዎችን መያዝ

ወደድንም ጠላንም በዚህች ዓለም ላይ ስንኖር ለኛ ስኬትም ሆነ ውድቀት የሰዎች እጅ አለበት። ብዙ ሰዎች ሥራዬን በትክክል እስከሰራሁ ድረስ የምፈልግበት ቦታ እደርሳለሁ፤ ብለው ያምናሉ። እርግጥ ነው፤ ስራን በትክክል መሥራት ዋናው ቁም ነገር ነው። ነገር ግን፣ ሰዎች እጅግ አስፈላጊ ናቸው። ስለዚህ መሪ መሆን የሚፈልግ ጎበዝ ሁሉ እኔ ከማንም ምንም ዓይነት እርዳታ የማልፈልግ ለራሴ የበቃሁ ሰው ነኝ! ብሎ ማሰብ የለበትም፤ በፍጹም። አብሮን የሚሆን፣ ስህተታችንን የሚነግረን፣ አስፈላጊም ሲሆን የሚረዳን ሰው ያስፈልገናል። የሚያማክረን ፕሮፌሽናል የሆነ ሠው ቢኖረን ደግሞ እጅግ መልካም ነው። እነዚህ ከኛ ጋር የሚሆኑ ሰዎች ዓላማችንን ከግብ ለማድረስ የየራሳቸውን አስተዋጽኦ ያበረክቱልናል። ነገር ግን፣ ማን በምን ሁኔታ ሊያግዝን እንደሚችል ማወቅ ብልህነት ነው። ምክንያቱም ሰው ለራሱ የሌለውን ሊሰጠን አይችልምና! የኔ ፍላጎት ምንድነው? ታዲያ ይሄንን ነገር ከማን ላገኝ እችላለሁ? ብሎ ራሥን መጠየቅ ከብዙ ድንቅፍቅፍታ ይታደገናል።

3 ○ በምናደርጋቸው ነገሮች በሙሉ ወደ በለጠ ብቃት ለመምጣት መጣር

ጥሩ የመፈጸም ደረጃ ላይ መድረስ መሪ ለመሆን በቂ ችሎታ

ባይሆንም እጅግ አስፈላጊ ነው። ስለዚህ ራሥን ወደ ከፍተኛ የዕውቀትና የአፈጻጸም ደረጃ ላይ ማድረስ እጅግ ወሳኝ የሆነ የመሪ ክህሎት ነው። ራሥን ለማንኛውም ነገር ብቁ ነኝ! ብሎ ከመኮፈስ ይልቅ ገና ልንለማመዳቸው የሚገቡ ብዙ ነገሮች እንዳሉ ማሰብ ሩቅ የሚያስገዝ ሁኔታ መንገድ እንደሆነ ማወቅ ይገባል።

ጎበዝ በመሆኑና እጅግ በጣም ጥሩ ሰው በመሆን መካከል ከፍተኛ ልዩነት እንዳለ መዘንጋት የለብንም። በመሆኑም ምንም እንኳን ህጻኑ አልባ መሆን ባንችልም እጅግ በጣም ጥሩ መሆን ግን አይከብደንም። በተቻለን መጠን ሰዎች በባህሪም ሆነ በስራ ከፍተኛ ቦታ እንዲሰጡን ማድረግ ተገቢ ተግባር ነው። ይህንን ማድረግ የምንችለው ደግሞ ምን ቦታ ጥሩ እንደሆንንና ምን ቦታ ደግሞ ማሻሻል እንዳለብን ጠንቅቀን በማወቅ እንጂ በሌላ በምንም አይደለም። መሻሻሎችን ለመገምገም የግድ የሌሎችን ምስክርነት ማግኘት አይኖርብንም። የሚሻሻሉ ነገሮችን ዘርዝረን ያሻሻልናቸውንና ገና መሻሻል ያለባቸውን ነገሮች በአትኩሮት በመመርመር ራሳችንን መመዘን እንችላለን።

④ ○ የሹፍርናውን ወንበር ያዝ

መሪ ለመሆን በሚደረግ እንቅስቃሴ ውስጥ ከሚመች ቦታ ለቆ መውጣትንም ይጠይቃል። አዳዲስ ችሎታን ሊያላብስህ የሚችል የተለጠጠ ዕቅድን አስቀምጥ። በዕቅድህ ላይ አብረው ሊሰሩ የሚችሉ ሰዎችን አሰባስብና አንተ የመሪነቱን ቦታ ያዝ። ይህ የመሪነት አቅምህን ከማሳደጉም ባሻገር የመታየት ዕድልን ይፈጥርልሃል። ብዙ መሪ መሆን የሚፈልጉ ሰዎች የሚሰሩት ትልቁ ስህተት ሌሎች ባወጡላቸው ገደብ ውስጥ ብቻ ሆነው ውጤታማ ለመሆን ማሰባቸው ነው። ምንም እንኳን ጥሩ ችሎታ ቢኖራቸውም በገደብ ውስጥ እስካሉ ድረስ አብረዋቸው ከሚሰሩት በቀር ማንም ሊመለከታቸው አይችልም። አብረውህ ከሚሰሩ ሰዎች ጋር የውሳኔ ሰጪነቱን ስራ ተወጣው። ንግግርህ አሳማኝ፣ ርዕሱን የጠበቀ እንዲሁም ጠንካራ ይሁን። ያልተገባ ነቀፋን ከማስተላለፍ

የተቆጠብክ ሁን። በሌላ አባባል ደግሞ የሌሎችንም ክብር የምትጋፋ ሰው አትሁን።

⑤ ○ ራስህን የተለያዩ አማራጮችን በመጠቀም አስተዋውቅ

አንዳንድ ሰዎች ብዙ መልካም ነገሮችን እያደረጉ ያደረጓቸው መልካም ነገሮች ግን ገሃድ እንዳይወጡ ይፈልጋሉ። ይህ ለመሪዎች የማይሰራ ፍልስፍና ነው። ምክንያቱም ከሠራናቸው ሥራዎች መካከል የሚታወቁት እጅግ ጥቂቶቹ ብቻ ናቸው። ያለህን ዕውቀት በገሃድ ሌሎችን ለመርዳት ተጠቀምበት። ለየት ያለ ሃሳብ ሲኖርህ እነዚህን ሃሳቦች ዕውቅና እንዲያገኙ ለማድረግ ሚዲያዎችን ተጠቀምባቸው። ሥራዎችህ ላይ ያስመዘገብካቸውን ድሎችም ጭምር ሚዲያዎች እንዲያራግቡት አድርግ። ነገር ግን በሥራህ ላይ ከፍተኛ አስተዋጽኦ ያበረከቱ ሰዎችን በገሃድ ማመስገንህን አትርሳ። ይህ ድርጊትህ በማንኛውም ጊዜ በማንኛውም ሁኔታ ካንተ ጋር እንዲሆኑ ያበረታታቸዋል። ይህ ጉራ ሳይሆን የሥራህና የጥረትህ ውጤት ነው። ይህ ራሥን የማስተዋወቅ ሥራ ሌሎች ባንተ እንዲያምኑ ከማድረጉም በላይ ወደ መሪነት ለምታደርገው ጉዞ ስንቅ ይሆናል።

⑥ ○ ለሌሎች ያለንን የተቆርቋሪነት መንፈስ ማሳየት

መሪ እንደንሆን ከሚያበቁን ነገሮች አንዱ ለሰዎች ያለን የተቆርቋሪነት መንፈስ ነው። ለእነሱ ያለን ሀዘኔታ፣ ፍቅር እንዲሁም መልካም አስተሳሰብ የበለጠ ወደኛ እንዲሳቡ ያደርጋቸዋል። መሪዎች በተቻላቸው መጠን ከሌሎች ጋር ጥሩ የሆነ ግንኙነት እንዲኖራቸው ያደርጋሉ። ፍቅር ነገሮችን በሌሎችም ዓይን እንድንመለከት ይረዳናል። ፍቅር ከሌለን ግን መሪ ብንሆን እንኳን የራስን ጥቅም ከማሳደድ በቀር በህዝቡ ህይወት ላይ ጠብ የሚል ነገርን ልናደርግ አንችልም።

የመሪ ህይወት “እንኳን ወደ ትግሉ መጣህ...” በሚል ተጀምሮ “... ጉዞውን መጨረስ በመቻልህ እድለኛ ነህ” በሚል ማሳረጊያ

የሚገባደድ ነው። መልካምና አስደሳች ገጠመኞችን የምንጠብቅ ከሆነ ምንጊዜም እንደጠበቅናቸው የምንቀር ይሆናል። ነገር ግን መልካምና ደስታ አሁን ላይ አብረውን እንዳሉ የምናምን ከሆነ ለመቼውም ደስታ የማይለየን እንሆናለን።

እዚህ ላይ አብይ ትኩረት ሊቸረው የሚገባው ጉዳይ ግብን ከደረሱበትና ድል ካደረጉ በኋላ መቼ ማቆም እንደሚገባ መማር አስፈላጊ መሆኑን ነው። በአብዛኛው ጊዜ የድል ቅፅበት እጅግ አደገኛ ሁኔታ ውስጥ የሚገባበት ቅፅበት ነው። ድል በሚሟሟበት ጊዜ እብሪተኝነትና ከልክ በላይ በራስ መተማመን በግብ ደረጃ ያስቀመጡትን ጥሰው እንዲያልፉ የሚገፋፋ ነው። ከታቀደው በላይ መጓዝ ድል ካደረጓቸው ጠላቶች በላይ ተጨማሪ ጠላቶች እንዲፈጠሩ ያደርጋል። ስኬትን ከፊት ቀድሞ እንዲሄድ ማድረግና በጥንቃቄ ለታቀደና ለተነደፈ ዕቅድና ስልት ተለዋጭ ማስቀመጥ አያስፈልግም። ግብን በማስቀመጥ ሲደርሱበት ማቆም ይገባል። ከዚህ በኋላ ለመቀጠል የሚያስችል በጥንቃቄ የተዘጋጀ ዕቅድና ስልት እስከሌለ ድረስ ማቆም ተመራጭ ነው።

መኖሪያ ዓለማችንን በሴት ልጅና በእናት ልንመስላት እንችላለን። በልጅ ዓይን ከእናት የሚገኘው የደስታ መሰረት ጡቷና ከጡቷ የሚፈልቀው ወተት ነው። በዚያው መጠን ይህች እናት ባሏን የምትማርክበትና ደስታ የምትሰጥበት ሚስጢር አላት። ይህም ሆኖ ዕድሜያቸውን ሙሉ የማይበስሉና የደስታ ምንጮቻቸው ከጡትና ወተት ከፍ የማይል ሞልተዋል። ስለዚህ የዓለምን ምስጢር በጥልቀት መረዳት ይጠበቅብናል።

የመሪነት ሀሁ...

“ያንተ ድርሻ ፍቅርን መሻት አይደለም። ይልቁንም ፍቅር ወዳንተ እንዳይቀርብ በውስጥህ የገነባሃቸውን ሁሉንም ቅጥሮች እና መሰናክሎች ፈልጎ ማግኘት ሊሆን ይገባል።”

Mevlana Jalaluddin Rumi

1207-1273 ዓ.ም

ታሪክን በከፋ መልኩ ላለመድገም ወደኋላ ተመልሶ መመርመር በጣም ትልቅ ዋጋ እንዳለው እሙን ነው። ለዚህ ደግሞ እርሳስን መምሰል ያስፈልጋል!

አንድ ትንሽ ልጅ የሴት አያቱ ሲፅፉ እየተመለከተ ነበር። በመሀሉ አቋርጧቸው ጥያቄ ያቀርብላቸዋል።

“አያቴ! ስለምንድን ነው፤ የምትፅፈው? ...ስለሠራናቸው ነገሮች ነውን? ወይስ የምትፅፈው ሌላ ነገር ነው? ...ፅሁፉ ስለ እኔ ነው፤ የሚያወራው?” በማለት ደጋግሞ ይጠይቃቸዋል።

አያቱም መጻፋቸውን ገታ አደረጉና ለልጅ ልጃቸው፤

“ሰማህ!” አሉት። ቀጠሉና፤

“የምጽፈው በርግጥም ስለ አንተ ነው። ከቃላቱ በበለጠ ግን ጠቃሚ የሆነው ነገር የምጽፍበት ‘እርሳስ’ ነው። ተስፋ የማደርገውም... አንተ ስታድግ እንደዚህ እርሳስ ትሆናለህ፤ ብዬ ነው።” በማለት መለሱለት።

ግራ የተጋባው ልጅም እርሳሱን አተኩሮ ተመለከተው። ምንም የተለየ ገጽታ አላስተዋለበትም። ሲያድግም እንዴት እንደ እርሳሱ ሊሆን እንደሚችል ለማወቅ እየጓዳ፤

“አያቴ! ግን እኮ... ይህ እርሳስ ልክ እንደ ማንኛውም አይነት እርሳስ ነው።” አለ ልጁ።

“እርሱ የሚወሰነው አንተ ነገሮችን ለማየት በምትመርጥበት መንገድ ነው። ማንንም ሠው ከዓለሙ ጋር የተስማሙ ሊያደርጉት የሚችሉ አምስት ድንቅ ባህሪያትን ይዟል።” እያሉ አያቱ ያስረዱት ገቡ።

“የመጀመሪያው ባህርይ... በራስህ ብዙ ትላልቅ ነገሮችን የመፈፀም ብቃት አለህ። ቢሆንም ግን ሁልጊዜም የሚመራህ እጅ እንዳለ

አትዘንጋ። ያንን እጅም አምላክ እንለዋን። ሁልጊዜም እርሱ በሚመርጥልን መንገድ ይመራናል።

“ሁለተኛው ባህርይ... በምጽፍበት ወቅት አስተውለኸኝ ከሆነ አረፍ አረፍ እያልኩ መቅረጫ እጠቀማለሁ። ያንን ሳደርግ እርሳሱ በመጠኑ መስቃየቱ ባይቀርም ስጩርስ የበለጠ የተሳለ እና ለስራ ምቹ ይሆናል። አንተም ጥቂት እንግልቶችን እና ሀዘኖችን ማሳለፍ ይኖርብሃል። ያ ግን የተሻልክ ሠው እንድትሆን ያግዝሃል።

“ሦስተኛው ባህርይ... እርሳስ ሁልጊዜም የሰራውን ስህተት በላጺስ ለማጥፋት ዝግጁ ነው። ይህም መልሶ ለማስተካከልም መድፈር መጥፎ ነገር እንዳልሆነ ያሳይሃል።

“አራተኛው ባህርይ... የእርሳስ በጣም ተፈላጊው ክፍል ከውጭ የሚታየው እንጨት አይደለም፤ ከውስጥ ያለው እንጂ። አንተም ትኩረትህን ማሳረፍ ያለብህ የውስጥህ እውነታ ላይ እንጂ የውጭህ ገፅታ ላይ አይደለም።

“የመጨረሻውና አምስተኛው ባህርይ... እርሳስ ሁልጊዜም ምልክት ይተዋል። አሻራውን አኑሮ ያልፋል። በተመሳሳይ መልኩ አንተም የምትሰራው ምንም ነገር ምልክቱን እንደሚተው ልብ በል! ስለዚህም ድርጊትህን ሁሉ በአስተውሎት ለመከወን ሞክር።” በማለት አያት ምክራቸውን ለልጃቸው ሰጥተው አለፉ።

በዚህ ዘመን፣ ግሎባላይዜሽን ከታሪክ የመማሩን ድርሻ ከፍተኛ አድርጎታል። መመልከት ያልቻልነው ትልቁ ጉዳይ የዛሬው ዓለም በራሱ ባለበት ሁኔታ የጥንቱን፣ መካከለኛውን እና መጨውን ጊዜ ልናይበት የሚችል መሆኑ ነው። ወጣቶቻችን ለአገራችን የሶሻሊዝም ርዕዮትን ይመኙ በነበረበት ዘመን ሶሻሊዝም በሩሲያ፣ በቻይና፣ ሶሻሊዝም በኩባ ከንድፈ-ሃሳብ ባሻገር በተግባር ፈጥሮት የነበረው መልክ ምን ዓይነት እንደሆነ፣ እንዴት ተግባራዊ እንደተደረገ፣ ምንስ ፈተናዎች ገጥመውት እንደነበር፣ በጥልቀት ማየትና መመርመር፤

ከአገር ወቅታዊና ነባራዊ ሁኔታ ጋር ማጣጣምን ይጠይቅ እንደነበር ግልፅ ነው። ይሁን እንጂ የዚያ ዘመን ታጋይ ምሁሮቻችን ይህን እውነታ ለማየት ሙከራ አላደረጉም። ለእምነት ትልቁ ቦታ በሚሰጥበት አገር፣ እምነት አልባ ርዕዮት በምን መልኩ ወደ ዕድገትና ፍትህ ሊመራ እንደሚችል በምሁራኑ አልተፈተሽም ወይም አልተተነተነም። ከአገር ነባራዊ ሁኔታ ጋርም ለማስተሳሰር አልተሞከረም።

ዛሬ ላይም መሠረት አድርገን ለመያዝ የምንመርጠው ርዕዮት በአማላይነቱ ተስበን አማራጭ አድርገን የምንቀበለው ብቻ ሳይሆን በተግባር መሬት ላይ ተፈትሾ፣ ‘በምሥራቅና በምዕራብ ምን አስገኘ? ምንስ መሠናከሎች ገጠሙት? መሠናከሎቹን እንዴት አለፋቸው?’ የሚሉ ጥያቄዎችን በማንሳትና በመተንተን መሆን አለበት። ጠንካራ ጎንን ለይቶ ማውጣት የሠርክ ጉዳዮችን ሊሆን ይገባል። በምሥራቅ ታላላቅ ስራዎች እንዴት ተፈጠሩ? እንዴትስ ፈረሱ? በምዕራብ፣ የገዢ መደብ ጥቅሞች እንዴት ተጠብቀው ቆዩ? በኃይል አሰላለፍ፣ በቃል በሚናገሩትና በተግባር በሚያከናውኑት አካላት መካከል ያለውን ልዩነት ማጤን መልካም ነው።

በጣም ጥንቃቄ ተሰጥቶት መያዝ የሚገባው ጉዳይ አንድ ችግር፣ አንድ መገለጥ፣ አንድ መፍትሔ ያለው አድርጎ የመውሰድ አባዜ ነው። ህይወት ባለብዙ አማራጮች የመሆኗን እውነት በሚገባ አለመረዳትና አንድ በር ከተዘጋ የተዘጋው በር ላይ አፍጥጦ የማላዘን ክፉ አመል ብዙ መስዋዕትነትን ያስከፍላል። የተስፋ መቁረጥ ዓይነተኛ ዋሻውም ይሄው ነው። እምነትን መሰረት ያደረገው ርዕዮተ ዓለም በሰፊው ህዝብ ስርዖ መግባት እንዲችል የርዕዮቱ የሞራል መሠረቶች በተፈጥሯዊ መርህ የተቃኙ መሆን ይገባቸዋል። ይህንን ደግሞና ደጋግሞ በሚዲያ፣ በትምህርት ቤት፣ በቤተ እምነት እና በባህል መገለጫዎች በማስደገፍ የአስተሳሰብ ልዕልናን መፍጠር ይቻላል። ሕዝብን በለበጥ በትር ሳይሆን በልብ አርጩሜ ማገድ የምንችለው ያኔ ነው። በ1994 ሲሊኮን ቫሊ ሂስቶሪ ማህበር ለስቲቭ ጆብስ ባደረገለት ቃለ መጠይቅ ላይ ‘ስቲቭም እንዲህ ሲል

ነበር መልስ የሰጠው፤

“እያደግህ ስትመጣ ህይወት ማለት በዚህ ርዕዮተ ዓለም ውስጥ ብቻ መኖር እንደሆነ ይነገርሃል፤ ከዚህ ውጭ ግን ግድግዳ መግፋት እንደሆነና ትርፉም ድካምን ብቻ እንደሚወልድ ሲነገር ትሰማለህ።”

ነገር ግን፤ ህይወት በጅብስ ዘንድ ቋሚ ወይም የረጋ ነገር አይደለም፡ ፡ ሊቀየር እንደሚችል ያምናል። የፋርሱ ሊቅ ጄላሉዲን ሩሚም፤ የኛ ድርሻ ፍቅርን መሻት እንዳልሆነ፤ ይልቁንም ፍቅር ወደ እኛ እንዳይቀርብ በውስጣችን የገነባናቸውን ሁሉንም ቅጥሮች እና መሰናክሎች ፈልጎ ማግኘት ሊሆን እንደሚገባ ያሳስበናል።



ጥረን ማዳመጥ

የህይወት ግብን ፈልጎ ማግኘት በጥረት የሚመጣ እንጂ እንደመና የሚታደሉት አይደለም። ይህ ማለት ግን በሰውነታችን ውስጥ ጠቋሚ ኮምፓስ የሌለው፤ በምድረበዳ የሚደረግ የእውር ድንበር ጉዞ ተደርጎ መታሰብ አይኖርበትም። እናም በርጋታ ማስተዋል፤ የነፍስ ጥሪያችን በህይወታችን የሚያብብበትን መላ አስቀድሞ መፈለግና መለየት ያስፈልጋል። ማንም ስላለው ወይም ደግሞ ዙሪያችን ያለው ቤተሰብና ሕብረተሰብ ትልቅ ቦታ ስለሰጠው ሳይሆን ለራሳችንና ለውስጣችን ከማንም ተፅዕኖ ውጭ የሚሰበንን የህይወት ማግኔት ፈልገን ማግኘት ይኖርብናል። ይህ ማግኔት በውጭ ከሚገኝ ኃይል ይልቅ አዕምሮን የምንቀስቅስበት ነዳጅ በመስጠት፤ በተለያዩ ሀሳቦች መካከል ያለውን ትስስር በመመርመር፤ እውቀትን ወደ ተያያዥ መስኮች የምናስፋፋበት መንገድ ጠራጊ ይሆናል። አለምን ስለመቀየር ከማሰብ ይልቅ ራስን ለመቀየር መወሰን ታላቅነት እንደሆነ የተናገረውን ሊቅ ድንቅ ሃሳብ እንዳለ መውሰዱ ብልህነት ነው፤ ምክንያቱም ራሱን ያላወቀ ማንንም፤ ምንንም ሊያውቅ አይችልም።

የህይወት ግብ ልዩ በሆኑ ሥራዎች ውስጥ በተግባር የሚገለፅ ነው።

እኛ ልናሳካው የሚገባ ልዩ እጣ ፋንታ እንዳለ ማወቅ ያስፈልጋል። ይህን ግብ በጥንቃቄ የሚጠብቁት ሲሆን ልክ እንደ ልዩ ኃይል፤ ጥሪ ወይም በውስጡ ግብ ሊሳካበት/የበላይ ሊኮንበት የሚያስችል እድል ሊሆን ይችላል። ይህን ልዩ ኃይል የሚያዳክመው እንዳይሰማና መኖሩንም እንዲጠራጠሩ የሚያደርግ በሌላ የህይወት ኃይል (ለምሳሌ ማህበራዊ ግፊቶች) ተሸናፊ የመሆን እድል ስለሚያዘነብል ነው። ወደ ዝንባሌና የህይወት ግብ መጠጋት የሚኖረውን ፋይዳ ካወቁ በኋላ እነርሱን ማግኘት ቀላልና ተፈጥሯዊ ዑደትን የተከተለ ሊመስል ይችላል። ነገር ግን በመፈለግና በማግኘት ጉዞ ውስጥ ተገቢና ወደ ትክክለኛነት የቀረበ፤ ሊያጋጥሙ የሚችሉ መሰናክሎችን ማለፍ የሚያስችል እቅድና ውጥን ሊኖር ይገባል። ይህ ምን ማለት ነው? ቀጥለን እናየዋለን...



ዝንባሌን የማግኘት መሰረታዊ ዕቅድ

የበላይ ለሚሆኑ ሰዎች፤ ዝንባሌያቸው በአብዛኛው በልጅነት ዘመናቸው ግልጥ ብሎ ሊቀርብላቸውና ሊታያቸው ይችላል። በተለያዩ ምክንያቶች ከእውነተኛ የህይወት ጥሪያችን ተቆራርጠን ልንቀር እንችላለን፤ አንዳንድ ጊዜ ዕለት ከዕለት የምንጠመድባቸው ነገሮች ኖረው፤ ወይም በአንዳንድ ሰዎች ተፅዕኖ ስር ወድቀን፤ በምንሰማውና በምናየው ነገር ተስበን ወይም ለአንዳንድ ነገሮች በሚኖረን ተጋላጭነት ምክንያት እውነተኛው ዝንባሌያችንን እናጣዋለን። አንዳንዶች በአጋጣሚ የተገኙበትን ስፍራ ከእውነተኛው ይልቅ የህይወታቸው መዳረሻ እንደሆነ አድርገው ሲወስዱት ይስተዋላል። ቁምነገሩ ግን የህይወት ጥሪን ፈልጎ ለስኬት መብቃቱ ነው።

የቡድሂዝም እምነት መሥራች እንደሆነ የሚነገርለት ሲድሃርታ ጉተማ የተወለደው ለንግስና ቅርብ ከሆኑ ቤተሰቦች ሲሆን ገና ሳይወለድ በወደፊት ህይወቱ ዙሪያ ሁለት ትንቢቶች እንደተነገሩለት ይገለጻል። በህልሜ አየሁ ብሎ ስለሚወለደው ህፃን (ሲድሃርታ ጉተማ) ዕጣ ፈንታ አንድ የአካባቢው ሰው አባቱ ዘንድ ቀርቦ

ሲናገር፤ ወደፊት ጉተማ ስመ ገናና እንደሚሆን እና ዘውድ ቢጭን ጀግና መሪ ሊሆን እንደሚችል፤ ወደ መንፈሳዊው ዓለም ቢዘልቅም ተከታዮቹ የበዙለት መሪ እንደሚሆን ገልጾ ነበር። ቤተሰቦቹ፤ ልጃቸው የትኛውን መንገድ ቢከተልላቸው ደስተኛ እንደሚሆኑ መገመት አያዳግትም። ታዲያ፤ እንደ ቤተሰቡ ፍላጎትና ጥረት ቢሆን ኖሮ ያ ህፃን ወደ ንግሥናው መንደር አምርቶ ምናልባትም በመቶዎች ዕድሜ ውስጥ የሚረሳ መናኛ ንጉሥ ሆኖ ያልፍ ነበር። ዳሩ ግን፤ ጉተማ ከመሳፍንቱና ከመኳኳንቱ ጎራ መሰለፉ ደስታን የሚያስገኝለት አልነበረም፤ ስለዚያም የህይወት ጥሪውን አጥብቆ ፈለገ... ይሄው፤ ቡድሃ (የበራለት/የተገለጠለት) ሆነና በሺዎች የሚቆጠሩ ዘመናት አልፈውም በሚሊዮናት/ቢሊዮናት ከሚቆጠሩ ሰዎች ልብ ውስጥ እንደነገሰ ዘልቋል።

ስለዚህ ዝንባሌን ማግኘት ወይም ወደ ህይወት ጥሪ መመለስ ያስፈልጋል። ይህ እንዴት ይሆናል? የሚለው መመለስ የሚጀምረው መሥመራችንን የሳትንበትን አጋጣሚ ወይም ጊዜ መለስ ብሎ ከመገምገም ይሆናል። ቡድሃም፤ የልጅነት ዕድሜውን ሻሞላ ጨብጦ የጦር ፍልሚያ ሲለማመድ እንዳሳለፈ ይነገራል። ታዲያ ግን የልጅነት ነፍሱ ይበልጥ የምትሳብበት ሌላ ዓለም ነበራት... ይኸውም ትኩረቱን ሁሉ በተለየ ቴክኒክና ታክቲኩ ድል ስለሚያደርጋቸው ወታደሮች ሳይሆን ስለህይወት ሚስጥር ወደመመርመር እንዲያዘነብል አድርጎታል። ውትድርናው ግማሽ መንገድ ቢያስገዝውም ትክክለኛው የህይወት መንገዱ እንዳልሆነ ስለተረዳ የራሱን ቀና መንገድ ለማግኘት ቀላል የማይባሉ ዓመታትን መልሶ መላልሶ እንዲያስብ ተገድዷል። እናም፤ ወደ ውስጡ መሰደዱ እውነተኛው የህይወት ጥሪውን አስገኝቶለታል።

የህይወት ጥሪያችንን እንዲህ እንደ ቡድሃ በራሳችን ጥረት መርምረን ልናገኘው እንችላለን። አንዳንዴ ግን ጥረታችንን ሊደግፉ የሚችሉ፤ መንገዳችንን የሚጠርጉልንና አይናችንን የሚያበሩልን ጠንካራ እጆች ሊያስፈልጉን ይችላሉ። በአብዛኛው ዝንባሌያችን ምን እንደሆነ የሚንፀባረቀው በልጅነት ዕድሜያችን ላይ ነው፤ ስለዚህም

ሊያግዙን የሚችሉ የቅርብ ሰዎች ካሉ ከእነሱ ጋር በመወያየት የቀደመው የህይወት ጥሪያችንን ማግኘት እንችላለን። በትምህርት ቤት ህይወታችን፤ በቤታችን ውስጥ፤ ከሰፈር ልጆች ጋር ባለን መስተጋብር ወቅት እናንፀባርቃቸው የነበሩ ነገሮች ፍንጭ ይሰጡናል። አንድ ጊዜ ዝንባሌና ችሎታችንን ከተረዳን በኋላ ወደዚያ ለመመለስ ማመንታት አይኖርብንም። ምናልባት ሥራ መልቀቅ ወይም መቀየር ላይኖርብንም ይችላል፤ የያዝነውን ሙያ ወይም ሥራ ወደምንፈልገው በማስማማት (ጥቂት ማስተካከያዎችን በማድረግ) ወደ ህይወት ጥሪያችን እንዲያደርስን ማድረግ እንችላለን።

የነፍስ ጥሪን ተከትሎ የሚደረግ ጉዞ ሁል ጊዜ ከብርታ! ባይዎች ጋር የሚያገናኝ ጉዞ ብቻ ላይሆን ይችላል። ጎዳናውን፤ ምን ነክቶሃል? አብደሃል ወይ?... እያሉ የሚፈታተኑ አንደበቶችንም ጭምር የሚቀላቅልበት አጋጣሚም አለ። ታዲያ መሰናከሎች ሲበዙ ውድቀት የሚከተለው መንፈሠ ጠንካሮች ሳንሆን ስንቀር እንደሆነ ልብ ሊባል ይገባል። በርግጥ፤ መሰናከሎች ሙብዛታቸው የመረጥነው መንገድ የተሳሳተ ስለመሆኑ ጠቋሚም ሊሆን ይችላል። ሆኖም፤ ጫናው ልባችንን ከማሸበር ይልቅ ውስጣችንን ካጀገነው መጠራጠር አይገባንም።

እናም፤ መሪ ትሆን ዘንድ የምትሻ ከሆነ ይሄን እውነት ድጋሚ ላስታውስህ፤

“የህይወት ጥሪያቸውን ያልተከተሉ ሰዎች ዘመናቸውን የሚገፉት ተራ በሆነ ህይወት ውስጥ፤ በዛ ቢባል መካከለኛ ደረጃ ላይ ሆነው እንጂ እንደመሪዎች የማማው ጫፍን ተቆናጥጠው አይደለም። እነዚህ በሁለቱ ፅንፎች የሚኖሩ ሰዎችን አራርቆ ያስቀመጣቸውም ነገር ሌላ ሳይሆን የህይወት ጥሪን የመከተልና ያለመከተል ጉዳይ መሆኑን እውቅ!”



ራስህን መግዛት መለማመድ

ወደበላይነት፤ ባለጥልቅ ዕውቀት እና ልዩ ችሎታ ባለቤትነት የምናደርገውን ጉዞ ከዳር ለማድረስ አስፈላጊውን ሥነ ሥርዓት ማሟላት የሚጠይቅ መሆኑ ከምንም በላይ ትኩረት ሊሰጠው የሚገባ ጉዳይ ነው። በሥነ ልቦና ጥናት ውስጥ ከባህሪ አንፃር ተደጋግሞ የሚነገር አንድ ሙከራ አለ። ስምንት ህፃናትን በአንድ ክፍል ውስጥ በማስቀመጥ የሚያስገኝኩ ኬክ ከፊታቸው ተደረገ። አቅራቢው ሰው ሄዶ እስኪመለስ መጠበቅ ከቻሉ ዕጥፍ ተደርጎ እንደሚሰጣቸው ተነገራቸው። አንዳንዶቹ ሴኮንድ መቆየት አልቻሉም። አንዳንዶቹ ደግሞ ለአፍታ ታግሰው እስከ ግማሽ ዘለቁ። እስከ መጨረሻ መቆየት ግን አልቻሉም ነበር። እናም በስተመጨረሻ በሉ። ነገር ግን በጣም ውስን የነበሩት ህፃናት እስከ መጨረሻው መዝለቅ በመቻላቸው ሽልማቱን ማግኘት ቻሉ። እነዚህ በሥጋቸው ወቅታዊ ፍላጎት ያልተሸነፉት ህፃናት በህይወታቸውም ዘመን ስኬታማ ሆነው እንደቀጠሉ ጥናቱ ጠቁሟል። በምንኖርበት ዓለም በጣም አጓጊና ጊዜያዊ በሆኑ ጉዳዮች ተሸንፈው ትልቁን ሥዕል ለማጣት የበቁ ጥቂቶች አይደሉም።

ትልቅ ዋጋ ያለው በውስጣችን ባለ ሥጋዊ ፍላጎት አንጻር ሳይሆን የመጨረሻዋን እርምጃ የመራመድ ድፍረታችን ላይ ነው። በተመሳሳይ በሌላ የሩቅ ምስራቅ አፈ-ታሪክ ውስጥም የመጨረሻዋን እርምጃ ጠብቆ የመራመድ ጥቅም ሲነገር እንሰማለን። ተስፋቢነት የማያወጣና የሠነፍ ሰው መገለጫ ባህሪ ሊሆን ይችላል። ጠቢብ ሰው ስለ አካባቢው ሁኔታ ቀድሞ መጠየቅና መመርመር እንዲሁም ስለ መጭውም ጊዜ መገመትና መተንበይ ይፈልጋል። በ1990ዎቹ የተጀመረውን የቀላል ሞባይል ቴክኖሎጂ በጥቂት አርቆ አሳቢዎች ያላሰለሰ ጥረትና ትዕግስት በአሁኑ ሰዓት እጅግ ውስብስብና ማራኪ የሚባሉ የሞባይል ቴክኖሎጂዎች ተፈጥረው ወደ ኪሳችን መግባት እንዲችሉ አድርጓል።

አመራርነት በድርጅት ውስጥ በሚገኝ የትኛውም ደረጃ የሚኖርና ሊኖር የሚችል ጉዳይ ነው። ምን ማድረግ እንደሚኖርበትና የጠራ ዕይታ እንዲኖረው፤ ወደፊት ለመሄድ ድፍረት የተላበሰ፤ የመስሪያ ሃብቶችን መስብሰብ የሚችል፤ በፈጠራዊ ዕሳቤ የተቃኘ፤ እንዲሁም በዋናነት ሌሎችን ለማስተባበርና ለማነቃቃት ጉልህ ድርሻን የሚወስድ ማንኛውም ሰው መሪ እንደሆነ ተደርጎ ይታሰባል። በታሪክ ውስጥ ስኬታማ መሪዎች በመባል የሚጠቀሱት ዘላቂና ጠንካራ የሆነ እንዲሁም አዲስ የአመራርነት መንገድ መቀየስና በእሱም ላይ ያለችግር መጓዝ የሚችሉ ናቸው። በይበልጥ እነዚህ መሪዎች በምግባራቸው ቅን መሆናቸውና ሌሎች ዕሴቶችን ጭምር መላበሳቸው አስደማሚ ገፅታን ፈጥረዋቸው ሰዎች በሚያውቁትና ወሰን በሌለው ድንበር ዙሪያ እንዲከተሏቸው የሚያደርግ ዕምነት ማረጋገጥ ችለዋል። ባመኑበት ነገር በፅናት ለመቆም፤ በመከራ ጊዜ ቅንነትንና ዕሴትን እንዳስጠበቁ መቀጠል መቻል ታላቅ ብርታትና የውስጥ ጥንካሬን የሚጠይቅ ነው። አንዳንዶች ራስን የመደገፍ ጥበብን የተማሩ ይሆናሉ። ከአዲሱ የራዕይ መንገድ ጋር የተጣበቁ እንዲሆኑ የሚያስችሏቸውን ሀብቶች የሚለዩና ወደ ተግባር እንዲወርዱ የሚያደርጉ ይሆናሉ።



መሥመርን መለየት እና እሱንም እስከመጨረሻው አጽንቶ

መያዝ

ፍላጎቱ ስላለን ብቻ የአገር መሪ ለመሆን መጣር ትርፉ ድካም ነው። ችሎታም ብቻ ለመሪነት የሚያበቃ ነገር አይደለም። መሪ የምንሆነው የግል ፍላጎቶቻችንን ለማግኘት አይደለም። መሪ ስንሆን ትልቅ ኃላፊነትን እንቀበላለን። ይህም ኃላፊነት አገሪቱ ላይ ስላሉ ሀብረተሰቦች፤ ስለአገሪቱ ዳር ድንበር መከበር፤ ማህበራዊና ፖለቲካዊ ችግሮችን ስለመቅረፍ፤ የአገሪቱን መልካም ሥም ስለመገንባት፤ ለመጪው ትውልድ የሚሆን መልካም ስራን ስለመስራትም ጭምር ነው። ታዲያ እነዚህን ሁሉ ኃላፊነቶች ልንወጣ የምንችለው በመምራት ብቻ መስሎ ከተሰማን በጣም ተሳስተናል። መሪነት ኃላፊነትን ለመቀበል የተዘጋጀ ጽኑ ልብን

ይጠይቃል። ጽኑ ያልሆነ መሪ ግን ለራሱ ጥቅም ብቻ ከማድረግም ባሻገር ከእርሱ በፊት የተሰሩ ስራዎችንም ጭምር ልክ እንደ እንቧይ ካብ ይንዳቸዋል።

ለቦታው ያልተገቡ መሪዎች ብዙውን ጊዜ ለተለያዩ ነገሮች ዓላማቸውን ሲስቱ መመልከት የተለመደ ተግባር ነው። እነዚህ አሳሳች መንገዶች ከመሪ መሪ የተለያዩ ናቸው። በዓለማችን ላይ በመሪዎች ዘንድ የታዩና ለማመን እንኳን አዳጋች የሆኑ አስገራሚ ክስተቶች አሉ። የእንግሊዙን ልዑል እንደ ምሳሌ ብናነሳ በአንዲት ሴት ፍቅር ከንፍ ብሎ «ዘውዱም ሆነ ስልጣን ጦስ ጥንቡሳሴን ይዞ ገደል ይግባ» እንዳለ በታሪክ ተዘግቦ ይገኛል። በእርግጥ ይህንን ድርጊት ትክክል ነው/አይደለም ለማለት እሱ የቆመበት ቦታ ላይ ሆኖ ማየት ተገቢ ነው። ነገር ግን፣ እንደ አገር ድርጊቱን ስንመዝነው በሴት ልጅ ፍቅር አገርን መተው ትልቅ ከህደት መሆኑን የሚገልጹ ጥቂቶች አይደሉም። ለግል ስሜት ተብሎ አገርን የመምራትን ያህል ታላቅ ተልዕኮ ገሸሽ ማድረግ ከማማው ላይ አውርዶ ትቢያ ውስጥ የሚከት አሳፋሪ ተግባር ነው።

አንዳንድ መሪዎች ደግሞ ለገንዘብ ባላቸው ጥብቅ ፍቅር የተነሳ የአገራቸውን ህልውና ጉዳት ላይ የሚጥል ተግባር ሲከውኑ ይታያሉ። በተለይም የአፍሪካ መሪዎች በውጭ አገራት ባንኮች ውስጥ ያላቸው ገንዘብ አገር ላይ ሊሰራበት ቢችል ትልቅ ተዓምር መፍጠር የሚችል እንደሆነ ጥርጥር የለውም። እንዲከተሉት ከተመረጠ ትክክለኛ ፍኖት በማፈንገጥና ሌላ መንገድ በመከተል ምንም አይነት መልካም ነገር ሊገኝ እንደማይቻል ማወቅ ይገባል። ምክንያቱም በበርካታ የተደበቁ ህመሞችና ስቃዮች ክፉኛ የመጠቃት እድል እንዲያመዝን ያደርጋል። በገንዘብ ተሳስቶ ወይም ቶሎ በመበልፀግ ጉጉት ተገፍቶ ከትክክለኛው መንገድ ለማፈንገጥ ሙከራ ሊደረግ ይችላል። ይህ ጉጉትና ፍላጎት ምንጩ ከቀናኢ ልብ አይደለምና ቀስ በቀስ መጨረሻው በህይወት ውስጥ እርካታ አጥቶ ሁሉንም የህይወት መልክ መሰልቸትንና ትርጉም ማጣትን ያከናውናል። ሌላው ቀርቶ ያጋበስነውን ገንዘብ በውል ሳንጠቀመው

እንዲሁ ባከኖ እኛንም አባከኖን ይቀራል። ልቅ የሆነ የገንዘብ ፍላጎታችን እንደልክፍት እየባሰ ከቀደመው ጊዜ እጅግ ባጠረ መንገድ ገንዘብ የሚያስገኙ ሌሎች አማራጮችን እንድናገኝ ያቅበዘብዘናል። የኋላ ኋላ የሚፈጠረው የባዶነት ስሜት ከአቅም በላይ ስለሚሆን እርሱን ለመሙላት የትኛውም ዓይነት የእምነት ሥርዓት፣ አደንዛዥ ዕቃዎች ወይም ሌላ ማንኛውም ማዘውተሪያ ሥፍራ የማይመክቱት ድብታ ውስጥ መውደቃችን እርግጥ ይሆናል። በእንዲህ መልኩ ነገር ካከተመ በኋላ ወደ ትክክለኛው መንገድ የመመለሱ ሂደት ፈታኝና መስዋዕትነትን የሚጠይቅ ይሆናል።

10 ኔትዎርክ መዘርጋት (የግንኙነት መስመር- ድር ማበጀት)

ከቀደሙት የላቀውን ከፍታ ለማየት በቀደሙት ታላላቆች ትክክል ላይ መሳፈር ግድ እንደሚል የሂሳቡ ሊቅ ሰር አይዛክ ኒውተን አበክሮ ይገልጻል። የበላይነት አለመወሰን፣ በአካልና በህይወት ማዘዝ፣ መረጃን እና ፍጥነትን የሚፈልግ ታላቅ ጉዳይ ነው። እዚህ ላይ መሪነት በሰብዓዊና ቁሳዊ ሃብት ላይ መወሰንንና ማስተባበርን የሚጠይቅ ስለመሆኑ ብዙዎች ይጠቅሳሉ። እነዚህ ወደ ላቀው ከፍታ ለመውጣት የተደላደሉ መነሻዎቻችን እንጂ በራሳቸው ግቦች አይደሉም።

ህይወት አጭር ጊዜ ያላት መሆኗ ለመማርና ለመፍጠር የሚኖረው ጊዜ የተገደበ እንዲሆን ያደርገዋል። ምንም ዓይነት መቅናት ሳይኖር እውቀትና የተግባር ልምድን ከተለያዩ ምንጮች ለማግኘት ዓመታትን ሊያባክኑ ይችላሉ። በዚህ ፈንታ በባለ ጥልቅ ዕውቀት ባለቤቶች የተጠቀሙትን ምሳሌዎች መከተልና ተገቢውን መካሪና ተቆጪ ማግኘት ግድ ይላል።

ትክክለኛ የሆነ መካሪ የሚባለው ፍላጎት ወዴት ማተኮር እንዳለበትና ምን ዓይነት ተግዳሮት ሊያጋጥሙ እንደሚችሉ የሚረዳ ነው። ዕውቀትና ልምዳቸው ከጊዜ በኋላ የራስ ይሆናል። እውነታን

ያገናዘበ ምክረ-ሀሳብ የሚሰጡ በመሆናቸው በፍጥነት እንዲሻሻል ያደርጋሉ። ፍላጎቶችን በትክክል የሚሞላና ከህይወት ግብ ጋር የሚያገናኝ መካሪን ከመረጡና ዕውቀቱንና ልምዱን ወደ ውስጥ ካዋሁዱ በኋላ በጥላቸው ሥር መቆየትን በመሸሽ መንቀሳቀስ ያስፈልጋል። ዓላማ ሊሆን የሚገባው ከመካሪዎች ጥልቅ ዕውቀትና ብልህነት በላይ የላቁ ሆኖ መገኘት ነው።

መካሪ የሚፈልጉበት ምክንያት ቀላል ነው። ህይወት አጭር ቆይታ ያላት በመሆኗ እጅግ በርካታ የሚገለገሉበት ጊዜና ጉልበት ስለማይኖር ነው። የሚፈልጉትን ነገር ከመፅሀፍት፣ ከራስ ተግባራት እና ከሌሎች በሚገኝ ተሞክሯዊ ምክር ትምህርት ሊያገኙ ይችላሉ። ይህ ሲሆን ግን ሂደቱ ማግኘትና ማጣት የሚፈራረቅበት ይሆናል።

መካሪዎች አቋራጭን ሳይሆን ሂደት የሚፈለጉበትን መስመር የሚያመለክቱ ናቸው። ሁልጊዜ ጥልቅና ፍሬያማ የሆነ ዕውቀት ይሰጧቸው የነበሩ የራሳቸው መካሪዎች ያሏቸው ሰዎች ናቸው። ተከታታይ የሆኑት የልምድ ጊዜያት ዋጋው የማይተመን ትምህርትና ስልቶች እንዲቀስሙ አስተምረዋቸዋል። ይህ ዕውቀትና ልምዳቸው የራስ የሚሆንበትን አጋጣሚ መጠቀም ያስፈልጋል። ስራን ተመልክተው ትርጉም ያለው ግብረ መልስ በመስጠት ልምምዱ የበለጠ ውጤታማ እንዲሆን እገዛ ያደርጋሉ። በራሥ እርምጃ አስር ዓመታት የሚወስደው ምናልባት ቀድመው ከተጓዙበት ምክር ማግኘት ከማግኘት ባነሰ ጊዜ ሊጠናቀቅ ይችላል። በዚህም ነገሮችን የመማር ሂደት ውስጥ ጊዜን ብቻ ሳይሆን ከመባከን የሚታደጉትን ትኩረት በመስጠት የሚማሯቸውን ነገሮች ወደ ውስጥ የተዋሀዱ እንዲሆኑ ያደርጋሉ። በዚህ ውስን ጊዜ፣ ዕድገትና ምጥቀት ተፈጥሯዊ መልኩን ባልቀየረ ሁኔታ እንዲያብብ ይሆናል።

ይልቁንም፣ በማኬያቪሊ የኃይል መወጣጫና ሥልጣን ማስጠበቂያ ፍልስፍና የተጋረደውን አጥፊ አካሄድ ከውስጣችን አስወግደን ለአንድ ዘመንና ወቅት ከሚያገለግል አሠራር ወጥተን ዘመናትን በተደላደለ መሠረት ላይ ለማቆም የነፍስ ዕውቀት መሠረት

ያደረገውን ምስራቃዊ ፍልስፍና ሳይንሳዊ አቅጣጫን ከተከተለው የምዕራብ ፍልስፍና ጋር በማስተሳሰር ኃይልና ሥልጣን በፅኑ መሠረት ላይ እንዲቆም መትጋት ይኖርብናል።

የተሳካላቸው መሪዎች መገለጫ ባህሪያት

መሪዎች ሁሉ የተሳካላቸው ናቸው ማለት አይቻልም። የነገሮች ስኬትም ሆነ ውድቀት በመሪዎች ባህሪ ብቻ ይወሰናል ማለትም ሞኝነት ነው። ምክንያቱም ሌሎች ማህበራዊ፣ ፖለቲካዊ እና ኢኮኖሚያዊ ሁኔታዎችም ጭምር የሚያበረክቱት አስተዋጽኦ እንዲህ በቀላሉ የሚታይ ስላይደለ ነው። ይሁንና አብዛኛዎቹ ውጤታማ መሪዎች የሚጋሯቸው ባህሪያት አሏቸው። እስኪ እነዚህን ባህሪያት አንድ በአንድ እንመልከታቸው።

✓ ○ በራስ መተማመን

ውጤታማ መሪዎች በራሳቸው የሚተማመኑ ናቸው። የተሳካለት መሪ ለመሆን የመጀመሪያው ነገር በራስ መተማመኑን መገንባት ሲሆን ይህ ሲባል ግን ራስን ጥሩ ሰው አድርጎ ከመውሰድ በላይ በመሪነት አቅሙ የሚተማመን፣ መሰናክሎችን በጥበብ የሚጋፈጥ፣ በምንም አጋጣሚ አጣብቂኝ ውስጥ ቢገባ ያለውን አቅም አሟጦ መውጫ ቀዳዳ እንደማያጣ ፅኑ እምነት ያለው ነው። በአጭሩ የተሳካላቸው መሪዎች በራስ መተማመናቸው የሚመነጩው ማድረግ ያለባቸውንና ማድረግ የሌለባቸውን ጠንቅቀው የሚያውቁ ከመሆናቸው ላይ ነው። ስለዚህም በእነሱ ሥራ ተሞጋሽም ሆነ ተወቃሽ ራሳቸው ሊሆኑ እንደሚገባ ያስባሉ እንጂ ኃላፊነትን ከላያቸው ገሸሽ ሲያደርጉ አይታዩም። ለራሳቸው ታላቅ ግምትን በመስጠታቸው ምክንያት አገራቸው በእነሱ ምክንያት ወደ ታላቅነት እንደምታመራም ጭምር ይተማመናሉ።

የውሳኔ ሰጪነት ችሎታ

መሪዎች በሚያጋጥሟቸው ክስተቶች ውስጥ የውሳኔ ሰዎች ናቸው። ይህ የውሳኔ ሰጪነት ባህሪያቸው በጊዜ ውስጥ ያዳበሩት ነው። ምንም እንኳን በአወዛጋቢ ሁኔታዎች ውስጥ ቢኖሩም መጨረሻ ላይ ግን የሚሰጡት የተጠና ውሳኔ በአገራቸው ላይ ተፅዕኖን ለመፍጠር ያስችላቸዋል። ያላቸው የኑሮና የሥራ ላይ ልምድ የነገሮችን መንስኤና ውጤት፣ በነገሮች መካከል ያለውን ዝምድና ቀድመው እንዲረዱ ያግዛቸዋል። ታዲያ ውሳኔያቸውን ዝም ብለው ሌሎች ላይ የሚያራግፉ ሳይሆን ሌሎችም ሀሳባቸውን እንዲረዱ ያደርጋሉ።

ጥሩ ተግባቦት

ስኬታማ መሪዎች የመግባባት ችሎታቸው ከፍተኛ ነው። ይህ የመግባባት ችሎታ በሌሎች ላይ ተፅዕኖ እንዲፈጥሩ ይረዳቸዋል። አብረዋቸው የሚሰሩትን ተጠቅመው ዓላማቸውን በትክክል ለማሳካት ይረዳቸው ዘንድ ይህ የመግባባት ችሎታቸውን እንደ ቁልፍ መሳሪያ ይጠቀሙበታል። እነዚህ አካላትን እንዲረጡላቸው በሚፈልጉት የመረጃ መም (መስመር) ላይ ብቻ ትኩረት አድርገው እንዲሰሩላቸው ማድረግ ይችላሉ። ከሌሎች አገራት መሪዎችም ጋር በሚያደርጉት ግንኙነት ይህንን ችሎታቸውን ተጠቅመው ለወከሉት አገር ትርፍን ያስገኛሉ።

የማሳመን ችሎታ

እነዚህ መሪዎች ከሰዎች ጋር በሚያደርጉት ንግግር አሳማኝነት ነገሮችን ይናገራሉ። ንግግራቸው ትክክለኛውን መረጃ በትክክለኛው ጊዜ በማቅረብ ላይ የተመሰረተ በመሆኑ ተቀባይነት የማግኘት ዝንባሌያቸው ከፍተኛ ነው። የሚያስተላልፉት መልዕክትም ሌሎችን የሚያነቃቃ፣ ዓላማውን ከግብ የሚያደርስ፣ አቅጣጫ የሚሰጥ ነው። ከንግግራቸውም ባሻገር ድርጊታቸውም አሳማኝ ነው። ይህ የማሳመን ችሎታቸው ተቃዋሚዎቻቸውንም ጭምር

ከጎናቸው ለማሰለፍ ይረዳቸዋል። እነዚህ መሪዎች ተወዳጅነትን ያተረፉና መቼም ቢሆን በሰራቸው ሥራዎች የሚታወሱ ናቸው።

የነገሮችን አካሄድ ቀድሞ የመገመት ችሎታ

በመሪነት ቦታ ላይ ማንኛውም ሰው ቢቀመጥ ሊቸገር ከሚችልባቸው ነገሮች መካከል አንዱ ወደፊት ሊመጣ የሚችለውን ገምቶ አቅዶ መንቀሳቀስ አለመቻል ሲሆን ጥሩ መሪዎች ግን የነገሮችን አካሄድ የሚያጤኑ ናቸው። እነዚህ መሪዎች ስራቸውን የሚጀምሩት 'ቆይ እስኪ ምን አይነት ውጤት እንደሚገኝ እናያለን' በሚል የቸልተኝነት ስሜት ሳይሆን ውጤቱን አስቀድሞ በማየት ነው። በዚህም ምክንያት መፍትሔ አፍላቂዎች ናቸው ያስብላቸዋል። ይህ ችሎታቸው አለፍ ሲልም 'ባለ ራዕይ መሪ' የሚል ተቀፅላ ያሰጣቸዋል።

የተለያዩ ሰዎችን ምልክታ ከግንዛቤ ውስጥ የሚያስገባ ልብ

እነዚህ ሰዎች የማድመጥ ችሎታን የታደሉ በመሆናቸው ሰዎች የሚያቀርቡትን ሃሳብ በመቀበል አንድን ነገር ከተለያዩ አቅጣጫዎች ለመመልከት ይጥራሉ። አድሎ ሳያደርጉ ሚዛን የሚደፋውን ሃሳብ ብቻ ይቀበላሉ። ውጤታማ ያልሆኑ መሪዎች ከሌሎች ሃሳብን መቀበል ሽንፈት መስሎ ሲታያቸው እነዚህኞቹ መሪዎች ግን ጉድለታቸውን ለመሙላት ይጠቀሙበታል።

አሳታፊነት

ብልህ መሪዎች "ከአንድ ብርቱ ሁለት መድኃኒቱ" የሚለውን አባባል ትክክለኛነት ይገነዘባሉ። በመሆኑም ሌሎችን ተሳታፊ በማድረግ ሥራዎች በጥራትና በተሻለ ፍጥነት እንዲከናወኑ ያደርጋሉ። ነገር ግን፣ የሚያሳትፏቸው ሰዎች እየሰሩት ያለው ነገር ምን አይነት ውጤት እያስገኘ እንደሆነ በንቃት ይከታተላሉ። ይህ የአሳታፊነት ባህሪያቸው ሥራዎችን በቅልጥፍና እንዲሰሩ ከማስቻሉም ባሻገር

ከተለያዩ አካላት የተለያዩ አይነት የችግር አፈታት ዘዴዎችን እንዲቀረጹ ያደርጋቸዋል። ሆኖም ግን፣ ውሳኔ የሚፈልጉ ጉዳዮች ሲኖሩና አፋጣኝ እርምጃ ሊወሰድባቸው በሚገቡ ጉዳዮች ላይ የራሳቸውን ውሳኔ ይሰጡበታል። ስለዚህ በአንድ አይነት የመምራት ስልት ላይ ሙጭጭ ከማለት ይልቅ እንደ ሁኔታዎች ራሳቸውን ማስተካከልም ይችላሉ።

○ **ለሌሎች ጥቅም የሚሰጥ አመራር መዘርጋት**

ብዙ መሪዎች ለራሳቸው ፍላጎት ቅድሚያ ይሰጣሉ። በቤተ መንግስታቸው ውስጥ ቁጭ ብለው ጮማውን እየቆረጡ፣ ውስኪውን እየጠጡ ከመኖር በቀር ለምስኪኑ ህዝብ የሚራራ ልብ የላቸውም። አገር በረሃብ እየታመሰች፣ በበጀት ዕጦት ስራዎች በጅምር እንዲቀሩ እየተደረገ እነሱ ግን ለግል ፍጆታቸው ረብጣ ገንዘብ ይሸሽጋሉ። እንዲህ ዓይነት አካሄድ አንድ መሪ ነኝ ከሚል የማይጠበቅ ወራዳ ተግባር ነው። ምክንያቱም የሚያደርጉት ነገር ከቆሙለት ዓላማ ጋር እጅጉን የተራራቀ ነውና። የራሳቸውን ፍላጎት እንኳ መስመር ማስያዝ አልቻሉምና አገርን የመምራት አቅሙ ያንሳቸዋል። ሃሳባቸውም የራሳቸው የኑሮ ሁኔታ ላይ ብቻ መሠረት ያደረገ ስለሆነ የህዝብ ኑሮ ተመልካች የሌለው ይሆናል። የተሳካላቸው መሪዎች ግን ለህዝባቸው ብለው መከራን መቀበል ቢኖርባቸው እንኳ አያንገራግሩም፤ ልክ እንደ ኔልሰን ማንዴላ። እነዚህ መሪዎች ትክክለኛ የሆነውን ነገር ከማድረጋቸውም ባሻገር ቀድሞ ትክክል ያልነበሩ ነገሮችንም ጭምር ትክክለኛ አቅጣጫ እንዲይዝ ያደርጋሉ። ምንም እንኳን ይህ ተግባር አንዳንድ ጥቅማቸው የሚነካባቸው ወገኖችን እንደሚያስኮርፍ ቢረዱም የሚመርጡት ሚዛን ወደሚደፋው ነው።

አታምልከው ፈርተህ፣ አታቀርቅርለት፣

አታጎንብስ ከቶ፤

ብረት ነው ጠመንጃ፣ የማይገል ራሱን፣

ተመሮ ተከፍቶ።

የሀገራችንን አንድ ምሳሌያዊ አነጋገር እናስታውስ፣ 'እሳት በሌለበት ጢስ አይኖርም። በርግጥም በእሳትና በጭስ መካከል ተፈጥራዊ ግንኙነት ይኖራል። ግን ደግሞ የጢስ ምንጩ እሳቱ ሳይሆን የእንጨቱ እርጥበት መሆኑን መረዳት ያስፈልጋል። እንደምሳሌ ለማገዶ የምንጠቀምበት እንጨት ደረቅ ከሆነ ወይም የእሳት ምንጫችንን ወደቡታ ጋዝ ብንቀይረው እሳት ቢኖርም ጢስ የመኖሩ ነገር አጠራጣሪ ነው። በአመዛኙ ፍርዳችን ወደተሳሳተ አቅጣጫ እንዲያዘነብል የሚያደርገው እንዲህ ዓይነቱ በምክንያትና ውጤት መካከል ያለውን ትሥሥር ወይም የችግሩን ሥራ-መሠረት ካለመረዳት እንደሆነ ልብ ማለት ይኖርብናል።

○ **ውሳኔን ከፍረጃ የፀዳ ማድረግ**

ከዳር እስከዳር በሁሉም ሥርዓቶችና መዋቅሮች በመሠረታዊነት ተመሳሳይ ችግሮች የሚያጋጥማቸው ይሆናሉ። እነዚህ የሚያጋጥሙ አክሎች ንቃትን በመላበስ ከዋኔዎች የሚነሱበትን ውስጣዊ ሥፍራ መለወጥን የሚፈልጉ ናቸው። ይህም እንዲሆን ሁለት ሥፍራዎችን (Dimensions) በአንድ ጊዜ መማርና መረዳት ያስፈልጋል። እነዚህም ስፍራዎች የሚነገረው፣ የሚደረገው እና የሚታየው (ለእይታ ገሀድ የሆነው ግዛት) እንዲሁም ከዋኔዎች የሚነሱበት ውስጣዊ ስፍራ (እሳቤና ድርጊት የሚመነጭበት ለእይታ የተሰወረው ግዛት) ናቸው።

የሰው ልጆች ኑሮ በሁለት ዓለም ውስጥ ነው። የመጀመሪያው ሁሉም አይነት አካላት ለእይታ ምርኮኛ የሆኑበት ውጫዊው ገፅታ ብቻ የሚታይበት ዓለም ነው። ነገር ግን ከዚህ እይታ ጀርባ የተደበቀ፣ እነዚህ አካላት በእርግጥ እንዴት እንደሚከወኑ፣ ሥሪታቸውን፣ ክፍሎቻቸውን እና ጠቅለል ያለ ውህደታቸውን የያዘ ሌላ ሁለተኛ ክፍል አለ። ይህ የዓለም ዓይነት በቶሎ ምርኮኛ የማይሆኑለት፣ ለመረዳት ከባድ የሆነ፣ እውነታን ለማየት የሚጥር አዕምሮ ብቻ እንጂ በዓይን ሊታይ የማይችል ነው። በሳል መሆን ጥልቅ የሆኑና ደርዝ ያላቸውን ነገሮች ማውራት ብቻ ሳይሆን

ጥቃቅን የሚባሉ ጉዳዮችን ጭምር መረዳት ሲጀመር ነው።

ይህ 'እንዴት' የሚለው ክፍል ነገሮች እንዴት እንደሚንቀሳቀሱና እንደሚለወጡ የሚያሳይ የህይወትን ምስጢር የያዘ ነው። 'እንዴት' እና 'ምን' የሚለው ክፍል በዙሪያ ባሉ ነገሮች ላይ ሲተገበር የሚስተዋል ነው። የተፈበረኩ ማሸኖችን እንጂ እንዴት እንደሚሰሩ አያውቁም፤ የተወሰኑ ሰዎች የሆነን ነገር ሲያመርቱና ለገበያ ሲያከፋፍሉ እንጂ እንዴት ቡድን እንደተዋቀረ የሚያውቁ አይሆኑም። በተመሳሳይ ሁኔታ በሰዎች ገፅታና አቋም መማረክና መመስጥ እንጂ ከጀርባ ያለውን የሥነ-አዕምሮ ጨዋታና ምን እያደረጉ ወይም እየተናገሩ እንደሆነ የሚያውቁ አይሆኑም።

ራስን በተቻለ መጠን የምንጠቀምበትን ቴክኖሎጂ፣ የምንሰራበትን ቡድን መዋቅራዊ አሰራር፣ የሙያን ምጣኔ ሃብት፣ አጠቃላይ የሥርዓቶችን ልብ ምት በጥልቀት የምናገኝበትን አጋጣሚ መፍጠር ያስፈልጋል። ምንጊዜም ነገሮች እንዴት ይሰራሉ? ውሳኔዎች እንዴት ይሰጣሉ? ቡድኖች እንዴት መሥተጋብር ይኖራቸዋል? የሚሉ ጥያቄዎችን ማንሳትና ምላሻቸውን ለማግኘት ጥረት ማድረግ ያስፈልጋል። ዕውቀትን በእነዚህ ጥያቄዎችና መልሶቻቸው ዙሪያ እንዲሸከረከር በማድረግ እውነታን በተመለከተ ጥልቅ የሆነ አረዳድና እርሱንም ለመለወጥ የተራዘመ ኃይል እንዲኖር ማድረግ ያስፈልጋል።

ለበሽታችን ፍቱን መፍትሄ ከመስጠት የሚያግደንም፣ ሁሌም በታማሚነት እንድንዘልቅ የሚያደርገንም ይኸው ሥረ-መሠረትን አጥርቶ ለመረዳት ያለን ውስንነት መሆኑን ከሚቀጥለው ተረታዊ ምሳሌ መረዳት እንችላለን።

ሰውየው ወዳጁን፣ “ስለምን ሚስትህን ገደልክ?” ብሎ ይጠይቀዋል።

ወዳጁም “ከሌላ ወንድ ጋር ስትተኛ አገኘኋት” ሲል ይመልሳል።

“ታዲያ ሰውየውን መግደል አይቻልም ኖሯል...?” ሲል ጠያቂው አስተያየት አዘል ጥያቄውን ያስከትላል።

“እንዲያማ ካደረኩ የኔ ሥራ በየጊዜው የእርሷን ውሸሞች ሲገድሉ መኖር ሆኖ ቀረ ማለት ነው!” በማለት ይመልሳል።

ይህ ሰው በሚስቱ ላይ ያደረገው ነገር ትክክል ነው ወይስ አይደለም? የሚለውን ከመወሰናችን በፊት ሌላ ገጠመኝ እናስከትልና በአንድ ሚዛን ለማነፃፀር እንሞክር።

አንድ ጥበበኛ ወጣት እጅግ በሚያምርና ዕይታን በሚስብ ወንዝ ዳርቻ ተቀምጦ ሳለ በንፋስ ተገፍቶ ወደ ውኃው የወደቀ እጅግ በጣም አስፈሪ ጊንጥ ይመለከታል። የጊንጡ ህይወት እንዳያልፍ ብሎ በማሠብም ይታደገው ዘንድ ወስኖ ሊያወጣው እጁን ወደ ወንዙ ሰደደ። ጊንጡ ግን ህይወቱን ሊታደግ ለሚጥረው ሰው ምላሹ መናደፍ ሆነ። በጊንጡ አፀፋ የተደናገጠው ወጣት በቅፅበት የሚነዝረው እጁን አነሳ።

ነገር ግን፣ አንዲትም ደቂቃ ሳይዘገይ ስቃዩን እንደተሸከመ ለሁለተኛ ጊዜ የዚያን የጊንጥ ህይወት ለማዳን እጁን ዳግም ሰደደ። አጅሬ ጊንጥም ለሁለተኛ ጊዜ ተናደፈ። ወጣቱ በሲቃ ውስጥ ሆኖ እየተዘለፈለፈ የተነደፈ ጣቱን በጨርቅ ጠቅልሎ ለሶስተኛ ጊዜ እጁን ወደ ጊንጡ ከመሠንዘር አልባዘነም። ይሄን ጊዜ፣ ድራማዊ የሚመስለውን ትዕይንት በቅርብ ርቀት ሆኖ ሲከታተል የነበረ አንድ ሰው በመገረም እንዲህ ሲል ጮኸ፤

“አንተ ሰው! ምን እስኪያደርግህ ነው የምትጠብቀው? እየነደፈህ ለምን ልታድነው ትጥራለህ? ለምን አትገድለውም?” ይለዋል፤

ወጣቱ ግን፣ ለዚያ ግለሰብ የሚሆን ጆሮ ያለው አይመስልም። ላመል እንኳ አንገቱን ወደ ሰውየው ሳይመልስ ጊንጡን ለማዳን ጥረቱን ቀጠለ። በመጨረሻም ተሳክቶለት ጊንጡን ከሞት ታደገው።

ከዚያም፤ ቀድሞ ጊንጡን ስለመግደል ምክር ለግሶት ወደነበረው ግለሰብ እያማተረ እንዲህ ሲል በጩኸት ተናገረ፤

“ስማኝ ወዳጄ... መናደፍ የጊንጡ ባህሪ ነው፤ የኔ ባህሪ ደግሞ ማዘንና ማሠብ ሆነ። ታዲያ ስለምንድን ነው የኔ ባህሪ ከርሱ ባህሪ የከፋ እንዲሆን የምትመክረኝ?” አለው።

ምንም እንኳን አንዳንድ ጊዜ እንዲህ እንደ ጊንጡ በመናደፍ እያቆሰሉህና እያደሙህ፤ እየገዘገዙህና እየሸረከቱህ የሚመሳሰሉ ሰዎች ቢኖሩም ዕምነትህ ባጎናፀፈህ መልካም ሥነምግባር ልትገራቸውና ልታቀርባቸው ግድ ይልሃል። በዙሪያህ ያሉ አካላት ወደ እልህና አላስፈላጊ ስሜት ውስጥ እንድትገባ ቢያደርጉህና ያልሆነ ሥነምግባር ውስጥ እንድትዘፈቅ ቢወተውቱህም ጆሮ ልትቸራቸው አይገባም።

ጨለማ በራሱ ከብርሃን በተቃራኒ የቆመ ነገር ሳይሆን የብርሃን አለመኖር የወለደው ነገር እንደሆነ ሁሉ፤ ችግርም በሃሳብ እጦት የሚፈጠር መሆኑን ዕውቅ። በሚደርስብህ መከራና ችግር ሁሉ አስቀድመህ ወደሌሎች ጣትህን ከመቀሠርህ በፊት በቅድሚያ ወደ ራሥህ መመልከት ይኖርብሃል። ሌሎችን ከማረም በፊት ራሥህን ለማረም ወኔ ይኑርህ። እንዲያ ባደረግክም ጊዜ ከሌሎች ጋር በየዕለቱ የምትፋጅበት አጋጣሚ ይቀንሳል። በዚህም ነገሮችን እንደወረዱ የማስተናገድ ልማድህ ተቀይሮ ነገሮችን ወደ መመልከት/ማስተዋል ደረጃ መሸጋገር ትጀምራለህ። ይህ የለውጥ ሂደት ቀላል፤ ነገር ግን ዋጋ ሊያስከፍል የሚችል ታላቅ ጉዳይ ነው። በትክክል ነገሮችን ለመመልከት ጥያቄዎችንና ፍላጎቶችን ግልፅ ማድረግ፤ ትኩረት ወደ ሚደረግበት ዓውድ ማዘንበል፤ እንዲሁም ከመፈረጅ ስሜት ነፃ መሆን ያስፈልጋል። የመፈረጅ ስሜትን መተው ማለት ያለፉ ንድፎችንና ልማዶችን መሠረት አድርጎ መመልከትን በመተው አዲስ የሆነ፤ መገረምና ጥያቄ ማንሳት የሚያስችል ቦታ መፍጠር ነው።

ባውሃኔ ወቅት የሠክነ ልብን መረዳት

ለውጥን ለማምጣት የሚደረጉት አብዛኛዎቹ ጥረቶች እንዳይሰምሩ የሚያደርጋቸው ምክንያት ጥሩ የሆነ ዕሳቤ ወይም ከፍተኛ ምኞትና መነቃቃት ያለው መሪ በመጥፋቱ ሳይሆን ተከታዮቻቸው መሪዎቻቸው ከፊት ለፊት የሚታያቸውን የለውጥ ምዕራፍ ለመመልከት አለመቻላቸውና ይህንንም መነሻ አድርጎ ለመሥራት አለመሞከር ነው። ሰዎች ለውጥን የሚቃወሙበት ብቸኛ ምክንያት አስቸጋሪ ለውጦችን እንዲያመጡ ሲጠየቁና በተጨማሪ የለውጡን አስፈላጊነት ለመረዳት የሚያስችል የተመቻቸ ዓውድ ሲነፈጉና እንዲሁም ምናባዊ እይታ ሳይኖራቸው ሲቀር ነው። በዚህም ምክንያት የአመራርነት መሠረታዊ ሥራ ሰዎች የመመልከት ዓቅማቸውን በአንድ ላይ ፈልገው እንዲደርሱበት ማስቻል ይሆናል። እዚህ ላይ አንድ ታሪክ ለአብነት ማንሳት ይቻላል።

አባት የሚጠባ ልጁን እንዲጠብቅለት ከውሻው ጋር ቤት ውስጥ ትቶት ወደ አደን ይሄዳል። ከአደን ሲመለስ ውሻውን በደም ተጨማልቆ በሩ ላይ አገኘው። ታዲያ ሰውየው አፉ በደም የተጨማለቀውን ውሻ ተመልክቶ የልጁን መበላት ቅንጣት ታክል ባለመጠራጠሩ በንዴት ከአደን የተረፈውን ጥይት ውሻው ላይ አርክፈከፈበት። ከዚያም የተበላ የልጁን ቁርጥራጭ ሰውነት ሊመለከት ጠብመንጃውን የሞተ ውሻው ላይ ወርውሮ ወደ ቤት ውስጥ ሮጦ ገባ። ግን የገጠመው ነገር ካሰበው በተቃራኒው ሆነ። ልጁ ላይ አንዳችም መጥፎ ነገር አልደረሰም ነበር፤ ይልቁንስ ከፊት ለፊት በደም የተጨማለቀ ተኩላ ሞቶ ተመለከተ። ለካ ውሻው እንዲያ በደም የተጨማለቀው ያንን ምስኪን ህፃን ከተኩላ አፍ ተፋልሞ ሲያስጥል ነው። አባትም ስሜቱ አሸንፎት የዕድሜ ልክ ፀፀት የሆነበትን ስራ ፈፀመ።

ታሪኩ እንደሚያስረዳው፤ ላይ ላዩን በሚያይ ዓይንህ ብቻ ተመልክተህ ፈጥነህ መፍረድ እንደሌለብህ ነው! የሰከነ ልብህን ለፍርዱ ሹመት ስጠው፤ በችኮላ ሥህተት ሠርተህ ህይወትህን

በሙሉ የሚፀፅትህ ነገር ውስጥ እንዳትገባ ይታደግሃል። ለውሳኔ አትቸኩል! 'አንድ ሰው በእርግጥ አንድ ዓይነት ጠፍቶ ቢመጣ ዓይነት ያጠፋው ሰው እስኪመጣ ድረስ አትፍረድለት። ምክንያቱም ዓይነት አጠፋ የተባለው ሰው ሁለቱም ዓይነት ጠፍቶበት ይሆናልና! ይህ ጥበባዊ የዳኝነትና ውሳኔ ሰጪነት ምክር ከልቦናህ አይጥፋ። የአንጎል ውሳኔ ዝብርቅርቅና ወቅታዊ እንደሆነ ልታውቅ ይገባል።

አንዲት እናት በታክሲ ሹፌር ስለተደፈረች ልጅ በዜና ብትሰማ ልጇቿን በታክሲ ወደ ትምህርት ቤት ላለመላክ ልትወስን ትችላለች። ሆኖም ግን ከሳምንት በኋላ በሌላ ዜና ይህችው እናት ህፃናት በመንገድ ላይ አደጋ እየደረሰባቸው መሆኑን ስትሰማ ደግሞ ልጇቿን በታክሲ ለመላክ ትገደድ ይሆናል። ከዚህ ሌላም ነገር ቢፈጠር ሌላ ዓይነት ውሳኔ ልትወስን እንደምትችል እርግጥ ነው። በመሆኑም የአዕምሮ ውሳኔ በጊዜና ምክንያት የሚቀያየር እንጂ ወጥ የሆነ የማይቀያየር ነው። ብሎ መናገር ያዳግታል።

ውሳኔ ሰጪነትና ዳኝነት በጥበብ ካልተያዙ የሚያስከፍሉን ዋጋ ከምንችለው ዓቅም በላይ ሊሆን ይችላል። በተለይም የኃይልና የሥልጣን ባለቤት ስንሆን ዋጋ አስከፋይነቱ ከዚህም ይልቃል። በሥልጣን ላይ የሚወሰኑ ውሳኔዎችም ሆኑ ተግባራዊ የሚሆኑ ድርጊቶች የሚፈጥሩት በጎም ሆነ መጥፎ አስተዋጽኦ በአገር ደረጃ የገዘፈ ነው። ያልተጤኑና ቀድመን መጨረሻቸውን ያላየናቸው ተግባራት ወዳልታሰበ አቅጣጫ ሊያመሩ ይችላሉ።

የጀርመኑ ሂትለር ያደረጋቸው ነገሮች ዛሬም ድረስ ጀርመናዊያን የሚያፍሩበትና ጥቁር ጠባሳውን ጥሎ ያለፈ ክስተት መሆኑ ይታወቃል። ጎረቤታችን ደቡብ ሱዳን ነጻነቷን ባገኘች ማግስት ወደ ብጥብጥ ማምራቷና ይህንን ችግር ከስሩ ለመንቀል የተዘጋጀ ባለሥልጣን አለመኖሩ እንዲሁ የመሪዎች አርቆ ያለማየት በሽታ ነው።

አዲስ አቅጣጫ

የመጨረሻውን እርምጃ አሳምሮ በድፍረትና በዕውቀት መራመድ ትልቅ ቦታ የሚሰጠው ጉዳይ ነው። በዘመናችን ውጤትን ሳይሆን ለውጤት የሚደረገው ዙሪያ ጥምጥም ጉዞ በራሱ ጉዞ ተደርጎ የሚታይበት አጋጣሚ ጥቂት አይደለም። ብዙ ጊዜ ከሥራና ውጤት ይልቅ አንድ ጥራዝ ሪፖርት ስለጉዞ ሲቀርብ ይስተዋላል። ይህም ሁሉንም ነገር እስከ መጨረሻው ማቀድ አለመቻል የሚፈጥረው ሳንካ ነው። ለዕድልና አጋጣሚ የሚተው ምንም አይነት ነገር ሊኖር አይገባም። በትግበራ ወቅት ሊከሰቱ የሚችሉ አጋጣሚዎችን፣ ማነቆዎችን፣ ልፋትን ዋጋ ሊያሳጡና ሊያሳጡ የሚችሉ ዕድልና ዕጣዎችን በመለየት ከወዲሁ በዕቅድ ውስጥ ማካተት ያስፈልጋል። አስቀድሞ የመጨረሻውንና እርሱን ተከትሎ የሚመጣውን ደረጃ በማቀድ በመካከል በሚኖሩ ገጠመኞች መዳከም እንዳይኖር እንዲሁም የትና መቼ እንቅስቃሴን መግታትና ማስቀጠል እንደሚገባ ለማወቅ ያስችላል።

ብዙዎች የእንቅስቃሴያቸውና የድካማቸውን ፍሬ ሳያጣጥሙ መሀል ላይ የቀሩት አሁን ላይ ሆነው መጨረሻቸውን ማቀድ ስላልቻሉ ነው። ይህን ዕቅድ በማዘጋጀት ሂደት ውስጥ አማራጮችንና ወቅታዊ ሁኔታዎችን ተከትሎ የሚመጡ ለውጦችን ለማስተናገድ ዝግጁ መሆን ያስፈልጋል። ምሉዕነት የሚጎድለው ዕቅድ የመጨረሻ ሪፖርቱ ውጤት አልባና በጉዞ የተሞላ ብቻ እንደሚሆን ጥርጥር የለውም። ምሉዕ የሆነ ዕቅድና በውጤት የታጀበ ሪፖርት ጠንካራና ደካሞች የሚለዩበት አንዱ መስፈሪያና ሁነኛ ሚዛን ስለመሆኑ የምታስረዳ አንዲት የምስራቅ ዓለም ወግ እንመልከት።

በጣም የተለየ ችሎታ ያለው አንድ አንበሳ በአገር በምድሩ ዝናው መናኘት ይጀምራል። ይህ አንበሳ እጅግ ብልህ ከመሆኑ የተነሳ፣ ማንም በልቡ መጠራጠር ሳያሳድር ከቀረበው፣ አንዳችም ጉዳት ሳያደርስ እንደታማኝ ውሻ እጅን እስከመላስ ይደርሳል። ይሁንና

በልባቸው ሥጋትና ፍርሃት አሳድረው በመጠራጠር የቀረቡት እንደሆነ ግን ይቆጣል፤ አልፎ አልፎም መቆጣት ብቻ ሳይሆን፤ እንዲህ ያለ መጥፎ ሃሳብ ስለኔ እንዴት ሊኖርህ ቻለ? በሚል ስሜት ጉዳት እስከማድረስ ይጓዛል።

ይህንን የአንበሣውን ዝና የሰማ አንድ የሩቅ አገር ሰው ይህን ተዓምር በዓይኔ ማየት አለብኝ በማለት ከአንድ ዓመት በላይ በጉዞው ያጋጠመውን መከራና ችግር ተቋቁሞ አንበሣው ወዳለበት አካባቢ ይደርሳል። ወደ አንበሣው መግቢያ ትኬት የሚቆረጥበት ሥፍራ ደርሶም አንበሣውን በርቀት እየተመለከተ ከቆመበት መንቀሳቀስ አልሆንልህ ይለዋል። በዙሪያው የነበሩ ሰዎችም ይህን የሩቅ አገር ተጓዥ እንዲህ በማለት ያደፋፍሩታል፤

“ለዚህ አንበሣ በነበረህ ፍቅር የተነሳ ቤት ንብረትህን ትተህ ለአንድ ዓመት ተጉዞህ እዚህ ደርሰሃል። እንግዲያው አሁን ምን ያስቆምሃል?! አንድ እርምጃ ጠጋ በል እንጂ...” እያሉ ያደፋፍሩት ነበር። ነገር ግን የሩቅ አገር ተጓዥ ሰውም ሆነ በዙሪያው ያሉ ማናቸውም ቢሆኑ ያቺን የመጨረሻ እርምጃ ሊራመዱ አልደፈሩም። ሁሉም፤ ‘የእስከዛሬው ሁሉ ቀላል ነበር፤ ይህቺ የመጨረሻ እርምጃ ግን ሲበዛ ከበደችን! በማለት ተደምመው በሃሳብ እንደተዋጡ ቀሩ።

በታሪክ ፊት ደማቅ አሻራ አትመው ያለፉ ታላላቅ የፖለቲካም ሆኑ የንግድ መሪዎች እዚህም እዚያም ሞልተዋል። ታዲያ ለዚህ ለገናና ስማቸው መሠረት የሆነውን ሁነኛ ከንውን ብንፈትሽ በመስካቸው የመጨረሻዋንና ከባዷን እርምጃ በመራመዳቸው እንደሆነ እንረዳለን። የእሳት እራት ሆኖ ተፈጥሮ ወደሚፋጅ ነበልባል አልቀርብም ማለት የማይቻል ነገር ነው፤ ቢያንስ ቢያንስ ከሁለት አንዱን ተፈጥሯዊ ህግ ማጉደል ይሆናል። እሳቱ ወይ እሳት አይደለም፤ አለበለዚያም እሳቱን ሽሽቶ የቀረው እውነትም እሳት እራት አይደለም።

በርግጥ በወንዝ ላይ እንደተጣለ ገበቴ ከሆንን ውሳኔያችን ላይ

አጠራጣሪ ነገሮች መከሰታቸው አይቀርም። የጉዟችን አቅጣጫ የሚወስነው በእኛ ሳይሆን በወንዙ ነው፤ ብለው የሚሟገቱ ይኖራሉ። በተቃራኒው ሰው መሆን በዕጣ ፈንታችን ላይ የመወሰን ሙሉ ኃይልና ሥልጣን ያላብሰናል፤ ብለው የሚከራከሩም አይጠፉም።

በሌላ በኩል፤ ነገ የዛሬ ውሳኔያቸው ውጤት እንደሆነ አምነው ነገላቸውን ለማሳመር ደፋ ቀና የሚሉ ጥቂቶች አይደሉም። እንደዚህ ዓይነት ሰዎች የነገው ስኬት በዛሬ ውጣ ውረድ ላይ የተመሰረተ መሆኑን የሚያምኑ ናቸው። ጉዞው ረጅምና አሰልቺ ነው፤ ፈተና የበዛበትና ትዕግስትን የሚፈታተን ነው። ቶማስ ኤዲሰን አምፖል ለመስራት ሺህ ጊዜ በሕይወት መስመር ወድቆ ተነስቷል፤ ሺህ ጊዜ ተፈትኗል። ነገር ግን የመጨረሻውና ወሳኙ አንድ እርምጃው ከተሳሳተባቸው 999 ርምጃዎች የተሻለና ድንቅ ነበር።

ከፊት ለፊት ተዘርግቶ በሚታየው መንገድ ላይ ራስን ከማስጓዝ ይልቅ መንገዱ ራሱ ጉዟችንን እንዲወስን፤ እግራችንን ይዞ እንዲመራና እንዲወስደን መጠበቅ ሞኝነት መሆኑን መረዳት ተገቢ ነው። በተቃራኒው ካሠብን ግን አንዲት እርምጃ እንኳን ሳንጓዝ ስለመንገዱ ወጣገባነት ስናላዝን መኖራችን ግድ ይሆናል።

ምን ነካው መንገዱ?

....አንዴ ስሙኝማ

መንገዱ ምን ነካው? እኔን የጠመደ፤

ርቁ እንዳልጓዝ እግሬን የጠመደ፤

ጥርጊያ ነው መንገዱ ምቹ እየተባለ፤

እኔ ስሄድበት እሾህ አበቀለ፤

ቁልቁል ነው አይደክምም ሲባልለት ከርሞ፤

እኔ መድረሴን ሲያውቅ ዳገት ሆነ ደግሞ።

ዳግም ቅኝ ግዛት፡ መደና አብነታዊ ተምሳሌት

በአገራችን የቅርብ ጊዜ ታሪክ ውስጥ ቁም ነገርን በቀልድ እያዋዙ በቅኔ መልክ ያቀርቡ እንደነበሩት አለቃ ገብረሃና ሁሉ፤ በዓረቡ ዓለም ከሚነገሩ ታሪኮች፣ ተረቶች፣ ምክሮች እና ቀልዶች ውስጥ ስሙ ከማይጠፋውና እጅግ ተወዳጅ የሆነው ሰው ከተናገረው ቀልድ ውስጥ አንዱን እንነሳ። ሰውየው የፋርሱ ሙላ ናስሩዲን ነው። ጥበበኞቹ ሰፊዎች ጥበባዊ ምክሮቻቸውንና ዕውቀቶቻቸውን ለማስተላለፍ ቀዳሚ ምርጫቸው ያደርጉታል። ቁምነገር ከማያጣው ታሪኮቹ መካከል አንዲቷን እዚህ ጋ አምጥተን እንመልከታት።

በጥበቃ ላይ ተሰማርቶ የነበረ አንድ ፖሊስ በዋናው መንገድ ላይ በማለፍ ላይ ሳለ ከመንገድ መብራቱ ሥር ናስሩዲን አጎንብሶ የሆነ ነገር በመፈለግ ላይ መሆኑን ያስተውላል። ጥበቃው ቀልጠፍ ብሎ፤

“ናስሩዲን ምን እየፈለክ ነው?” ሲል ይጠይቀዋል።

ናስሩዲንም፡ “የቤቴ መግቢያ በር ቁልፍ ወድቆብኝ ነው” ሲል ይመልሳል።

በጥበቃ ላይ ተሰማርቶ የነበረው ፖሊስ መጠራጠሩን ትቶ ከናስሩዲን ጋር በጋራ ቁልፉን መፈለግ ይጀምራል። ቦታው ቁልፍ ሳይሆን የወደቀ ጤፍን ማስለቀም የሚያስችል ፏ!... ያለ የመንገድ ዳር መብራት የተለኮሰበት ሆኖ ሳለ የቁልፉ አለመገኘት ግርታ ውስጥ የከተተው ጠባቂ ካጎነበሰበት ቀና ብሎ፡-

“ናስሩዲን ቁልፍህን እዚህ ቦታ ስለመጣልህ እርግጠኛ ነህ?” በማለት ጥያቄ ያቀርብለታል።

ናስሩዲን ሲመልስ፡ “ለነገሩ እንኳን ቁልፉ የወደቀብኝ እዚህ ሳይሆን ቤቴ መግቢያ ጨለማ ውስጥ ነው። ለፍለጋው ግን ጨለማው ውስጥ ከመደናበር እዚህ ብርሀኑ ላይ ይሻላል ብዬ ነው” ሲል ተናገረ።

ወደ ዕድገት የሚያሻግረንን ድልድይ ለይተን አውቀን ሙሉ አትኩሮታችንንና ስሜታችንን ወደርሱ አለመመለሳችን ወደባሰ አዘቅት ውስጥ እንደከተተን የሚያስረዱ በርካታ ማሳያዎችን ማንሳት ይቻላል።... ትናንት በሌሎች የተጫኑበን የኢኮኖሚና ፖለቲካ ሥርዓቶች ብቻ ሳይሆኑ፤ እኛን የማይመስለው የሚዲያ ፖሊሲና ስትራቴጂያችን ዓይነተኛ ማስረጃና ሽጋ መማሪያዎች ናቸው።

ዓለማችን ድንበር ተሻጋሪ የሆነ ፍላጎትንና ዕሳቤን ማራመድ በሚፈልጉ ኃይሎች በምዕራብም ሆነ በምሥራቅ እየተናጠች ትገኛለች። ምዕራብ መራሽ የሆኑ ግዙፍ ኩባንያዎች ከዲፕሎማሲያዊና ፋይናንሳዊ ጉዳይ ጀምሮ እስከ ወታደራዊ ግንኙነትን በመመሥረት የተፈጠሩበትን መኖሪያ በመልቀቅ ወሰናቸውን በመላው ዓለም እያስፋፉ ይገኛሉ። ዓለምን ወደ አንድ ለማምጣትም ከፍተኛ የሆነ ሚስጥራዊ ሥራ በመስራት ላይ እንደሚገኙና ውላቸው ያልተጨበጠ መረጃዎች በየጊዜው በሚዲያ ላይ ይለቀቃሉ። የሊበራል ሚዲያ ኢንዱስትሪም ራሱን ከእነዚህ ዓለም አቀፍ ፍላጎቶች መካከል በማድረግ የሉአላዊነት የመገናኛ ብዙሀን መገለጫ የሊበራል ጆርናሊዝም እንዲሆን እያደረገው ይገኛል።

ታሪክ በግልፅ እንደሚያስቀምጠው የምዕራባውያኑ የመንግስትና የግል መገናኛ ብዙሀን አሠራርና አካሄድ በራሳቸው መንገድ የተቃኘ ነው። ሁለንተናዊ ልዕልናቸውን በእያንዳንዱ እንቅስቃሴ ለማስረፅና ለማሳካትም ከመዋዕለ-ህጻናት ጀምሮ የተማረው ትውልዳቸው ላይ በረጅም ጊዜ ይሰራሉ፤ በኋላም የርዕዮተ-ዓለሙ አቀንቃኝና ጠበቃ ሆነው ይቀጥላሉ። ይህን እውነታ ጀርመናውያኑ የፍልስፍና ሊቆች ቲኦዶር አዶርኖ እና ማክስ ሆሚየር “Dialectic of Enlightenment” በሚል ርዕስ በፃፉት ፍልስፍናዊ ትንታኔ፤ የባህል ኢንዱስትሪው ህብረተሰቡን በዕውነትና ምትሃት መካከል ያለው ልዩነት እስኪጠፋው ድረስ አደንዝዞታል። በመሆኑም የመጪው ዘመን ሥርዓታዊ ለውጥ የሚታሰብ ባይሆንም ተስፋ አለ ከተባለም

ብቸኛው ተስፋ እዚህ ጥምቀት ውስጥ ያልተነከሩ ብቻ ብፁአን ናቸው፤ ይላሉ። በመፅሀ

ሃፋቸውም የባህል አብዮት ከሆሊውድ ፊልሞችና ሙዚቃዎች ጀምሮ ሁሉንም ዓይነት የመዝናኛ ውጤቶች የሚያካልል የሆነ የመጨረሻው ዘመን የነፃ ገበያ ዋነኛ ክስተት ነው። የእነዚህ ዕውቅና ያገኙ ባህሎች ፈጠራና ንድፍ ዕሳቤ ደግሞ እያደገ የመጣውን የብዙሀን ካፒታሊስት የመዝናኛ ፍላጎት ከዳር ለማድረስ ይሆናል፤ ብለው ያስቀምጣሉ።

አዶርና 'የባህል አብዮት' ለሚለው ቃል የተለየ ትኩረት በመስጠት 'የብዙሃን ባህል' ከሚለው ቃል በላቀ የተመረጠው የባህል አብዮት የሚለው ቃል ከብዙሃን የመነጨ እንደሆነ ላለማሳየት ነው። በማለት ያስቀምጣል። ሁሉም የባህል አብዮት ውጤቶች ማለት በሚያስችል ሁኔታ ፈጠራና ንድፋቸው መሠረቱን ያደረገው ትርፍን መሰብሰብ ላይ ነው። በዚህ አግባብ ጥበብ ራሱን ችሎ የሚገኝ ሳይሆን በምርት ኢኮኖሚያዊ ዝምድና ውስጥ ገቢ የሚያስገኝ ምርት ነው። ለዚህም በዋናነት መከራከሪያ ሀሳብ አድርገው የሚያቀርቡት ባህልን የገቢ ማስገኛ ማድረግ የአዕምሮ ውጤት የሆነው ሃሳብ ገቢ እንዲያስገኝ ማድረግ ነው፤ ሲሉ ይገልጻሉ።

በዚህ አረዳድ የባህል ኢንዱስትሪው ውጤት የሆኑት የሚድያ አማራጮች ለህዝቡ ተደራሽ የሚያድርጉት አገልግሎት ዋነኛ ትኩረት ትርፍን ማሰባሰብ እንጂ ብዙሃኑ ህዝብ ከሚቀርቡት አገልግሎቶች ትናንትን አውቆና መሠረት አድርጎ ዛሬ ላይ በመሆን ነገን የተሻለ ለማድረግና ለመተግበር የሚያስችለውን፤ ከተለያዩ ብዥታዎችና ያልጠሩ ዕሳቤዎች ነፃ የሆነን ዕይታ ማቅረብ ላይ እምብዛም ትኩረት የሚያደርጉ አይሆኑም። ይህንንም አስመልክቶ የባህል አብዮት የሚያጎናፅፈው ብቸኛ ነፃነት በጥልቀትና በአንክሮ ማሠብና ማስተንተን አለመቻልን ነው፤ ብለው ያስቀምጣሉ።

ፀሀፊዎቹ ዳሰሳቸውን በመቀጠል 'የባህል አብዮት' ነፃ (ራስ ገዝ)

አስተሳሰብና ትችት ማቅረብን በማስወገድ ገዢ የሆነውን መደብ ብቻ በጭፍን እንዲያገለግሉ እንደሚያደርግ ገልፀዋል። ገዢው መደብ ላይ የሚስተዋሉ ጉድፎችንና አንከኖችን በቀላሉ በብዙሀን ትኩረት ውስጥ እንዳይወድቁ ቀላል የሆነ የሚዝናኑበት ነገር (ከእውነት የራቀ እምነት) ለህዝቡ ማቅረብ ላይ ደፋ ቀና ሲያበዙ ይስተዋላል።

ኢትዮጵያ ምዕራባውያን አገራት ከሚከተሉት የዕድገት ትርጓሜ ይልቅ የራሷ የሆነ ዕይታ ያላት አገር ናት። በመሆኑም ሩቅ የሆነና ያለንበትን ተጨባጭ ሁኔታ ከማገናዘብ የራቀው የሊበራል ጆርናሊዝምን ብቸኛ አማራጭ አድርጎ ለመቀበል ማለም ብቻ በቂ አይሆንም። ውድድር የሰፈነበት የነፃ ገበያ መፍጠር የሚያስችሉ ዘመናዊና ሊበራል የሆኑ ጋዜጠኞች መካከለኛ የኑሮ ደረጃ እርከን ውስጥ ከሚገኙት ህዝቦች መካከል አሉን ወይ? የሚለው ተገቢ ጥያቄ ይሆናል። መልሱም በጭራሽ የሌሉንና ወደፊትም እነዚህን መሰል ጋዜጠኞች ማፍራትና ማጎልበት እንደሚኖርብን የሚጠቁም ይሆናል።

በሙያዊ አገላለፅ በሠሜኑ ንፍቀ ክብብ የሚገኙት ያደጉ አገራት 'ዕድገት' የሚለውን ሃሳብ፤ በነፃ ገበያ ውስጥ ማን አገኘ? ማንስ አጣ? የሚለውን ከግምት ውስጥ ያላስገባ አዲስ የተፈጠረ ሃብት እንደሆነ ነው የሚለኩትና የሚረዱት። ማግኘትና ማጣት ሰዋዊ ባልሆነው ነፃ ገበያ ውስጥ ሽልማትና ቅጣት ናቸው። ይህን መሠሉ የዕድገት ጽንሰ ሀሳብ ትርጓሜ በውስጡ ያካተተ አቅጣጫ በአንፃሩ ለኢትዮጵያ የሚሰራ ነው ብሎ መቀበል ያስቸግራል። ሰፊ ወሰን ያለው የግል ዘርፍና ሲቪል ማህበራት እንደልብ ባልተስፋፉበት ሁኔታ ከፍተኛ የሆነ ቁጥር ያለውን የብዙሀን ተጠቃሚነት ለማረጋገጥ የሚያስችል መንገድ መቀየስ ያስፈልጋታል። በዚህም ምክንያት ኢትዮጵያ ዕድገትን ከልማት ጋር አጣምራ ማስኬድ ሲጠበቅባት ከዕድገቷ ጋር ያልተመጣጠነ የፖለቲካል ኢኮኖሚ ፍልስፍና መከተሏ ኪሳራን ይዞባት መምጣቱ አይቀሬ ነው።

የሊበራል ጋዜጠኝነት ማህበራዊ መሠረት የሆነው በበቂ ሁኔታ የተማረ፣ መረጃ ያለው፣ ከተማና ኢንዱስትሪያዊ፣ ግለሽነት የሚስተዋልበት እና በሣይንስ የተቃኘ ማህበረሰብ በኢትዮጵያ እምብዛም መሰረት ያለው አይደለም። ሊበራል ጆርናሊዝም ባደጉት አገራት ብቻውን ተነጥሎ ዘርፉን ለማሳደግና ለማዳበር ግብና ተልዕኮ ተቀርጾለት የሚሰራበት ሳይሆን ከመሠረቶቹ ጋር ጎን ለጎን የሚያድግ አንድ የኢንዱስትሪ ዘርፍ ነው። በልማት ጋዜጠኝነት ዘውግ ግን ይህ የማህበረሰብ ማህደር ከሊበራል ጆርናሊዝም አንፃር ባነሰ ጊዜ እንዲዳብር፣ እንዲስፋፋ እና እንዲያድግ የሚፈለግ አንድ ፕሮጀክት ይሆናል።

ኢትዮጵያ ዘመናዊ ጋዜጠኝነትን በስራ ላይ ለማዋል አመቺ ማህበራዊና የባህል መሠረቶች በተጨማሪም የማይገኙበት አገር ናት። ጥንታዊ ባህል የነገሰበት፣ ከፍተኛ ቁጥር ባለው አርሶ አደርና አርብቶ አደር የተሞላች፣ እንዲሁም ኢንዱስትሪና ሙያ ወለድ በሆኑ ግብሮች ላይ የተሰማሩ ዜጎች እምብዛም የማይገኙበት መሆኗ ነው። ዘመናዊ ጋዜጠኝነት ግላዊነትንና ትርፋማ አካሄድን ተቀዳሚ ምርጫው ሲያደርግ ኢትዮጵያውያን ግን በወል የመኖርና የቡድን መብትን ለማረጋገጥ የሚጥሩ ማህበረሰቦች ናቸው። ኢትዮጵያ ብዙ ያልተማሩ ዜጎች የሚገኙበት ሀገር ስትሆን፣ ዘመናዊ ጋዜጠኝነት ግን በአብዛኛው የተማሩት ላይ መሠረቶቹን የሚያደርግ ይሆናል። ዘመናዊ ጋዜጠኝነት ድንበር አልባና ተራማጅ የሆነ፣ ኢንዱስትሪያዊ ንድፍን የተከተለ፣ የቋንቋና ብሔር ተዋፅኦን በጥቂቱም ቢሆን የማያረጋግጥ ነው። ኢትዮጵያ ህብረ ብሔራዊ በሆኑ የጎሳና ቋንቋ ወሰኖች የተቀየጠች ምድር ናት። በተጨማሪም የመረጃው ተደራሽነትና የአጠቃቃም አግባብነት የብዙሀኑን የአገሪቱን ገጠራማ ክፍል ያገናዘበ ነው ብሎ መውሰድ ያዳግታል። በዚህም አግባብ የአገሪቱን የጋዜጠኝነት ነፃ ፍላጎት ማራመድ ስንመለከት የመታውን ይምታ፣ ያወደመውን ያውድም፣ ዓይነት አካሄድ እንዳለው መረዳት ይቻላል።

ይህም ማለት ኢትዮጵያ ከአካቴው ዘመናዊ የጋዜጠኝነት ዘዩን

መተግበር አይኖርባትም! ማለት ሳይሆን ተጨባጭ ሁኔታዋን ያገናዘበና እርሷን የሚመስል የጋዜጠኝነትና ሚዲያ ንድፍ ያስፈልጋታል ለማለት ነው። ኢትዮጵያ እራሷን የሚመስል ሶሺያሊስት ባህላዊ እና ዲሞክራሲያዊ ምሥልና ፍኖት የተላበሰ ሚዲያና ጋዜጠኝነት ያስፈልጋታል።

ውስን ሀብታችን ውራጅ እና ራሳቸው ባለቤቶቹ ለጣሉት ዕሴት ሳይሆን ለላቀው ከፍታ መነሳሳት መዋል ይኖርበታል። በሙዚቃ ስም የቁሳቁስ ጩኸት፣ በስፖርት ስም እርግጫ፣ በማነቃቃት ሥም ድባቴ ውስጥ የሚያስገቡን፣ እራሳችንን እንድናውቅ ሳይሆን እንድንረሳ፣... የሚያደርጉን ከመሆን ይልቅ፣ የጋራ ዕሴቶቻችንን እንድናጎለበት የሚያግዙ መሆን ይኖርባቸዋል።

ዘርፉ በእድሜው ለጋነትና በትምህርትም ያልተደገፈ ከመሆኑ ባሻገር በአመዛኙ ከመሪዎች ጋር ተቀጥላ ሚና ሲጫወት በመኖሩ ዘለቄታ የሌለው፣ ነባሩን አዲስ ባለተራ የሚተካው እንጂ የሚማርበት ባለመሆኑ፣ በጎብረተሰቡ ብቻ ሳይሆን በራሳቸው በጋዜጠኞቹም ጭምር ሙያው በክብር የሚታይ ሳይሆን የቸገረው ጊዜ የሚገፋበት ተደርጎ ይቆጠራል። ይህ ብሩህ አዕምሮ ያላቸው ወጣቶች እንዳይቀላቀሉት ጋሬጣ ፈጥሮ የቆየ ሲሆን ተአማኒነት የሌለው፣ ህዝብን የማያንቀሳቅስ፣ ወደ ተሻለ ምዕራፍ መምራት የማይችል ሽባ አድርጎት ቆይቷል። ይህን ገፅታ በመለወጥ አብሪዎችን ለማሳየት ሙያው እንደ ሕዝባዊ አገልግሎት ተይዞ በአገራዊ ልማት ተጋድሎ ላይ ገድል መፈፀም የሚያስችል የተከበረ ሙያ ዘርፍ ተደርጎም ሊቆጠር ይችላል። በጋዜጠኝነት ሙያ ዘርፍ ተሰማርተው መልካም ስማቸውን በደማቅ የታሪክ ቀለም ጽፈው ያለፉ ተምሳሌቶቻችን ለዚህ ጥሩ ማስረጃ ይሆናሉ።

ለአፍሪካ ሕብረትና እድገት ተጠቃሽ ሚና ከተጫወቱ አፍሪካውያን መካከል የቀድሞው የጋና ፕሬዝዳንት የነበሩት ኩዋሜ ኑክሩማ ይጠቀሳሉ። ኑክሩማ፣ የ'Accra Evening News' መስራችና አሳታሚ ነበሩ። ጋዜጣውንም የልማት ጋዜጠኝነት ተልዕኮን

እንዲወጣ መሪ ሚና በመጫወት ቀዳሚ አድርገውታል። በተመሳሳይ ዶ/ር ናንዲ አዙኪዌ (1904-1996) የመጀመሪያው የናይጄሪያ አፍሪካዊ ፕሬዝዳንት ሲሆኑ 'African Morning Post' ጋዜጣ መስራችና አዘጋጅም በመሆን አገልግለዋል።

ጆሞ ኬንያታ (1894-1978) በመራር ትግል ኬንያን ከእንግሊዝ የቅኝ አገዛዝ ቀንበር ያላቀቁ ታላቅ አፍሪካዊ አርበኛ ናቸው። የመጀመሪያው የነፃይቱ ኬንያ ፕሬዝዳንት ከመሆናቸው በተጨማሪ የ'He Who Brings Together' ጋዜጣ መስራችና አሳታሚ ነበሩ። በእርግጥ የፖለቲካ አመራርና የጋዜጠኝነት ሙያ አንዳች ቁርኝት ያላቸው ይሆን? ብለን እንድንጠይቅ የሚያደርገን ሌላም እውነታና ሕያው ተምሳሌት አለ።

ጁሊየስ ኔሬሬ (1922-1999) የአፍሪካ ሶሻሊዝም ፅንሰ-ሃሳብ አፍላቂና አቀንቃኝ የነበሩ ታላቅ መሪ ናቸው። እኚህ ስመጥር የአፍሪካ ሰው የታንዛኒያ ፕሬዝዳንት የነበሩ ሲሆን ለአፍሪካ ህብረት መቋቋም ትልቅ አስተዋፅኦ አበርክተዋል። ከዚህ በተጨማሪም 'Unhurt' የተሰኘው የፓርቲያቸው ጋዜጣ መስራችና አሳታሚ ነበሩ።

አፍሪካን ተሻግረን ተመሳሳይ ተምሳሌት ማግኘትም ከባድ አይደለም። ቤንጃሚን ሃሪሰን (1833-1901) 23ኛው የአሜሪካ ፕሬዝዳንት የነበሩ ሲሆን በስልጣን ዘመናቸው ለአፍሪካ አሜሪካውያን ዜጎች የመምረጥ መብትን ከማጎናፀፋቸው በላይ በጋዜጠኝነት ሙያቸውም ስለነፃነት አቀንቅነዋል። ዌት አይዘንሀወር (1890-1969) በመጀመሪያው የዓለም ጦርነት ላይ የተሳተፉና የህብረቱ ጦር ጠቅላይ አዛዥ በመሆን ያገለገሉ ታላቅ የጦር ሰው የነበሩ ከመሆናቸው በተጨማሪ ከ1953-1961 በነበሩት ጊዜያት 34ኛው የአሜሪካን ፕሬዝዳንት በመሆን ያገለገሉና ጋዜጠኛም በመሆን የሰሩ ታላቅ መሪ ናቸው። ቤኔቶ ሞሶሎኒ (1883-1945) ጋዜጠኛ እና የጣሊያን የብሄራዊ ፋሲስት ፓርቲ መሪ ነበሩ። ከ1922 እስከ 1943 ድረስም የጣሊያን ጠቅላይ ሚኒስቴር በመሆን

አገልግለዋል።

ኒኮሎ ማኪያቪሊ (1469-1527) ጣሊያናዊ ዜግነት ያለው የፖለቲካ ፈላስፋ፣ ገጣሚና ሙዚቀኛ ነው። 'The Prince' በተሰኘ መፅሃፉ ላይ ባስፈራቸው የፖለቲካ ንድፈ ሀሳቦች በዓለማችን ከፍተኛ ተፅእኖ ካሳረፉ ሥራዎች መካከል አንዱ ነው።

ካርል ማርክስ (1818-1883) The Communist Manifesto and Das Kapital፣ በተሰኙ የፖለቲካና የኢኮኖሚ ንድፈ ሀሳብን የያዙ ሥራዎቹ ዓለምን ከአዲስ የፖለቲካና የኢኮኖሚ ቅኝት ጋር ያስተዋወቀ ፈላስፋ፣ የኢኮኖሚ ሊቅ፣ የታሪክ ምሁርና አብዮተኛ ሲሆን የጉልምስና እድሜውን በአመዛኙ በጋዜጠኝነት ያሳለፈ፣ 'New York Tribune'ንን ጨምሮ በአውሮፓና አሜሪካ ተነባቢ ለነበሩ ከስድስት ላላነሱ ታዋቂ ጋዜጦችም ቋሚ አምደኛ ነበር።

ወደ ብርሃን ለመሸጋገር የምናደርገው ጉዞ የሌሎችን ዱካና ፈላግ በመከተል የሚገኝ አይደለም። ራሳችን ጨለማ ውስጥ የጣልነውን መግቢያ ቁልፍ እዚያው ጨለማ ውስጥ በመሆን ለመራመድ የሚያግዙንንና ተፈጥሮ ያደለችንን ብርቅ የሆኑ ፀጋዎች ፈልገን በማግኘት ወደ ሁለንተናዊ እድገትና ልማት በሚያሸጋግር ሂደት እንዲታጀብ ማድረግ ይኖርብናል።

ምስጋናው ግሸን 'እኛ ሻማዎች ነን' በሚል ወደ አማርኛ የመለሰውን ፅሁፍ በማጠናከሪያነት ለመጥቀስ እንሞክራለን። ባንድ ምሽት ሰውየው በባሕር ዳርቻ ባለው የወደብ ከፍታ ቦታ ትንሽ ሻማ ይዞ መውጣት ይጀምራል። በዚህ ጊዜ 'ወዴት ነው እየሄድን ያለነው?' ሲል ሻማው ጥያቄ አቀረበለት።

"እየሄድን ያለነው ከቤቱ ባሻገር ከፍ ብሎ ወደሚታየው ቦታ ነው። በዚህም ለመርከቡ የወደቡን አቅጣጫ ማሳየት እንችላለን" አለው።

"እንደምታየው የእኔ ብርሃን በጣም ውስን ናት። እንዴትስ ከርቀት

ያለ መርከብ በእኔ ብርሃን ተመርቶ ወደቡ ጋር መድረስ ይችላል?” አለ ሻማው።

“ምንም እንኳ ያንተ ብርሃን ትንሽ ብትሆንም የምትችለውን ያህል ማብራትን አታቋርጥም። የቀረውን ነገር ለእኔ ተወው” አለው ሰውየው። በዚህ ንግግራቸው መሀል እያሉ ከከፍታ ቦታው ደረሱና ሰውየው ትልቁን የፋኖስ ብርጭቆ እያሳየው ሻማውን በማስጠጋት ፋኖሱን ለኮሰው። ወዲያውኑም የተለኮሰው ፋኖስ የባሕሩን አካባቢ በብርሃን ጸዳል ሞላው።

እኛ ሻማዎች ነን። ከእኛ የሚጠበቀውም የሻማነታችንን ያክል ማብራት ነው። ቀሬው የሥራችን ስኬት ላይ ፈጣሪ ይታከልበታል። የአንዲት ትንሽ ሻማ መብራት ወይም የክብሪት እሳት ጫካ ሙሉ እሳት እንደምትፈጥር ሁሉ በእያንዳንዳችን ያለች የብርሃን ምሳሌ ስናውቅም ሳናውቅም ለሌሎች ሕይወት መለወጥ ምክንያት ትሆናለችና ብርሃናችንን ሳናሳንሳት እንድትበራ እድል እንስጣት።

ዕድገትም ቅብበሎሽ ነው። እኛ ማድረግ የምንችለውን ሰርተን ለተገቢውና ለሚጠበቅብን ስናስረክበው እሱም በፈንታው ዳር ያደርሰዋል። ሻማዋ ለፋኖሱ እንዳቀበለችው ማለት ነው። ይህ ነው፤ ለዕድገት የድርሻን መወጣት ማለት፤ ሻማነታችንን ማበርከት፤ የሚጠበቅብንን መወጣት።

ሌላ ማሳያ ታሪክ ላክል፤... አንድ አዳኝ ገበሬ ስለ ውሻው ጉብዝና እንዲያደንቅለት የቅርብ ጓደኛውን ይዞት አካባቢያቸው ወደሚገኝ አንድ ባህር ይዞት ሄዶ ነበር፤ አሉ። ገበሬውም ውሻውን ባሰለጠነው መሰረት ዳክዬዎችን እንዲይዝ ያደርገውና ከጓደኛው ጋር ይመለከታሉ። በመጨረሻም ገበሬው ውሻው ያደናቸውን ዳክዬዎች ከውሃው ውስጥ ወደ ዳር ሲያወጣ፤ “አየህ!... የኔ ውሻ ምን ያህል ጎበዝ እንደሆነ?” በማለት እየተኩራራ መናገር ይጀምራል። ጓደኛው ግን ሲመለከት የነበረው ውሻው እንዴት ያለ ጥበብ ይጠቀም እንደነበረ ሳይሆን እንዴት ይሳሳት እንደነበረ ስለሆነ ‘እንደዚህ

አድርጎ መያዝ ሲችል አንድ ዳክዬ አምልጣዋለች፤ እንደዚህም ማድረግ አልነበረበትም...’ እያለ የውሻውን ትንሽ ስህተት አጉልቶ ደግሞ ደጋግሞ በመናገር የውሻውን ጉብዝና ገደል ይከተዋል።... ልክ ወገቡ ድረስ ውሃ እንደተሞላው ብርጭቆ... በውሃ ስለተሞላው የብርጭቆው ክፍል ሳይሆን ስለጎደለው የብርጭቆው ግማሽ አብዝቶ ይናገራል። የዘመናዊ ጋዜጠኝነትም ልክ እንደውሻው ጥቂት ስህተት አጉልቶ እንደሚያወራው ሰው ወይም የተሞላው የብርጭቆውን ክፍል ከመናገር ይልቅ ስለጎደለው አብዝቶ እንደሚያወራው ሰው ነው።

ምዕራፍ ስድስት

ነብይ በሀገሩ አይከበርም፤ ታላቅ መሪም ሁልጊዜ
በህዝቡ አይወደድም፤

በትረ-ሙሴና ጄነራል ፓርክ፡

መግቢያና መውጫው፤ መዋያና ማደሪያው የጨነቃት አንዲት ወፍ
ከሰው አንደበት ተውሳ እንዲህ ተናገረች አሉ፤

እትዬ የት ልደር፤

እካብ ላይ ብሰራ እባቡ መከራ፤

እዛፍ ላይ ብሰራ አሞራው መከራ፤

ምድር ላይ ብሰራ እረኛው መከራ፤

በኃይማኖታዊም ሆነ በማህበራዊ ሣይንስ አስተምህሮት፤ የሰው
ልጆች ሁሉ ቅዱስ ተፈጥሮና ነፍሳዊ ፍላጎት ነጻነት እንጂ ባርነት
አለመሆኑ ተቀባይነት ያለው እሳቤ ነው። ይህም ፈጣሪ የሰው
ልጆችን ከባዶነት ወደ ምሉዕነት፤ ከሟችነት ወደ ህያውነት ማራኪ
ቅርፅን በማላበስ ከአካባቢው ጋር እንዲገናኙ የሚያደርጋቸውን
የስሜት ህዋሳት እንዲሁም ይህን ግንኙነት በምክንያታዊነት ትርጉም
መስጠት የሚያስችላቸው አዕምሮ ባለቤት አድርጎ ፈጥሯቸዋል።
የፍጡሮች ሁሉ ባለቤት የሆነው ፈጣሪ የፈጠራቸውን ፍጥረታት
ለፈጠራቸው ዓላማ የሚያድሩ እንዲሆኑ ለማድረግ እሳቤውንና

መሻቱን በውስጣቸው ከማኖር ይልቅ ጥሩውን ከመጥፎ፤ ጠቃሚውን ከጎጂ፤ እውነቱን ከሀሰት፤ ብርሃኑን ከጨለማ ይለዩበትና ይመርጡበት ዘንድ ነፃ የሆነ ፈቃድንና ምርጫን ማጎናፀፍ መርጧል።

ይህ የራስ ፍላጎትና ፈቃድ ላይ የተመሰረተ ነገሮችን የማግኘት ነፃነት የሰው ልጅ የህይወቱ አስኳል፤ የመኖሩ ምስጢር እንዲሁም መሠረታዊ የፍጥረቱ ክፍል ነውና የሚፈለገውን ነገር ለማግኘት የሌሎችን ይሁንታ የሚናፍቅ ጠባቂ ሳይሆን ተፈጥሮ ያበረከተችለትን የነፃነት አክሊል በራሱ እንዲሁም በጭቁኖች ላይ ለመድፋት ክቡር የሆነውን ህይወቱን ለመሰዋዕትነት እስከማቅረብ የደረሰና የሚደርስ ሆኖ እናገኘዋለን።

ከዚህ የእውነታ መሠረት በመነሳት ሰብዓዊነትን ወደ ትክክለኛ መሠረቱ ለመመለስ የምናደርገው ትግል በጭቆና ሥር ያሉ ሕዝቦች እስካሉ ድረስ ትክክለኛ ጊዜው ዛሬ ነገ ሊባል የማይችል፤ ተከታይና ደጋፊ ደቀ-መዝሙር የማያጣ መሆኑ ይታሰባል። በፖለቲካ፤ በኢኮኖሚና በማህበራዊ ሕይወታችን ውስጥ የጋራ ተጠቃሚነታችንን የሚያረጋግጡ እርምጃዎቻችን ሰፊ ተቀባይነትን የሚያተርፉ ቅዱስ ተግባራት በመሆናቸው በዙሪያችን የሚከለክለው ጋሻ ጃግሬ እልፈ አላፍ ሠራዊት እንዲሆን ይጠበቃል።

ብዙዎች በዚህ እምነት ተጉዘው ሕይወታቸውን አጥተዋል። በታላቅ ተስፋ መቁረጥ ቅስማቸው ተሰብሮ ፈታቸውን አዙረዋል። በርግጥም ነጻነትን ለማረጋገጥ የሚደረገውን ትግል በመገዳደር ደረጃ ፈተና ውስጥ የሚከቱት አካላት ኃይል አሳዳሪዎቹና ገዢዎቹ ብቻ ሳይሆኑ፤ የነፃነት አርበኛ የሆኑት ነፃ አውጪዎች እና ነፃ የሚወጡትም ብዙሀን ጭምር መሆናቸውን ታሪክ ምስክርነቱን ይሰጣል። ጉዞውም ምን ያህል ፈታኝ እንደሆነና ልክ እንደ ወፊቱ ዙሪያ ገባው በፈተናና አጣብቂኝ ስለመከበቡ በአንድ የራቀ መለኮታዊ እና የቅርብ ጊዜ ተምሳሌቶች ማሳያ አድርገን

እንደሚከተለው ማቅረብ ይቻላል።

በክርስትናና እስልምና ሃይማኖቶች ቅዱሳን መፅሃፍት ላይ ጥንቁቅና ተማሪ ለሚሆኑ ተፈላጊውን ትምህርት ለመስጠት ታስቦ የህይወት ታሪኩ የተወሳለትን፤ ፈጣሪ ልዩ መልእክተኛና ነብይ አድርጎ የያዕቁብ ልጆች ወደ ሆኑት ወደ እስራኤላውያን የላከውን፤ የሙሴን ታሪክ ለተነሳንለት ሀሳብ ተምሳሌት አድርገን መመልከት እንችላለን። የሙሴ የመሪነት ታሪክ ውስጥ ጥልቅና ሰፊ የአርነት ትግል፤ ጥበብ የተሞላበት ጉዞ፤ ያለ በቂ ዝግጅትና እሳቤ ለነፃ አውጪነት መሪ ሆኖ መመረጥ የሚፈጥረውን መደናበር... ወዘተ ተንፀባርቀውበት እናገኛለን። ነፃ ወጪው አካል ስለነፃነት ያለው እንጭጭ የሆነና ያልበሰለ ዕውቀት ትዕግስት ከማስጨረስ አልፎ ተስፋ አስቆራጭ መሆኑ፤ ከሥልጣን ተገዳዳሪዎቹ የሚሰነዘሩ ፈተናዎችና ነፃነትን ለመቀዳጀት በሚደረገው ትግል ላይ የሚፈጥረው ውክቢያና እክል፤ እንዲሁም ለተግዳሮቶቹ መፍትሄ ለመስጠት የትግል ስልቶችና አቅጣጫዎችን መቀያየር ከብዙ በጥቂቱ ተጠቃሾች ናቸው።

በጊዜው እሥራኤላውያን በግብፅ ምድር ረዘም ላለ ጊዜ የአገሪቱ የስልጣን እንደራሴዎች በሆኑት ፈርአኖች የግፍ አገዛዝ ሥር ነበሩ። እሥራኤላውያኑ በፈርአኖቹ የሚደርስባቸው ገደብ አልባ የሆነውን ግፍ፤ መከራ እና እንግልት የህይወታቸው ከፋይ የሆነ ዕጣ ፋንታቸው እስኪመስል ድረስ በፀጋ ተቀብለውት ይኖሩ ነበር። ቅጥ ያጣ የባርነት ሥርዓት ውስጥ በመሆን ይደርስባቸው የነበረው መራር እንግልትና መገፋት፤ መዋረድና ዝቅ መደረግ፤ ስቃይና ሰቆቃ፤ መሠረታዊ የሰው ልጅ ፍጥረት ከፋይ የሆነውን በራስ ፈቃድና ነፃነት ያሻውን የማግኘትና የመሆን ፍላጎት እንዲዘነጉትና ራሳቸውን ለመበደልና ለሌሎች መገልገያ የተፈጠሩ አቅመ ቢስ እንደሆኑ እንዲያስቡ ጫና ፈጥሮባቸዋል።

በአትሮኖሱ ላይ የተዘረጋው የህይወት መፅሀፍ እንደሚገልፀው ህይወት ምንጊዜም ተቃራኒ በሆኑ የስሜት ፅንፎች ምህዋር ላይ ሽክርክሪቷን የገነባች መሆኗን ነው። ደስታን ከሀዘን፤ ማግኘትን

ከማጣት፤ ሠላምን ከአመፅ፤ ብልህነትን ከሞኝነት፤ አማኝነትን ከተጠራጣሪነት፤ ወዳጅነትን ከጠላትነት፤ ነፃነትን ከባርነትና አላዋቂነትን ከአዋቂነት ጋር ጣምራ በማድረግ አንዱ ሌላውን... ሌላው ደግሞ ይኸኛውን በውድም ሆነ በግድ አንድም ወደ ላይ ወደ ምጥቀት ወይም ደግሞ ወደ ጥልቁ ውርደት ይዞት የሚነጉድና የሚጋልብ መሆኑ ነው። በመገፋት ጠፍር ተተብትበው፤ በባርነት ቀንበር ታስረው፤ ህይወት ማለት ማጣት እንጂ ማግኘት፤ ማጎብደድ እንጂ ቀና ማለት፤ ማገልገል እንጂ መገልገል፤ ማዳረስ እንጂ መድረስ መሆኑ ትርጉሙ ተዛብቶባቸው ሲኖሩ ህይወት አንዱን መልክን ብቻ እያሳየች በእኩይ አለንጋዋ ስትገርፋቸው የምትኖር ይመስላል። ታዲያ ይህን ጊዜ በእንግልት ብዛት የደከሙ ገላዎች፤ በመዋረድና በመናቅ የተጎዱ ሥነ-ልቦናዎች፤ በጥላቻና በጭካኔ ግፍ የተፈፀመባቸው፤ ሰብዓዊነቶች ማረፊያ ይሆናቸው ምቹ ምኩራብ፤ ማገገሚያ ይሆናቸው ዘንድ እውን የሚሆን ተስፋ እንዲሁም መካሻ እንዲሆናቸው ዋጋው ከፍ ያለ ክብር ማግኘት የሚያስችል ነፃነትን ማለምና ተስፋ ማድረግ ይጀምራሉ።

እሠራኤላውያኑ ይኖሩበት ከነበረው የባርነት ቀጠና ፈጣሪ ወደ ነፃነት ግዛት እንዲያሻግራቸው ግፈኞች በሆኑት ፈርአኖች እንክብካቤ ያደገውን ሙሴ ከመካከላቸው መርጦ ነፃ አውጪና መሪ አድርጎ አስነሳላቸው። ሙሴም ከፈጣሪው ዘንድ እሠራኤላውያኑ እየደረሰባቸው ካለው ግፍና ጭቆና ነፃ በማውጣት ሕዝቡንም ይዞ ወተትና ማር ወደ ሚፈልቅባት የራሳቸው ወደ ሆነቸው የተስፋይቱ ምድር እንዲያመራ ትዕዛዝን ተቀበለ። ለዚህ ታላቅ ገድል እጩ የሆነው ሙሴ ተጨቋኝ ለሆኑት እስራኤላውያን ባዳ ያልሆነ የአብራካቸው ክፋይ የሆነ መልዕክተኛ ነበር። በተመሳሳይ ግፈኞች ለነበሩት ፈርአኖች ሙሴ ማለት የእነርሱ ካልሆነ ግዛት ወይም በጭቆናቸው ሥር ካሉት እሠራኤላውያን ያደገ ሳይሆን ከአንቀልባ ጀምሮ በእነርሱ እንክብካቤና ልዩ ፍቅር ያደገ፤ የአይናቸው ማረፊያ፤ የመካንነታቸው ልዩ ብሥራት ተደርጎ የሚቆጠር ነበር።

ልክ የሌለው መገፋትና መበደል ተደጋጋሚ ዕጣችን ሆኖ ሳለ

በመገፋት ላይ እምቢ ባይ ዘማች አብዮተኛ ውጪ ካለ ባዕድ ሳይሆን ውስጣችን ከሆነ አርበኛ ማግኘት አንዳንዴ በቅርብ የማናስተውለው ጉዳይ ነው። በተመሳሳይ በግፍ የያዝናቸውና ጭቆናችንን በቃ ብለው የምንፈራውን የነፃነት ጥያቄ እንዲነሳና አድማሱን እንዲያስፋ የሚያስችሉ የለውጥ አራማጆች እምብዛም ትኩረት ከነሳነው ጉያችን የሚወጡና ውስጠ ጓዳችንን በሠላሙ ጊዜ ጠንቅቀው የሚያውቁ ናቸው።

ለዘመናት በባርነት ቀንበርና በመብት አፈና ተረግጠው ለቆዩት እሥራኤላውያን መድህን ተደርጎ በፈጣሪ የተመረጠውና የተላከው ሙሴ ለዚህ ታላቅ ኃላፊነት መታጨቱን በይሁንታ ለመቀበል በከፍተኛ የስሜት መናወጥ ውስጥ ማለፍ ግድ ሆኖበት ነበር። በሰዎች ስብስብ ዙሪያ ሃሳቡን በሚገባ ለማስተላለፍ አይናፋርና ኮልታፋ የሆነን ግለሰብ ታላቅ ባለግርማና ተፈሪ ወደሆነ የብዙኃን ንጉሥ ማሸጋገር ከባድ ይመስላል፤ “ሕዝብን ከፍጡር ባርነት ወደ ፈጣሪ ባርነት እንዳሻግርና ወደ ተስፋይቱ ምድር እንድመራቸው ፈጣሪ ልኮኛልና ልቀቅ! ፈጣሪህ እኔንም አንተንም ያስገኘ ህያው የዓለማት ጌታ መሆኑን አበስርህለሁ!” ብሎ የአምላክን ጥሪ እንዲያስተጋባ ትዕዛዝ መቀበልም እጅግ ፈታኝ ነበር። ይህም ሊታሰብ የማይችል መደናገጥን፤ ፍርሃትን፤ በራስ ያለመተማመን ስሜትን በውስጡ የፈጠረ ሲሆን ‘እኔ ማን ስለሆንኩ ነው ለዚህ ታላቅ ተልዕኮ ዕጩ የምሆነው የሚል ጥያቄን እንዲያነሳ አድርጎታል።

ለዚህ ታላቅ ገድል መታጨቱን ከፈጣሪው በቀረቡ ልዩ ልዩ ተአምራት እንዲያረጋግጥ እና በውስጡም ምንም ዓይነት ፍርሃት ሊሰማው እንደማይገባ ከተደረገ በኋላ ግን ዕቅድና ትልሙን ያጋራውና ይቀበለው ዘንድ ወንድሙ አሮን አጋሩ እንዲሆን ተደረገለት። ይህም ከፊቱ ለሚጠብቀው ብርቱ ትግል ከፍተኛ ብርታትና የራስ መተማመን አስገኝቶለታል።

አፈናና ግፍን ከነአካቴው ድባቅ በመምታት የሚፈለግ ድልና ነፃነትን

ለመቀዳጀት ወደሚያነሳሳ ትግል ለመግባት ጊዜው በውል የሚታወቅ አለመሆኑን ልብ ይላል። ብሶትና ምሬት እርግዝናቸውን ጨርሰው ነፃነትን ለመውለድ የተወሰነ የጊዜ ገደብ፣ የተመረጠና ብቁ ሆኖ የሚጠባበቅ አዋላጅን አናገኝም። ማን የገፈት ቀማሽ፣ ማን ደግሞ ነፃ አውጪ እንደሆነ የሚያሳየን ክፍፍል የለም። በባርነት ሥር ካሉት መካከል ዘመኑን በሙሉ ለነፃ አውጪነት ዝግጁ መሆኑን ያልተረዳ፣ ትግልን ወደ ስኬት ለማድረስ በቂ ችሎታና ክህሎት እንዳለው የማይታሰብ ምስኪን የኋላ ኋላ የነፃነትን ችቦ ለኳሽ፣ የድልን ጮራ ፈንጣቂ፣ የተድላና ምቹት አብሳሪ ሆኖ እናገኘዋለን። ባለፉት የአገራችን ታሪኮች ብሶት የወለደውን ነፃነት ፈታውራሪ በመሆን ያስገኙትን በምን አይነት የህይወት እርከን እንዳለፉ ማስታወስ ብቻ በቂ ነው። በዚህ ጊዜም ብቁ አለመሆንን በመረዳት የሚፈጠር ውስጣዊ የስሜት መረበሽ ተፈጥሯዊ መሆኑንና ነገር ግን ይህን ስሜት በመቆጣጠር የተሰጠ ኃላፊነት በአግባቡ ለመወጣት ራሥን ማብቃት እንዲሁም በትግል ጉዞ ምርኩዝ የሚሆን አጋርን ከጎን ማሰለፍ አዋጭ መሆኑን መገንዘብ አስፈላጊ ይሆናል።

ሙሴና አጋር ተደርጎ የተላከለት ወንድሙ አሮን ያነገቡትን ታላቅ የትግል ጥያቄ ወደ ፈርአኑ ይዘው ሲቀርቡ ለጥያቄያቸው የተሰጣቸው ምላሽ አዎንታዊ አልነበረም። ፈርአኑም ሙሴን በእንክብካቤውና በጥበቃው ስር ሆኖ በምቹት እንዲያድግ እንዳደረገው፣ ይቅር የማይባሉና የማይታለፉ ግድፈቶቹን በይቅርታ እንዲታለፍ ማድረጉን ለእነዚህና መሰል ውለታዎች አመስጋኝና ተገዢ እንጂ ተገዳዳሪ መሆን እንደማይገባው ከንቱ ውትወታና ስላቅ ያቀርብ ጀመር። በተቃራኒው በሙሴ በኩል ያለውን የማይዛነፍ የነፃነት ጥያቄ አቋምንና ይህን ጥያቄውን ዳር ለማድረስ ያለውን ቆራጥነት ፈርአኑ በተመለከተ ጊዜ ቀጣይ እርምጃው ምን ሊሆን እንደሚችል ማስጠንቀቅ ጀመረ። ይህም የለውጥን ሀሳብ ይዘው በተነሱት ላይ ብርቱ የሆነ የቅጣት በትሩን ሊያሳርፍ እንደሚችል ዛቻና ማስፈራሪያ በመስጠት እንዲሁም ማዋከብን በመምረጥ ለስደት እስኪዳረጉ ድረስ የተለያዩ ስልቶችን ይተገብር ጀመር።

ግፈኞችና ጨቋኖች ከእኩይ እሳቤዎቻቸውና ድርጊቶቻቸው ይቆጠቡና በተቃራኒው የሚፈለግን ለውጥ ያስገኙ ዘንድ ጥያቄ ሲቀርብላቸው ተቀዳሚ ምላሻቸው ከይሁንታ ይልቅ እምቢታ፣ ከመረዳት ይልቅ ድንፋታ መሆኑ እርግጥ ነው። ለእምቢታቸውም ማጠናከሪያ የለውጥ አቀንቃኞቹን በስላቅ፣ በፌዝ እና በተለያዩ ውለታዎች በመሸበብ አድር ባይ እንዲሆኑ ከማድረግ ጀምሮ በዚህ የማይመለሱ ከሆነ ግን ወዳልተፈለገ እርምጃና ቅጣት እንዲያመሩ እንደሚገፋፏቸው ማስፈራራትን ምርጫቸው ያደርጋሉ። ነገር ግን ለዚህ ሁሉ ማዋከብና ከያዙት የትግል ዓላማ እንዲሸሹ ለሚደርሱት ውርጅብኞች የአላማ ፅናትን፣ የጠነከረ የእምነት ቋጠሮን በልቦና ማሳደር ይገባል።

ሙሴ በፈርአኑ ላይ ይዞት ለተነሳውን የነፃነት ጥያቄና የትግል አቅጣጫ አሉታዊ ምላሽ የሰጠው ፈርአኑ ብቻ አልነበረም። ከባርነት ቀንበር የማላቀቅ አጀንዳ ያነሳላቸው ሕዝቦች ጭምር ተስፋ አስቆራጭ የሆነ ፊት አሳይተውታል፤ ጥርጣሬና አድር ባይነት ከገዛ ወገኑ ተቀብሏል፤ የኔ የሚላቸው እሥራኤላውያን በፍራቻ የተሸበቡ ሆነው ለትግሉ ሙሉ ይሁንታቸውን ነፍገውታል። እስራኤላውያኑ ሙሴ ለቆመለት ዓላማ ጀርባቸውን እንዲሰጡ፣ ፈርአኑ ጌታቸው እንደሆነና ማንኛውንም ዓይነት ፍላጎታቸውን ሊያሟላ የሚችል መሆኑን፣ በተቃራኒው ሙሴ አጃቢ ደንገጡሮችም ሆኑ የወርቅ ከታብ የሌለው ተራ ደህ እንደሆነ በአሳሳች ፕሮፓጋንዳ ያጠምቃቸው ነበር። እሥራኤላውያኑም ለረዥም ዘመናት የተጨቆኑ ሕዝቦች መሆናቸው፣ ራዕይና ተስፋ የሚሉት ቃሎች ከቃል የዘለለ ትርጉም ለነርሱ አለማያዛቸው፤ በገሀዱ ዓለም ብዥታ ለመታወር ፍርዳቸው የላላ መሆኑ፤ ክብርና ዝና፣ ሀብትና ምቹት መገለጫው የሆነ እንዲገዛቸው በመሻት ለሙሴ ጥሪ ጀሮ ሳይሰጡ ለፈርአኑ ያደሩ ሆኑ።

ተፈጥሯዊ ክፍል የሆነውን የሚፈለግን ነገር በራስ ፈቃድና ነፃነት የማግኘትና የመጠቀም ፍላጎትን ዕውን ለማድረግ በከተቶችና ድሪቶዎች የተጀበነን ነፃነት ፈልቅቆ ለማውጣት የሚገጥሙ

መሰናከሎችን መረዳት ግድ ይላል። ይህ መሰናከል ደግሞ ድራቅውና ኮተቱ አፍኖ በያዛቸው ሕዝቦች ዘንድ የሚፈጠር ሲሆን የያዙትን ጥያቄ እንዲመረምሩና 'ለማን ብዬ ነው?' በሚል ስሜት ወደ ኋላ እንዲያፈገፍጉ የሚያደርግ ነው። ንቃትም ብቃትም የሌለውን ሕዝብ ይዞ ወደ ተስፋ ማሻገር የሚፈልገውን ታላቅ የሥነ-ልቦና ዝግጅት ቀድሞ በማጠናቀቅ ከጭቁኖች የሚገጥም ተቃርኖ ልብን ስፋ አድርጎ መቀበል ያሻል።

ሙሴ ለፈርአን ያቀረበውን የነፃነት ጥያቄ ተቀባይነት እንዲያገኝ ማሳመኛ የሚሆኑ የተለያዩ ተዓምራትን በጌታው ፈቃድ ለማቅረብ ተገዶ ነበር። ተዓምር መፍጠሪያ በትሩ በግብጽ ምድር አንቱ የተባሉ ደጋሚዎችን ድግምት መና ማድረጓ፤ ታላቅ ረሀብን ወደ ምድረ ግብፅ መጥራቷ፤ ምርትን የሚያወድም የአንበጣ መንጋ ማዝነብ መቻሏ፤ በሽታን በአገሬው ሰው ላይ አብዝታለች። መኖሪያ መንደራቸው በእንቁራሪዮች ተወርሯል፤ የናይል ወንዝም ሊጠጡት ሲቀርቡ ወደ ደምነት ተቀይሯል... በዚያው በሙሴ በትር አማካኝነት። ፈርአኑና ጭፍሮቹም በእነዚህ ሁሉ ተዓምራት በመደናገጥና መፍትሄን ማስገኘት የማይችሉ አቅመ ቢስ መሆናቸውን በመረዳት በተደጋጋሚ ሙሴን ለፈጣሪው ምልጃ በመላክ ከደረሰባቸው መቅሰፍት ቤዛ እንዲሆናቸው ተማፅኖን ሲያቀርቡ ተስተውለዋል። ከመቅሰፍቶቹም በዳኑ ቅፅበት ዳግም ወደ ነበሩበት የትዕቢትና ኩራት ስሜት በመመለስ የሚሰሩትን ግፍና በደል እንዲገፉበት ሆኗል። በመጨረሻም ሙሴ ሕዝቦቹን በመያዝ ወደ ተስፋይቱ ምድር ለማሻገር ከፈጣሪው በተቀበለው ትዕዛዝ መሰረት ወደ ተስፋይቱ ምድር ጉዞ ጀመረ። ይህን ያወቀው ፈርአንም በከፍተኛ የእብሪትና ንዴት ስሜት ውስጥ በመሆን ጭፍሮቹን ይዞ ይከተላቸው ጀመር።

ከእሥራኤላውያኑ መካከል ከኋላቸው ፈርአኑና ጭፍሮቹ ጥቃት ሊያደርሱባቸው እየተከተሏቸው መሆኑን፤ ከፊታቸው ደግሞ የሚያጋጥማቸውን ጋሬጣ (የቀይ ባህር) በተረዱ ጊዜ ሞት አይቀሬ ዕጣቸው እንደሆነ በመለፈፍ የሽብርና ሥጋት ዲስኩራቸውን

መንዛት ጀመሩ። ሙሴም የሕዝቦቹን ጭንቀትና ፍርሃት በመረዳት ፈጣሪያቸው መፍትሄ እንደሚያስገኝና ሽብርና ሥጋት ሊያድርባቸው እንደማይገባ ሊያፅናናቸው ቢሞክርም ተስፋ የመቁረጥ ስሜት ውስጥ የገቡት ሕዝቦቹ ወደ ኋላ ወደ ግብፅ ምድር ተመልሰው ዳግም በባርነት መኖርን እንደሚመርጡ ይናገሩ ጀመር። በመጨረሻም ሙሴ ከፈጣሪው በተቀበለው ትዕዛዝ መሠረት ባህሩን በበትሩ ከፍሎ ሕዝቦቹን ሲያሻግር በተቃራኒው ሊያጠፋቸውና የቅጣት ኃይሉን ሊያሳርፍባቸው ከኋላ ይከተላቸው የነበረው ፈርአን ከመላ ጭፍሮቹ ጋር በተከፈለው ባህር ውስጥ ሰጥሞ ቀርቷል፤ የአጉል ኩራትና ትዕቢት ውጤት ምን እንደሆነ ከፈርአን መማር ይቻላል።

ወደ ድል በር ለመግባት በሚደረገው የዋዜማ ትግል በታጋዮች ላይ የሚስተዋል ራሥን መስዋዕት የማድረግ ፍርሀት፤ የማፈግፈግ ስሜት፤ የተቃራኒ ኃይል ግዝፈት የሚፈጥረው ሽብርና ድንጋጤ የማይታለፍ የቀን ጨለማ እንደሆነ መታሰብ አይኖርበትም። በአንፃሩ ባልጠበቅነው ጫፍ የድል ችቦ እንደሚለኩስና ከእነዚህ ጨለማ ከሚመስሉና በትግል ላይ ቀዝቃዛ ስሜት ከሚፈጥሩ አጋጣሚዎች ጀርባ ፍንጣቂ ብርሀንና አሸናፊ ወደ መሆን እልፍኝ የሚወስዱ የድል ፋናዎች መኖራቸውን መረዳት ያሻል። የትግሉ መሪና አቀጣጣይ በመሆንም ጊዜ በተከታዮች ላይ የሚስተዋሉ መሰል ስሜቶችን ጠንቅቀው የሚረዱና የተፈጠረባቸውን የስሜት መበረዝ በማረጋጋትና በማቀዝቀዝ ዳግም ወደ ትግሉ እንቅስቃሴ ትኩረት እንዲያደርጉ ማድረግ ያሻል።

ሙሴ እሥራኤላውያንን በፈጣሪው እርዳታ የቀይ ባህርን በሠላም ማሻገር ከቻለ በኋላ ወደ ተስፋይቱ ምድር የሚያደርገው ጉዞ በከባድ ፈተና የታጀበ ነበር። ከእሥራኤላውያኑ የሚሰነዘሩ ጥያቄዎች ከጊዜ ወደ ጊዜ እየበዙ እንጂ እየቀነሱለት አልመጡም። ከምግብና መጠለያ ጥያቄ ባሻገር፤ ሙሴ እሱን መርጦ ከሸመው አምላክ በሚፃረር አኳኋን እሥራኤላውያኑ ጣዖታትን የማምለክ ፍላጎታቸውን እንዲያሟላላቸው መጠየቅ ጀመሩ። ሙሴም

የሕዝቦቹን ገራገርና ሞኝነት በመረዳት በጉዞ ወቅት የትግል መሪ መሆኑን የሚያስመሰክሩ ታላላቅ ተዓምራትን በፈጣሪው እርዳታ ማድረግ ችለዋል። አዳዲስ አደረጃጀትና ሥርዓት አስተዋውቋል፤ ተዓምራትን ማድረጉም ቀጥሏል።

“ልጆቻችንንም ሆነ ከብቶቻችንን ስለምን በምድረ በዳ ላይ እንዲያልቁ ታደርጋለህ?” በማለት ዳግም ትተውት የመጡት ሽንኩርት፣ ባቄላ እና ምስር ለምግብነት ይቀርብላቸው ዘንድ ከመጠየቅ አልተመለሱም። ታዲያ የሙሴ ጥንካሬ የተረጋገጠው በእነዚህ ሁሉ ጥያቄዎችና ውትወታዎች ሳይሸበር የተሰጠውን ተልዕኮ ከዳር አድርጓል። ምንም እንኳን እሱ የተስፋይቱን ምድር በእግሩ መርገጥ ባይችልም ከፍተኛ ትግል በማካሄድ ሕዝቡን ከባርነት ወደ ነፃነት ለማሸጋገር ችሏል።

ጭቁኖች በጨቋኞቻቸው ነፃነትን በተመለከተ የሚሰጣቸውና እንዲያውቁት የሚደረገው የተዛባ እሳቤ በቀላሉ ከውስጥ ተፍቆ የሚወጣ አይደለም። ይህም በፍርሃት የተከበቡ እንዲሆኑ በማድረግ ተስፋንና ነፃነትን ያለምንም ክፍያ ለማግኘት የሚረወጡ እንዲሆኑ ያደርጋል። ድልን የሚናፍቅና ስለ ስኬት የሚከፈለውን መስዋዕት ለመክፈል ዝግጁ የሚሆነው ትውልድ በውስጡ ሽንፈት የሚቆጫው፣ መታገልና ማሸነፍ ምኞቱ የሚሆን ነው። የትግል መሪ መሆንም ይህን መረዳትና ተከታዮችን አስተባብሮ የሚናፈቅ ድልን ለማስገኘት የአመራር ስልቶችን መጠቀም የሚፈልግ ይሆናል።

ወደ ነፃነት፣ ወደ ልማት የሚደረግ ጉዞና መድረኩ ሁሉም በእነዚህ የሁለት ፅንፍ ፈተናዎች የታጀበ ነው። ይህም ሆኖ ግን መሪነት ትልቅ ኃላፊነት ነውና እንቅፋቱን በፅናት መሻገር ያስፈልጋል። መርቶ የማያውቅ መምራትን የሚቀበልበት፣ ንግግር አለማወቅና መኮላተፍ ሠብብ የማይሆኑበት ይልቁንም አማራጮችን ሁሉ ተጠቅሞ የተሻለውን ነገ የማረጋገጥ ጉዳይ መሆኑን መገንዘብ ያሻል።

ደቡብ ኮርያ ከ1960 ዎቹ በፊት እረፍት በሌለው የጦርነት ቀጠና ስትታመስ እንደነበረ የታሪክ መረጃዎች ይጠቁማሉ። ነገር ግን ኮሪያ በአሁኑ ጊዜ ፈጣን የሆነ የኢኮኖሚ እድገት በማስመዝገብ ከጃፓን፣ ቻይና፣ አሜሪካ እና ከመሳሰሉት የዓለም ምርጥ አስር አገራት ጋር የምተሰለፍ እንደሆነች ይነገርላታል። የዛሬይቱ ኮርያ ለመላው ታዳጊ ሀገራት በተለይም ደግሞ በዕድገት ጎዳና ወጣ - ገባ ለሚሉ ሀገራት ሞዴል ልትሆን እንደምትችልና ታዳጊ ሀገራትም ኮርያ የረገጠችውን ድንጋይ ረግጠው ማለፍ እንዳለባቸው የአሜሪካው ፕሬዝዳንት የሆኑት ባራክ ሁሴን አባማ በኬንያ በ2009 በነበራቸው ድህነትን የማስቆም ስትራቴጂ መድረክ ላይ ሲናገሩ ተደምጠዋል።

የኮርያ ሕዝብ ከሳር የተሰራ ጫማ ከመጫማት እስከ የዕለት ጉርሱን እስከ ማጣት ድረስ ለበርካታ ዓመታት ሲሰቃይ የኖረ ሕዝብ ነበር። ያ ሕዝብ ከተጫነው ድህነት የተነሳ የራስ ፀጉሩን እስከ መሸጥ ድርሶ እንደነበርም ታሪክ ያስረዳል። በመላው እስያ መሠረታዊ የሆነውን ሩዝ ለዜጎቿ በበቂ ሁኔታ መመገብ የተሳናትም ሀገር ነበረች። ... በግማሽ ምዕተ-ዓመት ዕድሜ ውስጥ ግን ያን የድህነት ነቀርሳ ከኮሪያ ከስሩ ነቅሎ በመጣል ለኮሪያ ስኬት መሠረቱን የጣሉት፣ ከስኬቱ ጀርባ የነበሩት ቁልፍ ሰው ማን ነበሩ? ብለን የጠየቅን እንደሆነ በዴሞክራሲያዊ መሪነታቸው ብዙም የማይወደሱት ፕሬዝዳንት ፓርክ ቺንግ ሂ ጎልተው ብቅ ይላሉ።

ሜጀር ጄኔራል ፓርክ ከውትድርና ወደ ፕሬዝዳንትነት የመጡት በከፋ ጭቆናውና በሙስና የተዘፈቀውን የራሂ መንግሥት በመፈንቅለ መንግሥት በማስወገድ ነበር። ጄኔራሉ በአገራቸው መረጋጋትን ለማስፈን የፖለቲካ፣ የኢኮኖሚ እና የማህበራዊ ኃይላትን ጠቅልለው በሥራቸው ከማድረጋቸውም በላይ፣ እንደእርሳቸው መረዳት ከሆነ፣ ስኬታማ የሚባለው የዴሞክራሲ ፍኖት የነፃነት ትግሎችን፣ የመናገርና የፕሬስ ነፃነትን የሚገድብ፣ የራሱ ወሰን ያለው ዴሞክራሲ ነው፣ ብለው የሚያምኑ የጦር ሰውም ነበሩ። እናም ከእርሳቸው በፊት በሩቅ ምስራቅ ታሪክ በጃፓን ከተደረገው የዕድገት አማራጭ ውጭ ተሞክሮ የሌለውን የኢኮኖሚ

ሥርዓትና የዕድገት መንገድ በመቀየስ የኮሪያን ህዳሴ ማብሰር ችለዋል።

ፕሬዝዳንቱ የኮንፌሺየስ እምነት ተከታይ የሆነው ሕዝባቸው የዕድገት ዕሳቤ ላይ ተፅእኖ ማሳደፍን ሲረዱ ወደ አዲስ አቅጣጫ የሚያስኬድ የሥልጣኔ አቅጣጫ በመከተል አንቀሳቅሰዋል። ጄነራሉ በህይወት ዘመናቸው ከ30 በላይ በሆኑ መስኮች ላይ ማለትም በግብርናና ደን ልማት፣ በኢኮኖሚና ኢንዱስትሪ፣ በሳይንስና ቴክኖሎጂ፣ በትምህርትና ጤና፣ በህብረት ሥራ ዘመቻ እና በሌሎችም ላይ በርካታ ስኬቶችን አስመዝግበዋል። ከእነዚህ ስኬቶች መካከል የፕሬዝዳንቱን ትኩረት በይበልጥ ገዝቶ የነበረው የሕብረት ሥራ ዘመቻ እንደነበረ መረጃዎች ያሳያሉ።

በ1970 በፕሬዝዳንት ፓርክ የተጀመረው የሕብረት ሥራ ዘመቻ ወይም የቀጠና እንቅስቃሴ ለዓመታት ዘልቆ በገጠርና በከተማ ሲደረግ ኖሯል። በዚህ እንቅስቃሴ ውስጥ ጎልቶ የሚታየው የአገር ፍቅር፣ የህብረት ወይም አብሮነት ወኔ፣ ጠንካራ የሆነ የሥራ ሥነ ምግባር፣ እችላለሁ! የሚል መንፈስ ብቻ ሲሆን፣ ማነኛውም ግለሰብ ዘር፣ ሀይማኖት፣ ቋንቋና ብሔር ሳይለይ ለአንድ ዓላማ፣ ለአንድ አገር በመስራት አገራዊ ፍቅሩን መግለፅ የሚችልበት መንገድ ነው። በሳይንስና ቴክኖሎጂ መስክ እንዲሁም በትምህርት ፖሊሲ ረገድ ከዚያ በፊት የነበረውን ዕሳቤና የምዕራባውያን ፖሊሲን ወደ ጎን በመተው ጄነራሉ ምንም እንኳን እንደ ሙሴ ሁሉ የዛሬዋን ኮሪያ ለማየት ባይታደሉም፣ ሀገራቸውንና ህዝባቸውን ድህነትና ኋላ ቀርነት ከፈጠሩት ባርነት እንደ ገና ዳቦ ከላይም ከታችም እሳት እየነደደባቸው ታግለው ለልማትና ነፃነት አብቅተውታል።

በጄኔራል ፓርክ መሪነት የኮሪያ የትናንት ታሪክ በዛሬ ተለውጦ በአሁኑ ጊዜ የአንድ ኮሪያዊ ግለሰብ ዓመታዊ ገቢ ከ25,000 የአሜሪካን ዶላር በላይ ሲሆን፣ የአገሪቱ ጠቅላላ የአገር ውስጥ ምርት ወደ 1.151 ትሪሊዮን የአሜሪካን ዶላር እንደሚገመት መረጃዎች ያመለክታሉ። ከሁሉ በፊት ፓርክ ከሌሎች አገራት

መንግስታት ለየት የሚያደርጋቸው በሳይንስና ቴክኖሎጂ ላይ ያላቸውን ከፍተኛ የሆነ ፍቅር ከዳር ለማድረስ የተጠቀሙት ጥበባዊ አካሄድ ነበር። ይኸውም ጄነራል ፓርክ ፖለቲካ እንደ ማንኛውም አገር ለኮሪያም ኢኮኖሚያዊ ግንባታ እንደሚያስፈልጋቸው በሚገባ የሚያቁ ናቸው። ነገር ግን ምን ዓይነት ፖለቲካ መከተል እንዳለባቸው የወሰኑት ፍፁም ቅንነት በተሞላበት መንገድ ነበር።

ፓርክ ይከተሉት የነበረው ፖለቲካዊ ሥርዓት ምሁራዊ ቢሮክራሲ ሲሆን አመራርነትን ከብቃት ጋር በማስተሳስር፣ ከመተዛዘልና የመሃይም ሹመት ርዕዮተ ዓለም የወጡ ምሁራዊ መንግሥት ማስፈን የሚፈልጉ መሪ ነበሩ።

ይህን መሰሉን ምሁራዊ መንግሥትና ሹመት በአብዛኛዎቹ የአፍሪካ መንግሥታት ዘንድ ለማስፈን ማሰቡ ብዙም የማይዋጥ ሀቅ ነው። የአፍሪካ አገራት መሪዎች፣ ያልተማረ ማህበረሰብ ገዥና አስተዳዳሪ እንዲሆን የመፈለጋቸው እውነት ጥያቄ የማያስነሳ ሀቅ ነው። የዚህ ምክንያቱ እንደየሰው አመለካከት ልዩነት ያለው ቢሆንም፣ እንደ ብዙሃኑ ዕሳቤ፣ መሪዎቹ ያልተማረው ሁሉን አሜን ብሎ ይቀበላል ብለው ከማሰባቸው የመነጮ ነው። በአፍሪካ፣ በመሪነት ቦታ ላይ የሚገኙት ሰዎች የትምህርት ደረጃቸው እጅግ ዝቅ ያለ መሆኑና በተቃራኒው ሥርዓቱ ገፍቷቸው ከአገር ውጭ የሚኖሩ ዜጎችና በየማረሚያ ቤቱ ዘብጥያ ወርደው የሚገኙ ምሁራን ቁጥር ከፍተኛ መሆኑ ማሳያ መሆን ይችላሉ። በዚሁ መነፅር የያኔዋን ደቡብ ኮሪያ ስንመለከት በወቅቱ አገሪቱን ሲመራ የነበረው ጄነራል ፓርክ ያደረገው ጥረት ቢኖር፣ ትውልደ ኮሪያዊ ምሁራንን ከያሉበት በመሰብሰብ ለፖለቲካው ታማኝ የሆኑ ሹመኞች ማድረግ ነበር።

እዚህ ጋር ቆም ብለን ማሰብ ያለብን ጉዳይ ሁሉም ህዝብ ለአገሩ በቅንነት የመስራት ፍላጎት እንዳለው ነው። መንግሥትና ህዝብ ደግሞ በአንድ ቤት ውስጥ የሚኖር ቤተሰብ ነው። ነገር ግን፣ የሚረዳውን በማይረዳው አመለካከት ሥር ለመጣል የሚደረገው እንቅስቃሴ ምሁራንን የሚያስከፋና የሚያስከርፍ ከመሆኑ ባሻገር

የማያስብ አገር እንዲፈጠር፤ ድህነትና ብጥብጥ ነግሶ እንዲወጣ ከሚያደርጉ ምክንያቶች አንዱና ዋነኛው ነው።

ፓርክ ተሳክቶላቸው ብዙ ታላላቅ ነገሮቻቸው ጎልተው የሚታዩላቸው መሪ ሆኑ እንጂ፤ ከፍተኛ እንግልት ደርሶባቸዋል። ጄኔራሉ 7 የግድያ ሙከራ ተካሂዶባቸው ከሞት ተርፈዋል። በጠላት ጥቃት ሚስታቸውን አጥተዋል። በኋላም በቅርብ ሰዎቻቸው፤ ማለትም በደህንነት ሚኒስትሩ ለስብሰባ ተጠርተው ነው በዚያው የሚኒስቴር መሥሪያ ቤት ውስጥ በጥይት ተደብደበው የተገደሉት።

አብዛኛዎቹ የአፍሪካ አገራት ኢትዮጵያን ጨምሮ ድህነት፤ የመልካም አስተዳደር ዕጦት፤ የዕውቀት ችግር፤ ኋላቀር ባህላዊ ተፅዕኖና የሠላም ማጣት ተደማምረው የሕዝቦች ሁለንተናዊ ዕድገትን ፈተና ውስጥ ጥለውታል። ከዚህ ፈተና ለመውጣት የሚያስችል መሠረት የሌላቸው መሆኑ ደግሞ ችግሮቻቸውን ከባድና ውስብስብ፤ ተስፋቸውንም የጨለመ አድርጎባቸዋል። አዳጊ አገሮች በብዙ ነገሮች የሚመሳሰሉ ሲሆን በድህነት ውስጥ መገኘታቸው፤ ህዝቦቻቸውም የትምህርት፤ የጤና እና ሌሎች ማህበራዊ አገልግሎቶች በተሟላ መልኩ ተጠቃሚ መሆን አለመቻላቸው በዋናነት ይጠቀሳሉ። ኢኮኖሚያቸውን የመሰረቱት በግብርና ላይ መሆኑና ዕድገቱም ኋላቀር በመሆኑ ራሳቸውን እንኳን ለመመገብ አልበቃቸውም፤ በርካታ የተፈጥሮ ሀብት ቢኖራቸውም አልምተው ለመጠቀም የኢኮኖሚና የዕውቀት አቅማቸው ውስንነት አልፈቀደላቸውም። በዚህ የፅልመት ጥላ ውስጥም ለዘመናት ኖረዋል።

በመሆኑም ከዚህ አዙሪት ፈጥነውና ጠንክረው መውጣት ካልቻሉ የነገው ዕጣ ፈንታቸው የባሰ ድህነት ብቻ ሳይሆን እንደ ማህበረሰብ መጥፋትም ሊሆን እንደሚችል መረዳት ግድ ነው። በተለመደው 'ከሆነ ይሆናል፤ ካልሆነም ይቀራል' ከሚል የዕድገት እርምጃና አማራጭ በተቃራኒ ልማትን ማረጋገጥ የህልውና ጉዳይ መሆኑን በቃልም በተግባርም የሚታይበት አዲስ ሥር ነቀል የለውጥ

አስተሳሰብ በመፍጠር ተግባራዊ ማድረግ ይኖርባቸዋል። ይህም ደግሞ የዲሞክራሲያዊ ሥርዓት ተግባራዊነትን ጨምሮ ሁሉንም አቅም መጠቀም ፍልሚያው በሚካሄድበት ዓውደ ውጊያ ማስማራት ይጠይቃል። ለራሥና ቤተሰብ ብቻ እያሰቡ፤ አገርና ህዝብን ለተደላደለ ኢኮኖሚ ማብቃት አይቻልም።

በግራና በቀኝ፤ በታችና በላይ ጉዟችንን የሚፈትን እውነታ መኖሩ በተረጋገጠበት ሂደት ውስጥ ከተጫነን የሥጋና መንፈስ ባርነት ተላቀን ድህነትን ታሪክ የማድረግ ጉዟችንን ለማሳካት በስሜትና በደመነፍስ ሳይሆን በርጋታ፤ ስረ ነገርና ስረ መሰረትን ጨብጠን ህግን ለዓላማ ሰብሮ፤ ሃሜትን በሚያስቀር ግልፅነት ተግባብቶ እንደሎጥ ሚስት በእንቅልፍ ልቦና ወደዚያ ተመልክተን ወደኋላ መመለስ ዕጣ ፈንታ፤ ዕድል ተርታ እንዳይነጥቀን እንደታማኙ እንሰሳ ወደትፋታችን ላለመመለስ በመልካም አራሚ መሪዎች ስብስብ ይህቺን ጥቁር ባሕር አቋርጠን የምታጓጓ ጥቁር ምድር ለመፍጠር ከላይ እስከታች እጅ ለእጅ ተያይዘን ዕድገታችን ሰውነታችንን መሠረት አድርጎ እንዲመጣ፤ የብዙዎችንን ተጠቃሚነት እንዲያረጋግጥ ሆኖ መቃኘት ያለበት ብቻ ሳይሆን እንደመንግሥት ሁሉ ምሁራንም በታላቅ ሆደ ሠፊነት መሥራት ይጠበቅባቸዋል።

ክፍል አራት

«ወዴት እንደምትጓዝ የማታውቅ ከሆነ ማንኛውም መንገድ ወደ ግብህ ይመራሃል።»

ጆርጅ ሃሪስ

ልጓዝ ስትል እኮ.....

መድረሻውን መትለም

ያ'ሳቢ ጸጋ ነው፤

ከደመ ነፍሳውያን እንለይበት ዘንድ

ተፈጥሮ ያለበሰን

ከላይ የተቸርነው።

ከመጓዝህ በፊት

ግብህን ማስመርያ

ነፍስ ተሰ'ቶሀል፤

ምክንያቱም.....

ውዴ አንተን ጎርፍ ያይደል

ሰው አርጎ ፈጥሮሃል።

ይሄ ካልሆነ ግን.....

መድረሻውን ማያውቅ

ህልሙን ያልማተረ ተጓዥ እንደ ልቡ

የደረሰበት ነው የመድረሻ ግቡ።

ምዕራፍ ሰባት

የኑሯችን ጀልባ የሚገፋበት የፖለቲካ ኢኮኖሚ

ርዕዮትና አጠራጣሪው መዳረሻ

በዓለም አቀፍ ደረጃም ሆነ እንደ ሀገርና ህዝብ የተሳፈርንበትን ጀልባ መዳረሻ በመወሰን ረገድ ጀልባውን የሚገፋው የፖለቲካና የኢኮኖሚ ርዕዮተ-ዓለማዊ ንፋስ ድርሻ ከፍተኛ ነው። በጉዟችን መጨረሻ የትኛው ወደብ እንደምንደርስ በእርግጠኝነት ማወቅ ባንችልም እንኳ እርሱን መሠረትና መነሻ አድርገን መገመት ብልህነት የተሞላው አካሄድ ነው። ከአመራር ጥበብና ስብዕና ባሻገር፣ የእርካብና መንበርም ዕጣ ፈንታ የሚወስንበት ቁልፍ ጉዳይ በመሆኑ፣ የትኛው የፖለቲካና ኢኮኖሚ ርዕዮት ከምን ነባራዊ ሁኔታ ምን ውጤትን ለማስገኘት ተፈጠረ? በተግባር ጉዞው ምን መልካምና አስከፊ ፈተና ገጠመው? በተጨማሪም ምን ውጤት አስመዘገበ? ብሎ መጠየቅና መመርመር ተገቢ ይሆናል።

የፖለቲካ ርዕዮተ ዓለም፣ አገር ለመምራትና ለሀገሪቷ ሁለንተናዊ ዕድገት ለማምጣት የምንከተለው ሃይንሳዊ የፖለቲካ አመራር ንድፈ ሀሳብና ተግባር ጥምረት ነው። ይህ ሃይንሳዊ የፖለቲካ አስተሳሰብ በአንድ ሀገር ሁለንተናዊ ዕድገት ለማስመዝገብም ይሁን በዓለም ላይ ታላላቅ ዕድገቶች እንዲመዘገቡ ለማድረግ ዋናው አንቀሳቃሽ ሞተር ሆኖ ያገለግላል። በየትኛውም የዓለማችን ክፍሎች የመጡ ዕድገቶች መርህ እነሱን የሚመራው ርዮተ-ዓለም ነፃብራቆች ናቸው ተብሎ ይገመታል። ባለንበት ዘመን በዓለማችን አራት ዋና ዋና

የርዮተ ዓለም አስተሳሰቦች ያሉ ሲሆን እነሱም፡- ሶሻሊዝም፣ሶሻል ዲሞክራሲ፣ኒዮ ሊበራሊዝምና አብዮታዊ ዲሞክራሲ ናቸው።

ሶሻሊዝም፣ እንደአማራጭ የፖለቲካና ኢኮኖሚ ርዕዮት የቀዝቃዛው ጦርነትን ማብቃት ተከትሎ ከተጨባጭ የሕዝብ አስተዳደር ወደ መፅሃፋዊ ፍልስፍና ቢሸጋገርም፣ ዛሬም ድረስ በቻይና፣ ኩባና ስሜን ኮሪያን በመሳሰሉት ሀገራት ተግባራዊ እየተደረገ ሲሆን ዋነኛ ማጠንጠኛውም ህዝባዊነት ነው። የሶሻሊዝም ህዝባዊ መሠረቶች ጭቁን ላባደርና አርሶ አደሩ ሲሆኑ ኢኮኖሚው ሙሉ በሙሉ በመንግሥት ቁጥጥር ሥር የዋለ ነው።

የሶሻል ዲሞክራሲ አራማጆች ደግሞ በዋናነት የስካንዴኔቪያ ሀገራት ሲሆኑ፣ የነጻ ገበያ ኢኮኖሚ ፍትህዊነትን የማያረጋግጥ በመሆኑ፣ መንግስት ከሚሰበሰበው ግብር ደሀውን የሚረዱ የተለያዩ ሥርዓትን ቀርጾ ተግባራዊ ማድረግ ስላለበት፣ የመንግሥት በኢኮኖሚው ጣልቃ ገብነት ከፍ ማለት አለበት የሚል አስተሳሰብ ነው።

ሊበራሊዝም በአሜሪካ እና በምዕራባውያን በስፋት የሚተገበር ሆኖ፣ ዋና ማጠንጠኛውም ግለሰባዊነት ነው። አራተኛው ርዕዮተ ዓለም አብዮታዊ ዲሞክራሲ ወይም የልማታዊ መንግሥት አስተሳሰብ ሲሆን በአንዳንድ የደቡብ አሜሪካ፣ በሩቅ ምሥራቅ እና አፍሪካ ሀገራት ኢትዮጵያን ጨምሮ እየተተገበረ ያለ ርዕዮት ነው።

በዚህ ምዕራፍ እንደ ሀገርና ህዝብ ልንሳፈርበት የሚገባውን የፖለቲካና ኢኮኖሚ ርዕዮት በጠራ ዕውቀት መወሰን እንድንችል በምርጫ ገበታችን ብፌ ላይ ተዘርግተው የምናገኛቸውን በካፒታሊስታዊ የኢኮኖሚ ርዕዮት ማዕቀፍ ውስጥ የኒዮ ሊበራሊዝም እና ልማታዊ መንግሥትን እንፈትሻለን።

ከዓለም አገራት የታሪክ ድርሳን ላይ በትክክል መረዳት እንደሚቻለው ዛሬ ዋነኛና የበዙዎቹ አገራት ተመራጭ የኢኮኖሚ

ሥርዓት ተደርጎ የሚወሰደው ካፒታሊዝም በሊበራሊዝም ፖለቲካዊ ፍልስፍና እየተመራ፣ አገራትን ከግብርና መር ኢኮኖሚ ወደ ኢንዱስትሪያዊ ልማት መዋቅራዊ ሽግግር እንዲያደርጉ በመደገፍ የኢኮኖሚ ዕድገትና የብልፅግና መሠረት ሊሆን ችሏል።

በዚያው መጠን ካፒታሊስታዊው የኢኮኖሚ ሥርዓት በረቀቀ ሥልትና በተደራጀ አካሄድ የብዝሃነትን ጉልበትና ሃብት በዝብዙ ለጥቂት ዕድለኛ ባለሀብቶች በረከት ሆኗል የሚል ክስ ይቀርብበታል፡ ፡ በዚህም ምክንያት ሚሊዮኖችንም ወደድህነት አረንቋ በመግፋት በፈጠራቸው ቀውሶችና ምስቅልቅሎች ሳቢያ የአንደኛውና የሁለተኛውን የዓለም ጦርነቶች መቀስቀስ ዋነኛ ምክንያት በመሆን ለዓለማችን ሚሊዮን ዜጎች ሕልፈትና ከፍተኛ ሃብት ውድመት ምክንያት መሆኑን የሚያትቱ ምሁራን በርካቶች ናቸው። ከዚህ በኋላ ይህ ሥርዓት በውስጡ ያሉትን ቅራኔዎች በሰላማዊ መንገድ በማስማማት ዓለምንና ሕዝቦቿን ወደተሻለ ሕይወት ይመራቸዋል ወይስ ወደሌላ ተመሳሳይ የከፋ ቀውስ ያደርስ ይሆን? የሚለው ወደፊት የሚታይ ጉዳይ ነው። ከዚያ በመለስ ግን የወቅቱ ብቸኛ አማራጭና ተመራጭ መሆኑ አያጠያይቅም። እኛ እንደተመራማሪ ደግሞ የተባለውን ከመቀበል ባሻገር ያስኬዳል ወይ? የሚለውን ጥያቄ ብቻ ሳይሆን ያዋጣናል? ብለን መጠየቅ ይኖርብናል።

የኒዮ ሊበራሊዝም ጽንሰ-ሀሳብና ውጤቶች

በካፒታሊስቱ የነፃ ገበያ ኢኮኖሚያዊ ሥርዓት የገበያ ውድድርና የሰዎች ግንኙነት የሚገለፅበት መሠረታዊ ፍልስፍና የሚመነጨው ሰዎች ራስ ወዳድ ናቸው፤ እያንዳንዱ ሠው ከራሱ በላይ ለማንም አብልጦ አያስብም ከሚል ዕሳቤ ሲሆን ዜጎችን እንደ ደንበኛ በመቁጠር፣ ዲሞክራሲያዊ ፍላጎታቸውን የሚያራምዱት በመግዛትና በመሸጥ፣ ሂደቱም በራሱ የሚሸልምና የሚቀጣ ነው ብሎ ያምናል። ስለሆነም በኒዮ-ሊበራሊዝ ዕሳቤ መሠረት፣ ገበያ በተፈጥሮ በማቀድ በፍፁም ሊገኝ የማይችሉ ጥቅሞችን በማስገኘት በኩል ወደር የማይገኝለት መሆኑን የርዕዮቱ አራማጆች ያስረዳሉ።

በእኩልነትና በነፃ ውድድር የገበያ ሥርዓት ውስጥ ገበያው በራሱ እያንዳንዱ ግለሰብ የሚገባውን ማግኘቱን ያረጋግጣል። ጠንክረው በመስራት ጠቃሚ ነገርን የሚያስተዋውቁ ሁሉ የገበያ ሽልማትና ተጨማሪ ሃብትን ለማግኘት ሲችሉ ደካሞች ደግሞ በገበያ ቅጣት ከሰረው ይወጣሉ። በዚህ ሂደት በማህበረሰብ መካከል የሚፈጠሩ ልዩነቶችን የዕድገት መሠረት በመሆናቸው መታየት ያለባቸው በበጎ መልኩ ነው። ይህም በረጅም ጊዜ እያንዳንዱ ግለሰብ እንዲበልፅግ ማድረጉን በማብራራት በተቃራኒው ፣ በማህበረሰብ መካከል ዕኩልነት እንዲኖር ማድረግ ወይም ልዩነቶችን ለማጥበብ የሚደረግ ጥረት ከጥቅሙ ይልቅ ጉዳቱ የሚያመዝንና በሞራል ደረጃም ተቀባይነት የሌለው እንደሆነ የሚሞግቱ አካላትም አሉ። ከዚህም ሌላ የግል ሀብትና የሀብት/ንብረት ባለቤትነት የሚያረጋግጥ ያልተንዛዛ መንግስታዊ አስተዳደርም የዕድገት መሠረት መሆኑን ኒዮሊበራሊስቶች ያስረዳሉ።

ነጻ ገበያን መሰረት ያደረገ የንግድ ውድድር ሊገደብ እንደማይገባው አበክረው የሚከራከሩት የኒዮሊበራሊዝም አስተሳሰብ አራማጆች፤ ነፃ የገበያ ውድድርን ለመግታት መሞከር ነፃነትን የሚጋፋ ጭቆና አድርገው ይቆጥሩታል። ግብር እና ቁጥጥር በተቻለ መጠን መቀነስ ይኖርባቸዋል። ለዚህም፣ በመንግስት የሚሰጡ አገልግሎቶች መቀነስ የግድ ሲሆን ሊኖሩ የሚገባቸው አገልግሎቶችም ከሆኑ ወደ ግል ባለቤትነት መዞር ይኖርባቸዋል ሲሉ ይሞግታሉ። የላባደሮች (የሰራተኛ ማህበራት)፣ ድርጅቶችንና የማህበራቱ የመደራጀት አቅም የገበያ መዛባት የሚያመጡና በሂደቱ የሚፈጠሩ ተሸናፊዎችንና አሸናፊዎችን የሚያስተጓጉሉ እንደሆኑ ኒዮሊበራሊስቶች ያስረዳሉ።

በካፒታሊስቱ የኢኮኖሚ ሥርዓት ከግብርና ኢኮኖሚ ወደ ኢንዱስትሪ ኢኮኖሚ ሽግግር ባደረጉ፣ ገበያው በተደላደለበትና መንግስታዊው ቢሮክራሲ በተጠናከረባቸው አገራት በርግጥ መንግሥት በልማት ሥራ ራሱን ከመጥመድ ይልቅ በፖሊሲና ሕግ ማስፈፀም ላይ ትኩረቱን ቢያደርግ የውጤታማነት ደረጃው ከፍተኛ

ሊሆን መቻሉ አያጠያይቅም። የካፒታል፣ የመሠረተ-መዋቅርና የሰለጠነ የሰው ሃብት ውስንነት ችግር ባለመኖሩ፣ ዜጎች የመግዛት አቅሙ እስካላቸው ድረስ የተሻሻለ ምርትና አገልግሎት የማግኘት ችግሩ እንደሌለባቸው ጥራትና ቅልጣፌም የገበያው መገለጫ መሆኑ አያጠያይቅም። በዕድገት ያልገፉ ሀገራትና ገበያን ያልመሰረቱ ኢኮኖሚዎች እንዴት ወደ ዕድገት ሊያመሩና የመዋቅር ሽግግር ሊያመጡ እንደሚችሉ የኒዮሊበራሊዝም ርዕዮተ ዓለም ብዙ የሚለው ነገር የለም ሲሉ የሚተቹ ምሁራን ጥቂት አይደሉም።

መንግስት የገበያ ጉድለት ምንጭ እንጂ መፍትሄ ስላልሆነ፤ ከገበያ እጁን ማራቅ እንዳለበት የሚያስረዱት የኒዮ ሊበራሊዝም አቀንቃኞች፣ አንዳንድ ጊዜ የሚተገብሯቸው የኢኮኖሚ ፖሊሲዎች ከቃልና ተግባራቸው ጋር ተጣጥመው ሲዘልቁ አይታዩም። እንደማሳያም፡-

በአሜሪካና በምዕራብ አውሮፓ አገራት ገበሬዎቻቸው ከገበያ እንዳይወጡ ድጎማ ሲያደርጉ ይታያሉ። መንግስት በኢኮኖሚው ውስጥ ቀጥተኛ እጁን አስገብቶ ገበያን ለማረጋጋት ወደ ኋላ የሚል እንዳልሆነ ሌላው ቢቀር እ.አ.አ በ2007/2008 የፋይናንስ ተቋማትን ቀውስ ተከትሎ ባንኮቹን ለመታደግ ከካዝናው አውጥቶ የሽለማቸው ጥሪት ማስረጃ ይሆናል። በተመሳሳይ ከአንደኛው የዓለም ጦርነት በኋላ በነበረው ኢኮኖሚያዊ ቀውስ ሳቢያ በመላው ዓለም የተንሰራፋውን አስከፊ ሁኔታ ለመቋቋም የጆን ሜይናርድ ኪነስ የማንሰራሪያ ፍልስፍናዎች፣ ማለትም ሙሉ በሙሉ የሰው ኃይል ቅጥር (full employment) እንዲኖር ማስቻልና ከድህነት ነፃ መውጣት የሚሉት ድጋፎች በአሜሪካና በአብዛኞቹ የአውሮፓ አገራት በሰፊው ተግባራዊ ተደርገዋል። በባለሀብቶች ላይ ከፍተኛ የግብር መጠን በመጣል አዳዲስ የህዝብ አገልግሎቶችና ደህንነትን ለማጠናከር የሚያስችሉ ማህበራዊ ግቦችን ለማሳካት ከየትኛውም አካል የሚሰነዘር ነቀፌታን ባለመፍራት መንግሥት በሰፊው እንቅስቃሴ ያደርግ እንደነበር ታሪክ ማስረጃ ይሆናል።

በ1970ዎቹ አትላንቲክን በሚያካልሉ በሁለቱም ግዛቶች በከፍተኛ ደረጃ የመንግሥት ጣልቃ ገብነትን የሚያበረታታው የኬኔዥያን ፍልስፍና ላይ የተመሠረቱ ፖሊሲዎች መፈረካከስ ሲጀምሩ የኒዮሊበራሊዝም ፍልስፍናዎች ቀዳሚውን ቦታ ይዘው ብቅ አሉ። “ለለውጥ ጊዜው ሲመጣ በቀላሉ መተካት የሚችል አማራጭ ተቀምጧል” ሲል ሚልተን ፍሪድማን እንደተናገረው መሆን የጀመረው ከዚያ ወዲህ ነው። ፍልስፍናውን በሚደግፉ ጋዜጠኞችና በፖለቲካ አማካሪዎች በመታገዝ የኒዮሊበራሊዝም ፅንሰ ሃሳቦች በተለይም ‘የገንዘብ ፖሊሲን እንዲያንሰራራ ያግዛሉ’ ተብለው የተቀመጡ ነጥቦች በጂሚ ካርተር አገዛዝ ሥር ትገኝ በነበረችው አሜሪካ እና በጂም ካላህን አገር እንግሊዝ ተግባራዊ ተደርገዋል።

በእንግሊዝ ማርጋሬት ታችር፣ በአሜሪካ ደግሞ ሮናልድ ሬገን ወደ ሥልጣን መምጣትን ተከትሎ የፍልስፍናው ፅንሰ-ሃሳቦች በግልጽ በየአደባባዩ በስፋት ተግባራዊ የሚሆኑበት አጋጣሚ ተፈጠረ። ለሀብታሞች በከፍተኛ ደረጃ የግብር ቅነሳ፣ የሰራተኛ ማህበራት መፍረስ ወይም በከፍተኛ ደረጃ መዳከም፣ የመንግሥት ጣልቃ ገብነትን ማስወገድ፣ በመንግስት ይዞታ ስር ሆነው የሚሰጡ አገልግሎት ሰጪ ድርጅቶች ወደ ግል ይዞታ መዘዋወር በዚህ ወቅት የታዩና የርዕዮተ-ዓለሙ መገለጫዎች የነበሩ አስረጅ ናቸው። በአብዛኛው የዓለም ክፍል ዲሞክራሲያዊ ስምምነት ሳይደረግ ዓለም አቀፉ የገንዘብ ድርጅትን(IMF)፣ የዓለም ባንክን፣ እና መሠል ስምምነቶችን እና የዓለም አቀፍ የንግድ ድርጅትን በመጠቀም የኒዮሊበራሊዝም ፖሊሲዎች በየአገራቱ እንዲሰፋፉና እንዲጫኑ ተደርጓል።

አያሌ የአፍሪካ አገራት፣ እንዲሁም ከሶቫሊዝም ሥርዓት ወደዲሞክራሲያዊ ሥርዓት ግንባታ በመውተርተር ላይ የነበሩ የምስራቅ አውሮፓና የእስያ አገራት በኃይል በተጫነባቸው የመዋቅር ማሻሻያ ሥርዓት ሳቢያ ለኢኮኖሚ ውድቀትና ለሕዝባዊ ዓመፅ መፈጠርና ድቀት የተዳረጉት በዚሁ ነባራዊ ሁኔታቸውን ባላገናዘበ የኢኮኖሚ ርዕዮት በመመራት እንደነበር የቅርብ ጊዜ

SA

ትውስታ ነው። በርግጥ፣ ይህ ርዕዮት ዛሬ አብቅቶለታል... እንኳንና በሌሎች አገራት በመነጨበትም ምድር ተግባራዊ ሊሆን ያልቻለ አሥተምህሮት ነው። ብለው የሚሞግቱ ወገኖች ባይጠፉም። በተግባር ርዕዮቱ የከሸፈ አስተምህሮት ቢሆንም ግን ታዲ ዛሬም በጠንካራ መሠረት የተገነባ መዋቅር ስላለው አናቱን እንደተቀጠቀጠ እባብ አፈር ልሶ እየተነሳ ሕይወት በመዝራት የዓለምን የጉዞ አቅጣጫ ሲወስን፣ ጦርነቶችን ሲለኩስና ሲያጠፋ መታዘብ ብዙም እንግዳ ያልሆነ ክስተት ነው።

ከኒዮሊበራሊዝም ርዕዮት አራማጆች ጋር በተያያዘ በተሳሳተ የትርጓሜ ዓውድ ሲሸከረከር የምናገኘው ተጨማሪ የአስተሳሰብ ወለምታና ሌላ ገፅታ ሃብት ነው። በብዙ ሰዎች ዕሳቤ ሀብት የልፋትና ድካም ውጤት፣ የልዩ ችሎታ ችሮታ ተደርጎ ይወሰዳል። በርግጠኝነት በልፋትና ድካም ጠንክሮ በመስራት የሃብት ባለቤት መሆን የቻሉ የሉም ማለት አይቻልም። በስንፍናቸው ሳብያ ለድህነት የተዳረጉ መኖራቸውም እውነት ነው። በዋናነት የሃብትና ድህነት መሰረቱ ግን ስንፍናና ጠንክሮ መስራት ከመሆኑ በላይ የመልካምና መጥፎ አጋጣሚዎች ድምር ውጤት ነው። ማለትም እንችላለን።

የተሻለ ትምህርት፣ የተሻለ ጤና፣ የተሻለ አማራጭ... በውጤቱም የሀብታም ልጅ ሀብታም፣ የደሀ ልጅ ደሀ አይነት እውነታን መፍጠሩን የማይካድ ሀቅ ነው። ካፒታል በ21ኛው ክፍለ-ዘመን በሚል ርዕስ ዳጎስ ያለ የጥናት መጽሐፉን ለንባብ ያበቃው ቶማስ ፒኬት ለኢንቨስትመንት የሚመደብ ከፍተኛ ካፒታል ከሚያስገኘው የትርፍ ደረጃ ጋር ቀጥተኛ ትስስር እንዳለው የሚገልፅልን በአሜሪካ የሚገኙና 850 አካባቢ የሚጠጉ የግልና የሕዝብ ዩንቨርሲቲዎች ላይ ለሁለት አስርት ዓመታት የተሰበሰበ መረጃን በማቅረብ ነው።

ለኢንቨስትመንት ከፍተኛ በጀት ከሚመድቡት የመጀመሪያዎቹ ዩንቨርሲቲዎች መካከል ሃርቫርድ፣ ዩል ፣ፕሪንስተን 10 ቢሊዮን ሲሆን፣ MIT 15 ቢሊዮን በመመደብ ይታወቃሉ። በዚሁ ቅደም

ተከተል 60 የሚሆኑ የንብርሲቲዎች አንድ ቢሊዮን ገደማ፣ 66 የሚሆኑ የንብርሲቲዎች ከ100 ሚሊዮን እስከ አንድ ቢሊዮን፣ 186 የንብርሲቲዎች ከ100 ሚሊዮን እስከ 500 ሚሊዮን፣ 498 የሚሆኑ የንብርሲቲዎች ደግሞ ከ100 ሚሊዮን በታች የሚመድቡ ናቸው። በዚህ የኢንቨስትመንት ካፒታል መሠረት ከፍተኛ መዳቢዎቹ እስከ 10.2 የሚደርስ አማካኝ ትርፍ በመቶኛ ሲያገኙ ዝቅተኞቹ ደግሞ 6.2 በመቶ አማካኝ ትርፍ ያስገኛሉ። በመሆኑም የላቀው ሃብታችን የተገነባው ለሌሎች መልካም አጋጣሚ በመንፈግ መሆኑን ታሳቢ በማድረግ የጋራ ተጠቃሚነትን የማስፋት እርምጃ ተጠናክሮ ሊታይ ይገባ የነበር ቢሆንም በተግባር የሚስተዋለው እውነታ ግን የተገላቢጦሹን ክስተት ክስተት የሚያረጋግጥ ሆኖ ይስተዋላል።

በጣም አስከፊውና አሳሳቢው ክስተት ኒዮሊበራሊዝም እንደ ርዕዮት ዛሬም የጠንካራ ኃይል ባለቤት መሆኑ ነው። የወደደውን ይደግፋል፣ የጠላውን ይገፋል። በማን ላይ የኢኮኖሚ ማዕቀብ... በነማንስ ላይ ወረራ መካሄድ እንዳለበት በግልፅ አንዳንዴም ከመጋረጃ ጀርባ የሚወስን የቱ ቴክኖሎጂ በየትኞቹ ሀገራት እጅ መግባትና አለመግባት እንዳለበት አቅጣጫ የሚያስቀምጥ በዚያውም መሠረት እንዲፈፀም ወስኖ የሚንቀሳቀስ ድንበር ተሸጋጋሪ ባለረጅም እጅ ነው። የቆመላቸውን ባለሃብቶች እስከጠቀመ ድረስ የኒዮ ሊበራሊዝም ፍልስፍና በዓለም አቀፍ ደረጃ ተፈፃሚ እንዲሆን እጅ መጠምዘዝ የሚያስችል ታላቅ ኃይል በዙሪያው ያከማቸ ስብስብ ነው። የአንድ ሀገር መንግሥት የሚተዳደሩበት ሕዝቦች ቢፈቅዱም ባይፈቅዱም የመሪዎችን እጅ ጠምዝዞ ውሳኔ ያስቀይራል። ፓርላማዎች የሚያስተላልፉትን ውሳኔ ውድቅ ያደርጋል። ዓለማችን ላይ በጋራና ሁለንተናዊ ጥረት በቀላሉ ሊወገዱ የሚችሉ ችግሮች ችላ ተብለው ስር እንዲሰዱ፣ የአየር ንብረት ለውጥ ችላ መባሉን፣ የሲጋራ ሽያጭን ለማስቆም፣ ወንዞችን እና የውሃ ምንጮችን ከብከለት ለመታገድ፣ ኩባንያዎች ከማዕድን ቁፋሮ የሚያወጡዋቸውን በካዮች እንዳፈቀዳቸው እንዳይለቁ ለመከልከል፣ የኢነርጂ ክፍያዎችን ለመቀነስ፣ ወይም በፋርማሲ ላይ የተሰማሩ ነጋዴዎች ከህዝብ እንዳይመዘብሩ ለማድረግ የተላለፉ በርካታ

ውሳኔዎችን ውጤት አልባ እንዲሆኑ በማድረግ ኒዮ ሊበራሊዝም አሉታዊ ሚና የተጫወተ ሲሆን ጥቅማቸውን የሚያስከብርላቸው ባለብዙ ሚሊዮን ኮርፖሬቶችን ከጀርባው አሰልፏል።

እኚህ ከርዕዮቱ ጀርባ ያሉ ባለ ሥውር እጆች በእነርሱ ቁጥጥር ሥር ያሉ ዓለም አቀፍ ተቋማትን በመጠቀም የተፃረሯቸውን ወገኖች ከሰው የሚረቱባቸው መሳሪያዎች ከመሆናቸው በተጨማሪ አመዛኞቹም 'በባለሀብቶችና በመንግሥት መካከል ያሉ አለመስማማቶችን መቅረፍ' በሚል የተዘጋጁ የንግድ ስምምነቶች ናቸው። እናም እንደቀን ፀሐይ የጠራውን ዕውነታ ወይም ተጨፈኑና እናሞኛችሁ፣ በማለት በሬን ካራጁ... አጥፊን ከጠፈው... ማር በተለወሰ መርዝ አስማምተው ለማኖር ፤ሠፊው ህዝብ ከእባብ እንቁላል እርግብ እንዲጠብቅ ሁሉንም አቅም በመጠቀም በስብከታቸው ገፍተውበታል። ይህም ከዚህ በታች የሰፈረውን ተረት ለማስታወስ ምክንያት ይሆናል።

አህያና ጅብ በአንድ ዘመን፣ በክፋት ላይፈላለጉ ተከባብረው ሊኖሩ ተማምለው ነበር፣ ይባላል። እንደ ቃላቸው ተስማምተው ሲኖሩ አያ ጅብ የበኩር ልጁ ሞተበት። ይህ አጋጣሚ ለጅቡ ሀዘንን፣ ለአህዮች ደግሞ ጭንቅን ወለደ። አህዮች ሊያስተዛዝኑ አያ ጅብ ዘንድ ለመሄድ አስበው 'ይተናኮለን ይሆን!' የሚል ሥጋት ወደኋላ ጎተታቸው። እንዳይቀሩም 'ምን ተብሎ ይቀራል!'፣ ደግሞ 'መልካም ጉርብትናን አፍርሳችኋል' ቢል ማን ከልካይ አለበት። የውስጥ መግታቸው ለመሄድ በመወሰን ተደመደመ።

“አያ ጅብ... ምንም ቢያነክሱ፣ ግርማ አለው ድምፅዎ፤

ምንም ጥንብ ቢበሉ፣ ነጭ ነው ኩስዎ።” ብለው ይገባሉ፣ ወደ ለቅሶው ስፍራ።

ጥቂት አረፍ እንዳሉ፣ አያ ጅብ ወደ አጠገባቸው መጥቶ ያመሰግናቸዋል። በሃዘን መሰበሩን ያጫውታቸዋል። በጨዋታው

መሃልም፡ “ወዳጆቼ በእኔ የደረሰ በእናንተ አይደረስ! ከክፉ ይሰውራችሁ!! በድንገት የበኩር ልጄን በሞት ተነጠቅሁ። ሳላሰብ... ሳልዘጋጅ... የእኔ ነገር እንዲህ ሆነ... በዚህ በቃህ ባለኝ... ይኸው በቤቴ የሚላስ የሚቀመስ አጣሁና ለለቀስተኞቼ የማቀርበው አጣሁ” ይላቸዋል።

“ታዲያ ምን ተሻለ?” በሀዘኔታ አህዮች ይጠይቃሉ።

“መቼስ ከናንተ በላይ ወዳጅ የሆነ ገበያ ከታች የለኝም። እንዲያው ለዛሬ... (አያ ጅቦ እንደ ማመንታት እየቃጣው) እንዲያው ለዛሬ እንግዳ መሸኛ እንዲሆነኝ፤ ከሀፍረትም እንድወጣ የታችኛው ከንፈራችሁን ብትሰጡኝ?”

አህዮቹ ጨነቃቸው። እምቢ ቢሉት ደጁ መጥተዋል። ሊዘነግጥላቸው ይችላል።

ይሁን፤ ብለው ሙሉ በሙሉ ከመበላት በከንፈር መገላገል በስንት ታዕም... ሆሆይ!! “አያ ጅቦ ከሚያፍሩ እኛ ከንፈር እንጣ” ብለው ከንፈራቸውን አስረከቡ።

አያ ጅቦ ከለቀስተኞቹ ጋር ሆኖ ለዕዝን የቀረበለትን ከንፈር አጣጥሞ በላ፤ በለቀስተኛ ደንብ በተሰየመለት ቦታ እንደተቀመጠ።

አህዮቹ፤ እግዜር ያጥናህ! ብለው ወደ ቤታቸው መሄጃ ጊዜቸው ደረሠ። ለመሄድ ከመነሳታቸው አፍታ ቀደም ብሎ አያ ጅቦ ቁጣ ቁጣ ይለው ጀመር። “እኮ እንዴት... እንዴት...!” አያ ጅቦ አንባረቀ።

“ምን ሆነ...? ምን ሆነ?” አህዮች ተደናግጠው ተጠያየቁ።

“እኮ እንዴት... የበኩር ልጄን በሞት ተነጥቄ በባዶ ቤት ባዘን መቀመጤ ሳይበቃ በልጄ ሞት ትገለፍጣላችሁ... እንዴት ተደርጎ!!!”

አህዮች ድንጋጤያቸውን መቆጣጠር እንደተሳናቸው በያሉበት

ሲርበተበቱ አያ ጅቦ ተነስቶ እያንዳንዳቸውን ዘነጣጥሎ ጨረሳቸው።

በከፋ ድህነት ውስጥ እና በዝቅተኛ የኢኮኖሚ ደረጃ ላይ ለሚገኙት የዓለማችን ሀገሮች የኒዮሊበራሊስቶች ውልና ስምምነት ሀገራቱን ወደ ባስ ውድቀትና ጥፋት ከማሸጋገር በዘለለ የሚጨበጥ ተስፋ ያስገኛላቸዋል ተብሎ የማይጠበቀውም በዚህ የተነሳና ያላቻ ጋብቻ ሂደቱ ነው።

የልማታዊ መንግሥት ጽንሰ-ሀሳብና ውጤቶች

በኒዮ ሊበራሊዝም ርዕዮተ-ዓለማዊ ቅኝት የካፒታሊስቱን የኢኮኖሚ ሥርዓት ወገባችንን አጥብቀን እንድንያያዘው የሚሞግቱን የመኖራቸውን ያህል፤ የለም! እንደ ኢትዮጵያ ላሉ በድህነት ለተተበተቡ ሀገራት የካፒታሊስት ኢኮኖሚያዊ ሥርዓት በልማታዊ መንግሥት ርዕዮት አስደግፎ ማስጓዝ ነው - መፍትሄው፤ የሚሉ ወገኖችም ጥቂቶች አይደሉም።

ፈጣን የኢኮኖሚ እድገት በማስመዝገብ የሚያስደምም የኢኮኖሚና ማህበራዊ የመዋቅር ለውጥ በማምጣት ኢንዱስትሪ መር የኢኮኖሚ ሥርዓትን መገንባት ከቻሉት የምሥራቅ እስያ አገራት እነ ደቡብ ኮሪያ፤ ታይዋን፤ ሲንጋፖርና መሰል አገራት የዕድገት ጉዞ ተሞክሮ በመነሳት በልማታዊ መንግሥት ጽንሰ ሃሳብ ላይ ብዙ ተጽፏል። እነዚህ አገራት በተጓዙበት መንገድ ያሉ ውጣ ውረዶች፤ ያስመዘገቡት ዕድገትና ውድቀት፤ እንዲሁም አሁን ያሉበት ደረጃ ሠፊ ትንታኔ ተሰጥቶበታል። እነዚህ አገራት በመሰወን ረገድ ያላቸው ጥንካሬ፤ የፖለቲካ፤ የኢኮኖሚ፤ የማህበራዊ፤ የባህል እና መሠል መሥተጋብሯዊ ልዩነቶች የሚፈጥሩት ተፅዕኖ እንደተጠበቀ ሆኖ ልማታዊ መንግሥት ያስገኛላቸው ጥቅምና ያስከተለባቸው ተፅዕኖ ዛሬም ሌሎች ሀገራት በዝርዝር ሊያጠኑት የሚገባ እያጠኑትም ያለ ጉዳይ ነው።

የተለያዩ ጸሀፍያን ለልማታዊ መንግሥት የተለያዩ ትርጉም ስለሚሰጡት ሁሉን የሚያስማማ ወጥ ትርጉም ማግኘት ከባድ ነው። የልማታዊ መንግሥት ጽንሰ ሃሳብ ትርጉም በግርድፉ ልማትን ዕውን ማድረግን ዋነኛው ግብ በማድረግ ልማትን የሚያፈጥኑ ፖሊሲዎችንና ህጎችን በማውጣትና የሚፈጸሙበትን ሥርዓትም በመዘርጋት መንግሥት የልማቱ ግንባር ቀደም ዋነኛ ተዋናይ የሆነበት ስሥርዓት ነው ማለት ይቻላል። እንደ ካስቴልስ (Castells) ፍቺ አንድ መንግሥት ልማታዊ ነው፤ ሊባል የሚችለው ፈጣንና ቀጣይነት ያለው ዕድገት የማስመዝገብ አቅም በመገንባት ይህንኑ ቅቡልነት መሠረት በማድረግ በአገር ውስጥም ሆነ ከአገር ውጭ ባለው ኢኮኖሚያዊ መሥተጋብር ከፍተኛ የኢኮኖሚ ዕድገት በማስመዝገብና መዋቅራዊ ለውጥ በማምጣት ዕድገቱን ማስቀጠል በመቻሉ ላይ የተመሠረተ ነው። ቻልምሪስ ጆንሰን (Chalmers Johnson) በበኩሉ የልማታዊ መንግሥትን ምንነት ሲያብራራ የምጣኔ ሀብት ከፍፍልና ሥርጭት የሚወሰንበት፣ ቅንጅታዊ መሥተጋብር በሌላቸው የገበያ ኃይላት ላይ በጥገኝነት የተወሰነ እንዳይሆን ለማድረግ በሁለንተናዊ የዕድገት ሂደቱ ውስጥ ጣልቃ በመግባት የኢኮኖሚያዊ ዕድገቱን ፍጥነትም ሆነ አቅጣጫን የሚወስን መንግሥት 'ልማታዊ መንግሥት' ሊባል እንደሚችል ይገልጻል።

በደምሳሳው ግን የልማታዊ መንግሥት ንድፈ ሃሳብ የኢኮኖሚ ዕድገትን ከማህበራዊ እድገት ጋር በማጣመር አገራዊ ሀብትን በመንግሥት ቀጥተኛ አቃናጅነትና ፈጻሚነት ድህነትን በመቀነስ መዋቅራዊ የማህበረሰብ ለውጥን ለማምጣት የሚተጉ አገራትንና መንግሥታትን የሚገልጽ ነው፤ ተብሎ ሊወሰድ ይችላል።

ብዙ የዓለም አገራት እነዚህን የፖለቲካ ኢኮኖሚ ሥርዓት ለውጦችን ተከትለው የኢኮኖሚ ዕድገት ፖሊሲዎቻቸውን እንደጊዜው ሁኔታ ቀይረዋል። ነገር ግን ከ1950 እና 1960ዎቹ ጀምሮ ያለማቋረጥ በኢኮኖሚ ዕድገት እንቅስቃሴዎቻቸው ውስጥ የመንግሥታትን ሚና ያለማቋረጥ አስቀጥለው የነበሩ አገራት ፖሊሲዎቻቸውን

ቀያይረው ከነበሩት የበለጠ ተከታታይ የኢኮኖሚ ዕድገት አስመዝግበዋል። ለዚህም እንደምሳሌ የሚጠቀሱት “የእስያ ነብሮች” ተብለው የሚጠሩት አገራት እነ ሆንግ ኮንግ፣ ሲንጋፖር፣ ደቡብ ኮሪያ፣ ታይዋን ናቸው። እነዚህ አገራት በ1960 ዎቹ ከነበሩበት ከእጅ ወደ አፍ የሆነ የግብርና ኢኮኖሚ በ1990 ዎቹ በቴክኖሎጂ እና በዕውቀት ወደሚመራ የከፍተኛ ገቢ ባለቤት ወደሆነ ኢኮኖሚ ተሸጋግረዋል።

የእነዚህ አገራት ተአምራዊ ዕድገት በዓለም አቀፍ ደረጃ መንግሥታት በኢኮኖሚ ዕድገት ውስጥ ሊኖራቸው ስለሚገባ ሚና አዲስ ምዕራፍን የከፈተ ከመሆኑም በላይ በነጻ ገበያ አራማጅ የኒዮሊበራል አገራት እና ዓለም አቀፍ ተቋማት ሳይቀር መንግሥታት በኢኮኖሚ ሥርዓት ወስጥ ሰፋ ያለ ሚና መጫወት እንዳለባቸው እየታመነበት መጥቷል። በውጤቱም የተባበሩት መንግስታት ድርጅት የድህነት ቅነሳ ፖሊሲዎች ለመንግሥታት ሚና ዕውቅናን እንዲሰጥ አስገድዶት አልፏል። ለምሳሌ፡- በድህነት ቅነሳ ስትራቴጂ ሰነድ (PRSPs) እና የምዕተ ዓመቱ የልማት ግብ (MDGs) መንግሥታት የሚያወጡትና የሚተገብሩት ሰፋ ያለ የማህበራዊ ኢኮኖሚያዊ ዕድገት እና የማህበረሰብ አገልግሎት ተቀባይነትን ሊያገኝ ችሏል።

በተያያዘም የእነዚህ አገራት ፈጣን ዕድገት በልማት ውስጥ የተቋማት ሚና ቀድሞ ይሰጠው ከነበረው ዝቅተኛ ቦታ የተለየና የተሻለ ቦታ እንዲሰጠው እድል ፈጥሯል። በመሆኑም ከተፈጥሮ ሃብትና የንግድ ሁኔታ በላይ የመንግሥታት ተቋማዊ አቅም ለአገራት የዕድገት ደረጃ መለያየት እንደ ዋና ምክንያት ተቀባይነትን እንዲያገኝ አድርጎታል።

በ20ኛው ክፍለ ዘመን የመጨረሻ አስርት-ዓመታት አካባቢ የምሥራቅ እስያ አገራት ተአምራዊ ዕድገትን ያጠኑ የዓለም አቀፍ የፖለቲካ ኢኮኖሚ ምሁራን ልማታዊ መንግሥትን የሚገልጹት መንግሥት በፖለቲካውም ሆነ በኢኮኖሚው ላይ የበላይነት ያለው፣ መንግሥት መር የማክሮ ኢኮኖሚ ፕላንንግ ወይም መንግሥት-መር ካፒታሊዝም በማለት ነው። ከዚህ አንጻር ጠንካራ የመንግሥት

ጣልያ ፖለቲካ ሰፊ ቁጥጥር፤ የተለጠጠ ዕቅድ መኖር ዋነኛ የልማታዊ መንግሥት መገለጫዎች ናቸው ተብለው ይጠቀሳሉ።

መዘንጋት የሌለበት አንድ ተጨማሪ እውነታ አለ። በተትረፈረፈ ተሞክሮ ውስጥ አንዲቱን ነጠላ ሰበዝ መዝዘ ማጠቃለያ መስጠት ይቻላል። ውጤቱ ግን አደገኛ ነው። በ1960ዎቹ መጨረሻ የአገራችን ምሁራን ለአገራችን ቀጣይ ዕጣ ፈንታ የቀናው መንገድ የቱ ነው? ብለው ጠይቀው የተሻለውን ለመምረጥ መጣራቸው የሚያስመስግን ሆኖ ሳለ፤ ምኞታቸውን ዳር ሊያደርሱ ያስችለናል ያሉትን የማርክሲዝም ርዕዮት ቀድመው በጥልቀት ባለመፈተሻቸው አገራችን ለ17 ዓመታት በጨለማ ውስጥ እንድትደናከር ምክንያት በመሆን የማይረሳ ጠባሳውን አትሞ አልፏል። ዛሬም ቢሆን የፅንሰ ሃሳቡን መልካም ገፅታ ብቻ ሳይሆን ውድቀቶቹንም አብጠርጥሮ ማየት፤ ከዚያም ጋር አያይዞ 'እኛ ምን ደረጃ ላይ ነው፤ ያለነው?' ብሎ መጠየቅ አስፈላጊነቱ አያጠያይቅም። በቅድሚያ 'ያሻናል ወይ...?' ከዚያም 'አዋጭነቱስ?' ብሎ መጠየቅ ግድ ይላል። “ምኝ ከራሱ ስህተት ብልሆች ግን በሌሎች ስህተት ይማራሉ” እንዲል የሀገራችን ሠው... አካሄዳችን በብስለት መመራት አለበት። እንደተሳካላቸው ልማታዊ መንግሥታት ያልተሳካላቸውንም መንግሥታት መኖራቸውን በማሰብ ለምን እንዳልተሳካላቸው መፈተሻ የተሻለ ተጠቃሚ ያደርገናል፤ እነርሱ ከፈፀሟቸው ስህተቶችም ይታደገናል።

የልማታዊ መንግሥት ስኬት በምስራቅ እስያ

ኋላቀር ከሆነውና በእርሻ ላይ ከተመሰረተው የግብርና የኢኮኖሚ በመውጣት በ1960 እና 80 ዎቹ አካባቢ በ30 ዓመታት ውስጥ ከፍተኛ ቴክኖሎጂና ዕሴት የጨመሩ ምርቶችን በማምረት ተዓምራዊ የሆነ የኢኮኖሚና ማህበራዊ መዋቅራዊ ለውጥ ያመጡት የምሥራቅ እስያ አገራት የሆኑት ሲነጋግር፤ ደቡብ ኮሪያና ታይዋን ብዙውን ጊዜ የልማታዊ መንግሥት ስርዓት ውጤታማ ተሞክሮዎች ተብለው ይጠቀሳሉ።

ከሌሎች የልማታዊ መንግሥት አስተሳሰብን ካራመዱ እና / ከሚያራምዱ አገራት አንጻር ለምሥራቅ እስያ አገራት የልማታዊ መንግሥት ስኬት መሠረቶች የሆኑት ጠንካራ የሥራ ባህል ያለው ማህበረሰብ መኖር እና ልማታዊ መንግሥት ተግዳሮቶች ናቸው የሚባሉት ደግሞ፡ ሰፊ የሆነ የቋንቋ፣ የሃይማኖት፣ የባህልና የመሳሰሉት ልዩነቶች በህዝቦች ውስጥ እምብዛም ያለመኖሩ እንደሆነ ይገለጻል። ይህ እንደተጠበቀ ሆኖ እንደ ጋሃኒ (Ghani) ገለጻ የእነዚህ አገራት ስኬት በሁለት መሠረተዊ ነገሮች ማለትም የሥልጣን መሠረተ-አወታሮች (infrastructural powers) እና ፖለቲካዊ ቁርጠኝነት (political commitment) ላይ የሚያጠነጥን ነው። እንደ ጋሃኒ ዕሳቤ የልማታዊ መንግሥት ፕሮጀክት ዕውን ይሆን ዘንድ ሥርዓቱ አብዛኛውን የግዛቱን ክፍል በእጁ አድርጎ መልክ ያለው ዕዝ የሚተገበርበትና ፖሊሲ ቀረፆ ተግባራዊ በማድረግ ከፖሊሲው ተግባራዊነት ጋር ተጨባጭ ውጤት የሚያስመዘግብበት አቅምንም አጣምሮ የያዘ መሆን ይገባዋል። እንዲሁም የልማታዊ መንግሥት ፖሊሲ በረጅም ጊዜ ግብ ላይ ያተኩራል። ሩቅ ተመልካች ነው፤ ሁሉን አሳትፎ ዘለቂታዊ ጥቅም የሚያስገኝ፤ በግለሰቦች ወይም በጥቂት መሪዎች ምክንያት ህልውናው አደጋ ላይ የማይወድቅ መሆን ይገባዋል። ስለሆነም ልማታዊ መንግሥት የግል ዘርፉን የሚያነቃቃ፣ የሚመራና የሚቀርፅ፤ እንዲሁም ከግሉ ዘርፍም ሆነ ከውጭ የሚመጡ የጥቅም ጉዳዮችን የጋራ ተጠቃሚነትን መሠረት ያደረጉ እንዲሆኑ አስፈላጊውን መደላድል በመፍጠር የተሻለ ጥቅም ለማግኘት ደፋ ቀና የሚል ነው።

የሥልጣን መሠረተ አወታሮችን በእጁ አድርጎ ዝም አይልም፤ በሚገባ ይጠቀምባቸዋል፤ እንደ ልማት መሳሪያም ይገለገልባቸዋል። የአጭር ጊዜ ጥቅም የሚያስገኝ የኪራይ ሠብሳቢነት አመለካከትን የማይቀበል ብቃት ባለው የሰው ኃይል የሚገነባ ሲሆን የግሉ የኢኮኖሚ ዘርፍ እንዲዳብር በቅርበት የሚከታተልና ሁለንተናዊ ድጋፍና እዝም የሚያደረግ ነው። እኚህ ከምሥራቅ እስያ አገራት ስኬታማ ልማታዊ መንግሥት በስተጀርባ የሚጠቀሱ የስኬት መንገዶች ናቸው። ስለሆነም በመካከላቸው ያለው የጉዞ ሂደት

ልዩነት እንደተጠበቀ ሆኖ እነዚህ አገራት የየአገራቸውን ትክክለኛ የልማት አቅጣጫ ተልመው በቁርጠኛና ታታሪ አመራሮቻቸው ተግባራዊ ሲያደርጉ የኢኮኖሚ ዕድገትን ከማህበራዊ ዕድገት ጋር መሳ ለመሳ ማሳካት ችለዋል። አገራዊ ሀብትን በመንግስት ቀጥተኛ አቀናጅነትና ፈጻሚነት ለድህነት ቅነሳ አውለዋል፤ መዋቅራዊ ለውጥም አስገኝቶላቸዋል፤ ይህ ስለተቻላቸውም የልማታዊ መንግሥት ምርጥ ተሞክሮ ሲነሳ የእነዚህ አገራት ሥም አብሮ ተደጋግሞ ይጠቀሳል።

በኮሪያም ሆነ በታይዋን እንዲሁም በሲንጋፖር የተተገበሩት የልማታዊ መንግሥት ሥርዓቶች በጠንካራና ከተፅእኖ በፀዳ ሩቅ ዓላሚ አመራሮች እንዲሁም ሀቀኛና ለልማት ጥሩ መሳሪያ የሚሆን ጠንካራ ሲቪል ሰርቪስ መገንባታቸው በመልካም ተሞክሮነት ሊወሰድ የሚገባው ነው። በጨቋኝ መንግሥታዊ አስተዳደር ውስጥ ተግባራዊ የተደረገው የኮሪያና ሌሎች የእስያ አገራት ልማታዊ መንግሥት ውሎ አድሮ ራሱን ወደ ዲሞክራሲያዊ መንግሥት መመለስ ቢችልም ከፍተኛ ዋጋ አስከፍሏል። ኮሪያ ለተደጋጋሚ መፈንቅለ መንግሥት፤ ሲንጋፖር ለህዝብ ክፍፍል ተዳርገው ጉዳትን ማስተናገዳቸው እንደምሳሌ ይጠቀሳሉ።

ከዚህም መማር የሚቻለው ልማታዊ መንግሥትን ተግባራዊ ለማድረግ መንግሥታዊ ሥርዓቱ ዲሞክራሲያዊም ሆነ ጨቋኝ ሲሆን መቻሉን፤ ይሁን እንጂ የልማታዊ መንግሥት መሠረት በዴሞክራሲያዊ መሠረት ላይ መታነፅ ግን መንግስትን ለላቀ ጠንካራ አቅምና ከድንገተኛ የክፍፍል አደጋ ሊታደገው መቻሉን ነው።

የልማታዊ መንግሥታት ውድቀት በላቲን አሜሪካ እና አፍሪካ³

የልማታዊ መንግሥታት በእስያ በተለይም በሲንጋፖር፤ ታይዋን፤

3 V. Fritz and A. Rocha Menocal. (2006) (Re)building Developmental States: From Theory to Practice.

እና ደቡብ ኮሪያ ያስገኘውን ስኬት በላቲን አሜሪካ እና አፍሪካ አገራት ሊደግመው ያልቻለበትን ምስጢር በተመለከተ ብዙ ጥናቶች ብዙ ብለዋል። የመንግሥት መር ልማታዊ ስትራቴጂዎች በሁለቱም አህጉራት በ1950 ዎቹ በስፋት የታመነባቸው እና የተተገበሩ ሲሆን በተወሰነ መልኩ የማህበራዊ አገልግሎቶች ተስፋፍተው ዕድገት መመዝገባቸው ባይቀርም በ1980ዎቹ እና በ1990ዎቹ በተከሰተው ዓለማቀፋዊ የልማት ፖሊሲና ስትራቴጂ ቀውስ ምክንያት የተጀመሩ የለውጥ እንቅስቃሴዎች በከፊል ወይም ሙሉ በሙሉ መቀልበሳቸውን ጥናቶች ያመለክታሉ። በተነጻጻሪ ሲታይ የአፍሪካ ቀዳሚ ልማታዊ መንግሥት ተሞክሮዎች⁴ በሙሉ በተለይም በገጠማቸው ከልክ ያለፈ የብድር ጫና ምክንያት በውድቀት የተደመደሙ ሲሆን የላቲን አሜሪካ ልማታዊ መንግሥታት ግን ከእስያ ልማታዊ መንግሥታት አንጻር ወደኋላ የመቅረት እንጂ ሙሉ በሙሉ ውድቀት ውስጥ የገቡ አልነበሩም።

በአብዛኛው ሲታይ በ1960ዎቹ የአፍሪካ አገራት ገና ከቅኝ ግዛት ነጻ እየወጡ የነበረበት ወቅት ስለሆነ የልማታዊ መንግሥት ወይም የመንግሥት መር ልማት አቅጣጫ ያለ እንቅፋት ተቀባይነት ያገኘበት ወቅት በመሆኑ በበርካታ አገራት መሰረታዊ ዕድገቶችን (ማህበራዊ እና ኢኮኖሚያዊ) ማስመዝገብ ችሎ ነበር። ከዚህ ጋር በተገናኘ የጋናና የኬንያ ፈጣን የዕድገት ጉዞዎች በተለይም በትምህርትና ጤና መስኮች የተመዘገቡ ፈጣን ለውጦች በምሳሌነት ሊጠቀሱ ይችላሉ። በተመሳሳይ በላቲን አሜሪካም፤ አርጀንቲና፤ ብራዚል እና ሜክሲኮ በኃይል ዘርፍ እና በአውቶሞቢል ኢንዱስትሪው ያስመዘገቡትም ዕድገት ይጠቀሳል።

ምንም እንኳን በአፍሪካም ሆነ ላቲን አሜሪካ 1970ዎቹ አካባቢ የተስተዋለው ውድቀት እንደየ አገራቱ ነባራዊ ሁኔታ ሊለያይ ቢችልም የሚመሳሰሉባቸው ምክንያቶች ያይላሉ። ለምሳሌ፡- በአፍሪካ የጀማሪ ልማታዊ መንግሥታት ውድቀት ምክንያት ተደርጎ

4 hana, Congo, Mauritius, Botswana, Tanzania, Côte d'Ivoire. Botswana and Mauritius are widely regarded as relatively successful developmental states in Africa.

በአብዛኛው የሚወሰደው የፖለቲካ ስርዓቱ በጠንካራ መሰረት ላይ ያልነበረ መሆኑ እና በጥቅም በተሳሰሩ የፖለቲካ ልሂቃን የበላይነት /Neo patrimonialism, clientelism, patronage, prebendalism/ የተያያዘ መሆኑ ነው። በተቃራኒው የላቲን አሜሪካ ልማታዊ መንግሥታት ውድቀት ምክንያት ደግሞ የመንግሥትን ዓቅምና ሥልጣን ባዳከሙ የፖለቲከኞችና የቢዝነስ ተቋማት ህገወጥ የጥቅም ትስስር /corporativism/ የህዝብን ፍላጎቶች እናሟላለን ብለው በቆሙ ነገር ግን በተሳናቸው መንግስታት /Populism/ ምክንያት የተነሱ የፖለቲካ ቀውሶች ናቸው። በዚህ ረገድ ለአፍሪካም ሆነ ለላቲን አሜሪካ ልማታዊ መንግሥታት ውድቀት የጋራ ምክንያት ተደርገው የሚወሰዱት ውጤታማ ያልሆኑ ኢንቨስትመንቶች፣ የነዳጅ ዋጋ ንረት፣ በቀዝቃዛው ጦርነት ምክንያት የሀያላን አገራት ጣልቃ ገብነት ነበሩ። በውጤቱም የመንግሥት መር ልማት በሁለቱም አህጉራት ተንገራግጮ ቆሞ ያለፈበት ከ1980-1990 ያለው ጊዜ የባከነው አስር አመት /lost decade/ በመባል ይታወቃል።

በሌላ በኩል ለአፍሪካም ሆነ ላቲን አሜሪካ ልማታዊ መንግሥታት ውድቀት ከእስያ አንጻር ሲታይ እንደ ዋና ምክንያት ተደርጎ የሚወሰደው በታሪክ ሂደት አገራቱ አልፈውበት የነበረው የቅኝ ግዛት ታሪክ ያስከተለው ማህበራዊ፣ ፖለቲካዊና ኢኮኖሚያዊ ውጤትም የተለያየ መሆኑ ነው። ሶስቱም አህጉራት ከቅኝ ግዛት ነጻ የወጡባቸው ዓለማዊቶች ሁኔታዎች ለተለያዩ ዕድሎችና ተግዳሮቶች የዳረጓቸው በመሆኑ የልማታዊ መንግሥት ትግበራ ሂደት ውጤትም በዚህ መልኩ በአሉታዊና አዎንታዊ መንገድ ሊያይቶታል።

የአፍሪካና ላቲን አሜሪካ የቀዳሚ ልማታዊ መንግሥታት ውድቀት መገለጫ ተደርገው ከሚጠቀሱ ምክንያቶች በዋናነት የሚቀመጠው ከፖለቲካው ይልቅ ኢኮኖሚያዊ ምክንያቱ ሲሆን በመንግሥት የተያዙ ከፍተኛ የልማት ድርጅቶች ውጤታማ ያለመሆን እና አክሳሪ እየሆኑ መምጣት፤ በጣም ሰፊ ወጪ የሚያስወጣ ነገር ግን

ውጤታማ ያልሆነ ሲቪል ስርቪስ መፈጠሩ፤ ከአቅም በላይ የሆነና ኢኮኖሚው ሊሸከመው የማይችል የውጪ ብድር መጠራቀሙ፤ የወጣበትን ያህል ማገልገል ያልቻለ ደካማ የመሠረተ ልማት ግንባታ፤ ከአገር ውስጥ ገቢ የማመንጫት አቅም ውስንነት በተጨማሪ የመንግሥት ገቢ በአብዛኛው አስተማማኝ ካልሆነ የውጭ ንግድ ላይ የተመሠረተ መሆኑ፤ የአገር ውስጥ ኢንዱስትሪዎች ባልተጠናከሩበት ሁኔታ የውጭ ምርትን በአገር ውስጥ የመተካት ስትራቴጂን /import substituton industrialization-ISI/ ተግባራዊ ለማድረግ ትግል ውስጥ መገባቱ፤ ዋጋ እንዳስከፈለ ነው ተንታኞች የሚገልፁት።

በሌላ በኩል ከፖለቲካዊ ኢኮኖሚ ሥርዓት አተገባበር አንጻር በልማት የተገኘውን ሃብት ፍትህዊ በሆነ መልኩ ለማህበረሰቡ ማከፋፈል መቻል ወይም አለመቻል በልማታዊ መንግሥታት ቀጣይነት እና ውድቀት ላይ ወሳኝ ሚና እንደሚጫወቱ ጥናቶች አረጋግጠዋል። በመሆኑም በእስያ ስኬታማ የሆኑ ልማታዊ መንግሥታት ሃብትን ፍትህዊ በሆነ መልኩ በማከፋፈል ማህበረሰቡ በልማት መስመሩ ላይ እምነት እንዲኖረውና መጠነ ሰፊ ድጋፍ እንዲሰጥ ያደረጉ ሲሆን በተመሳሳይ ወቅት መጥተው የነበሩ በአፍሪካ እና በላቲን አሜሪካ የታዩ ልማታዊ መንግሥታት ግን በልማት እንቅስቃሴው የተገኘ ሃብትን ፍትህዊ በሆነ መልኩ ማከፋፈል ካለመቻላቸውም በላይ ሃብቱን ለፖለቲካ ስርዓቱ ማስቀጠያ መሳሪያ በማድረግ የኪራይ ሰብሳቢነት ፖለቲካዊ ኢኮኖሚ ስር እንዲሰድድ ዕድል ፈጥረዋል። በውጤቱም የአገር መዋዕለ ንዋይ በግለሰቦች የሚዘረፍበት ሥርዓት፣ ውጤታማ ያልሆነ የጥቅመኛና ሙሰኛ የፖለቲካ ልሂቃንና ተከታዮቻቸው ባለሥልጣናት እና ባለሀብቶች ጥምረት እና ሴራ የተተበተበ የመንግሥት ሥርዓት /state capture/ እንዲገነባ እድል ፈጥሯል።

5 በልማታዊ መንግስት ያደጉ የኢሽያ ሀገራት ተሞክሮ በአብዛኛው ISI የተከተሉት ለአጭር ጊዜ ሲሆን በፍጥነት ወደ የውጭ ንግድ መር የኢኮኖሚ እንቅስቃሴ እንደተሻገሩ ያሳያል። በተጨማሪም መንግስታት የልማት መዋእለ ንዋይን የማሰባሰብና ውጤታማ በሆነ መልኩ መጠቀም መቻላቸው ለውጤታማነታቸው አስተዋጽኦ አድርጓል።

ጥናቶች እንደሚያሳዩት፤ የሙስና መኖር በእስያም ሆነ በአፍሪካ እንዲሁም ላቲን አሜሪካን ጨምሮ የልማታዊ መንግሥታት የጋራ መገለጫ ሲሆን በሌላ በኩል ደረጃው ከፍ ብሎ በ'state capture' ፖለቲካል ኢኮኖሚ ውስጥ መግባት እና አለመግባት ለየአገራቱ ያስገኘው ውጤት የተለያየ ነው። ይኸውም ለአፍሪካ እና ላቲን አሜሪካ ልማታዊ መንግሥታት ውድቀትን ሲያስከትል ለእስያ ልማታዊ መንግሥታት ግን የስኬት በር ከፍቷል። በመሆኑም በአፍሪካ እና ላቲን አሜሪካ ለውድቀት በተዳረጉ ልማታዊ መንግሥታት ውስጥ የሚወጡ የመንግሥት ፖሊሲዎች አጠቃላይ አገራዊ ዕድገትን ከማስገኘት ይልቅ በጥቅም በተሳሰሩ ቡድኖች ተጽዕኖ ስር የወደቁ ሆነዋል። በውጤቱም የሲቪል ሰርቪስ ስርአቱ ይሄነው የሚባል ውጤት ያላስገኘ በተቃራኒው ደግሞ የሙስና ሰለባ የሆነና የግል ጥቅማቸውን በሚያሳድዱ ግለሰቦች መረብ ውስጥ ተተብትቦ መውጣት የተሳነው ደካማ ሆኗል።

በሌላ በኩል የፖለቲካ አመራር ብቃት ጉድለት ለልማታዊ መንግሥታት ውድቀት ሌላው ምክንያት ነው። በአፍሪካ እና ላቲን አሜሪካም የሆነው ከዚህ የተለየ አይደለም። በእነዚህ አገራት የነበሩት መንግሥታት ጠንካራና ሩቅ ተመልካች የሆነ ተከታይ መሪ ማፍራት አልቻሉም... ይኸም ለውድቀታቸው እንደ ምክንያት ተቀምጧል። የመንግሥት ሥርዓትና መሪው ጠንካራ ያለመሆኑ ለልማታዊ መንግሥት ወሳኝ የሆነውን የመንግሥት ሥር መስደድ እና ነጻ መሆን ጥምረትን embedded autonomy ማሳካት እንዳይችሉ አድርጓል።

ከቀዝቃዛው የዓለም ጦርነት ማብቃት በኋላ በብዙ የአፍሪካ እና ላቲን አሜሪካ አገራት ለመገንባት የተሞከረው የሊበራል ዴሞክራሲ ሥርዓት ግንባታ በአብዛኛው ያልተሳካ በመሆኑ መንግሥታቱ ቅይጥ ባህሪ ወዳላቸው አምባገነንና ከፊል ዴሞክራሲያዊ መንግሥትነት እንዲቀየሩ እድል ፈጥሯል። በመሆኑም በልማታዊ መንግሥታት እንደ መልካም አጋጣሚ ተደርጎ የሚወሰደው የተማከለና ጠንካራ የውሳኔ አሰጣጥ (concentration of decision

making power) ሥርዓት ሳያሰፍን ግልጽ የሆነ የሥልጣን ተዋረዱን የጠበቀ መዋቅር (clear hierarchical structure) ሳይዘረጋ እና በዲሞክራሲያዊ መርሆዎች ግልጽነት፣ ተጠያቂነት፣ በዕኩልና በተመጣጣኝ የሚመራ ሳይሆን ወይም በምትኩ ሳያስቀምጥ እንዲሁ መሃል ሰፋሪ ሆኖ ቀርቷል። በውጤቱም የልማታዊ መንግሥት የሚፈልገው ጠንካራ የመንግሥት ሥርዓት በአብዛኛው ወደ ደካማ ቅይጥ ሥርዓት ተለውጧል።

በግራም ሆነ በቀኝ ዛሬ ላይ ሆነን ኒዮሊበራሊዝም ካጠላበት የካፒታሊስት ሥርዓት ይልቅ ካፒታሊስታዊ ሥርዓትን በልማታዊ መንግሥት የፖለቲካ፣ የኢኮኖሚና የማህበራዊ ጉዞ በማስደገፍ የኢንዱስትሪ ልማትን ለማረጋገጥ ጠንክሮ ከመስራት ውጭ በዕድገት ወደ ኋላ ለቀሩ አገራት የምርጫ ሳይሆን የሕልውናም መሠረት መሆኑ አያጠያይቅም። አጠያያቂው ጉዳይ በአፍሪካ ያለው የፖለቲካ ባሕል ኋላቀር መሆኑ፣ ከአገር ይልቅ የዘርና ጎሳ ስሜት መግነን በተነፃፃሪ ምሁራዊ ደረጃን ተላብሰዋል የሚባሉ የልማት ሠራዊቶች በግል ጥቅም የተሸበቡበት እውነታ መኖሩ ነው። ይህም ቢሆን አማራጩ እሱና እሱ ብቻ በመሆኑ ከራስ ሁኔታ ጋር አዛምዶና አጣጥሞ እንዲሁም ከስህተት በመማር ወደላቀ ከፍታ ማቅናት ያስፈልጋል። ልማታዊ መንግሥትን ከዴሞክራሲ ጋር አጣጥመን መተግበር ግዴታ ነው። ልማት በዴሞክራሲም ሆነ በጨቋኝ መንግሥታት ጥላ ስር መምጣት መቻሉን ታሪክ አሳይቶናል። ይሁን እንጂ ልማት ከዴሞክራሲያዊ ሥርዓት ጋር ተጣምሮ ሊተገበር የሚገባው ከምንም ነገር በላይ ያለንበት ድህነትና ኋላ ቀርነት በምንም ጉዳይ ቢሆን የሚባከን ኃይል ሊኖረን የማይገባ በመሆኑ ነው። ዴሞክራሲ ደግሞ ሁሉንም ሕዝባዊ ኃይል ወደ አንድ ማዕከላዊ ነጥብ በማምጣት ተጠቃሚነትን ያጠናክራል። ሕዝባዊ ኃይል ስንል የግራ የቀኙ የሀብታም የድሃው፣ የከተማ የገጠሩ፣ የደጋፊ ተቃዋሚው... የሁሉንም ኃይል ማለታችን ነው፤ የብዙሃንና አንፃራዊ የጥቂቶች ቁጥር ያላቸውን የአናሶችን ኃይል ባካተተ መልኩ ማለታችን ነው።

‘ትንሽ ነው! አይረባም!’ የሚባል አንድም የህብረተሰብ ክፍል የለም። ቁንጫ ትንሽ ብቻ ሳትሆን በቀላሉ እይታ ውስጥ የማትገባ ደቂቅ ፍጡር ናት... ግና እሷም ብትሆን በጦር ሜዳ ውሎ ግንባሩን ያላጠፈውን ጀግና ዝናሩን ታስፈታዋለች፤ ቀበቶው ታስወልቀዋለች፡ ፡ ልማትም በዲሞክራሲ ሥርዓት ሲደገፍ አገር ይቀናል፤ የሁለንተናዊ ኃይል ባለቤት ያደርጋል። ማንንም ሳይንቁ ሁሉንም አስተባብረው ከሰሩ በህብረተሰብ መካከል መራራቅን ሊፈጥር፤ ሊከፋፍለን የሚነሳው ኃይል ከንፉ ይመታል። በኮሪያ የገጠመውን አይነት መራራቅን እና ተደጋጋሚ መፈንቅለ መንግሥት ማስቀረት የምንችለውም በዚህ ብቻ ነው።

በመጨረሻውና በመደምደሚያው ምዕራፍ ሊጨበጥ የሚገባው ቁምነገር ቢኖር፤ የትኛውም ርዕዮትና ፅንሰ ሃሳብን በትክክል በመረዳትና ተገቢውን ፍተሻ አድርጎ ተግባር ላይ በማዋል እንጂ እንደ ሃይማኖት ስላመኑበት ብቻ ወደታለመው ግብ እንደማያደርስ መረዳት ያስፈልጋል። የተደጋገመ እንጉርጉሮ ወይም አንድ አይነት ዜማ የቱንም ያህል ቢጥም መሰልቸቱ አይቀሬ ነው። ዓመት አልፎ ሌላ ዓመት ሲተካ፤ ጊዜ ሲቀያየር ቆም ብሎ ማሰብና የወቅቱን ጥሩ ዜማ ከነበረበት ላይ የራስን ለዛ አክሎ የበለጠ አጣፍጦ መጫወት ሲገባ ያንኑ ደግሞ ደጋግሞ ማላዘን አይበጅም።

የምንኖርባት አለም ውጫዊ ተፅዕኖን ጨርሶ የማያስወግዱባት ናትና ውለታን መፈፀም፤ በአንድ ገበታ ተቀምጦ መደማመጥን የሚያስችለው መልካም ፈቃድ ብቻ ሳይሆን በተዋዋይ ወገኖች መካከል ያለ ተመጣጣኝ ዓቅም መሆኑ ሊሰመርበት ይገባል። አለበለዚያ የጆፌ አሞራውና የአንበሳው የውለታ ታሪክ ዞሮ እኛ ላይ ከመድረስ የሚያግደው ነገር አይኖርም።

እንዲህ ነበር የሆነው፤ አያ አንበሳ በዋርካው ሥር የጣለውን ፍሪዳ አንድ ጉንጭ እንኳ ጎርሶ ሳያጣጥም በስጋ ውስጥ የተቀበረች የአጥንት ስንጥር ጉሮሮው ውስጥ ትሰነቀራለች። ውጪ ነፍሱ ግቢ ነፍሱ ትግል ውስጥ ይገባል፤ አንበሳ። ታዲያ! በጣር ላይ እያለ ቀና

ሲል ፍሪዳ ከጣለበት ወርካ ቅርንጫፍ ላይ ጆፌ አሞራ ተቀምጦ ያያል።

“ጆፌ አሞራ ስለነበሰ አድነኝ...” ይላል፤ በተማፅኖ።

“ምን ሆኑ ጌታ አንበሳ...?”

“የአጥንት ስንጥር ጉሮሮዬ ላይ ተሰካ... እባክህ አውጣልኝ!”

“ካወጣሁልዎት አያ አንበሳ... ምን ይሸልሙኛል?” ይላል፤ ጆፌ አሞራ በተጣለው ፍሪዳ ላይ አይኑን እያንከራተተ።

“ከዚህ ጭንቅ ብቻ አውጣኝ እንጂ ማንንም ያልሸለምኩትን ሽልማት እስጥሃለሁ...”

ጆፌ አሞራ ቁልቁል ተንደረደረ... በተከፈተው የአንበሳ አፍ ውስጥ መንቁሩን እስከ አንገቱ ድረስ አስገብቶ ስንጥሯን ከአንበሳ ጉሮሮ ላይ በመንቀል አጥንቷን ወደ ራሱ ጉሮሮ እያንቀረቀበ ተመልሶ ወርካው ላይ ያርፋል። አያ አንበሳ ለማንም ያልሸለሙትን ሽልማት ለመቀበል ቋምጧል።

“ይበሉማ! ጌታ አንበሳ... ሽልማቴን ያቀብሉኝ?”

አንበሳ የስንቱን ወገብ በሰባበረው ክርኑ ጉሮሮውን እያሻሸ ያልተጠበቀ መልስ ሰጠ፤ “አይ ጆፌ አሞራ... አየር ላይ ሰፍፍ ብለህ ስትበር ብልህ... ብልህ ትመስለኝ ነበር”

“ብልህ ማለት...!” አሞራው ደነገጠ።

“ከአንበሳ መንጋጋ ማን ያወጣል ስጋ!” የሚባለውን ተረት አታውቀውም መሰለኝ...

“ገረ አውቃለሁ...”

“ታዲያ፣ ከአንበሳ አፍ ውስጥ ገብቶ ሳይበሉ ከመውጣት በላይ ምን ሽልማት አማረህ!!” በማለት ያሾፍበታል።

ከዚህ ተረት ጋር በተመሳሳይ፣ ኢትዮጵያም እንደአገር አንድ ወቅት ላይ በአፄ ዮሀንስ አራተኛ ዘመን ከደርቡሽ ጋር ጦርነት ውስጥ እስከመግባት ያደረሰው አጋጣሚ መዘዙ የተጠነሰሰው ሱዳን ምድር ላይ ተከብበው የነበሩትን የእንግሊዝ ወታደሮችን ለማስጣል አገሪቱ በገባችው ብልጠት የጎደለው ውለታ እንደነበረ ያስታውሷል።

...የሰላም ጥያቄ ማድረግ...

...የሰላም ጥያቄ ማድረግ...

...የሰላም ጥያቄ ማድረግ...

...የሰላም ጥያቄ ማድረግ...

...የሰላም ጥያቄ ማድረግ...

...የሰላም ጥያቄ ማድረግ...

...የሰላም ጥያቄ ማድረግ...

...የሰላም ጥያቄ ማድረግ...

...የሰላም ጥያቄ ማድረግ...

...የሰላም ጥያቄ ማድረግ...

...የሰላም ጥያቄ ማድረግ...

...የሰላም ጥያቄ ማድረግ...

...የሰላም ጥያቄ ማድረግ...

...የሰላም ጥያቄ ማድረግ...

...የሰላም ጥያቄ ማድረግ...

...የሰላም ጥያቄ ማድረግ...

ስንብት

ህይወት እና ሞት ወደን የማንጠራቸው ገፍተንም የማናስቀራቸው የተፈጥሮ መልኮቻችን ቢሆኑም የሰው ሰዋዊ ተልእኮ ግን የሚለካው ሞቶም ህያው ከመሆን ቁልፍ ተግባር አንጻር ነው።

የታሪክህ ድርሳን ተገልጦ ሲነበብ፤

አልፈህም የማያልፍ

ልብ ላይ ያተምከው ከታጣበት ቀለም፤

‘ኖርኩኝ’ ብትል እንኳን

‘አዎ ኖሯል’ የሚል አንድም ፍጡር የለም።

ደግሞ በዝያኛው ገጽ፤

‘እሱ ማነው?’ ሲባል.... ‘እሱ እኮ...’ ተብሎ ...

በበጎ ‘ሚነሳ በኩራት ‘ሚወሳ

ካለህ ቅዱስ ተግባር ለሌላው ‘ሚጠቅም

ሞት ስጋህን እንጂ.....

ያንተን ህያውነት በፍጹም አይነጥቅም።

በሞት ምን የሚታጣ ነገር አለ?

“ከትልቅ ወይም ከትንሽ ቢሆን መወለድ ሞያ አይደለም። ራስን ለታላቅ ታሪክ መውለድ ግን ሞያ ነው።”

(ከአጼ ምኒልክ ሀውልት ግርጌ ስር ተጽፎ የሚነበብ)

ሞት ለሚች ዕረፍት ነው። ሆኖም ግን ለቋሚ አንድም ግልግል ሲሆን አንድም ነዳማ ነው። ሰው ሁሉ እንዳማረበት ቢኖር፤ ፈገግታው ባይደበዝዝ፤ ውበቱ ቢዘልቅ፤ ባይረገፍ፤ ጣዕረ ሞቱ ባይኖር፤ ከቀብር መቀስቀስ ቢቀር፤ ነገሮች እንዴት መልካም በሆኑ ነበር። ግና ሞት ይመት ብለን ብንረግመው እንኳን አይቀርም። አምርሮ የመጣ ጊዜ ትንሽ አቆየኝና መልካም ላድርግ አይሰራም። የተሰጠህ ሠዓት አልቋልና የባከነ ደቂቃ ሴኮንድ አለህ ሞክር! አንባልም። “Re admission” ለሞት አይፈቀድም፤ በምንኖርበት ዓለም (ምድር) ላይ ኮርስ ያልቃል፤ በመጨረሻው ዓለም ውጤት ይሰጣል። ያወቀ ተጠነቀቀ፤ ለመጨረሻው ጥሩ ሰነቅ፤ በዚያን ቀን መልካሙ የገጠመው ደስ ይበለው። ያጣ ግን ራሱን እንጂ ሌላ አይውቀስ። ሰው ማመኑ አይጎዳውም፤ አምላኩን ቢታዘዝ ለራሱ ነው። ምንጊዜም ፀሎትና ዝማሬው አቤቱ! መንገድህን አመላክተን! ዕውቀትን ስጠን! ዕውቀታችንን በትክክለኛው መንገድ እንጠቀም ዘንድ የሚያስችለንን ጥበብም ለግሰን! ማለቱ ይሻለዋል። የጣፈጠንን ህይወት መራራ የሚያደርገውን ሞት ዘውትር ማስታወስ ይገባን ዘንድ ስለ ሞት ከተገለጹት ማስታወሻዎች የሚከተለውን እንመልከት።

ሞት የሰው ልጆች ሁሉ የሚቀምሱት በጣም ለብዙዎቹ መራራ ለጥቂቶቹ ደግሞ አሳማሚ ግን ጣፋጭ የሆነ ነገር ነው። ሁሉም ሰው ይሞታል። በታሪክ ውስጥ ከአካላዊ ሞት ስለመትረፉ የተነገረለት አንድም ሰው አይገኝም። በዚህ ጉዳይ ላይ ሁሉም የሰው ልጆች ይስማማሉ። ሞት አንድ ቢሆንም የሁሉ ሰው ሞት ግን እኩልና አንድ አይደለም። በሞቱ ዓለምን የሚጎዳና ብዙ ነገር የሚቀንስ ሰው እንዳለ ሁሉ በሞቱ ዓለምን አንዳች ነገር የማይጎዳና ምንም ነገር የማይቀንስ ሰው አለ። ከመቃብር ሥር ሆነው በመልካም ሥራቸውና ባበረከቱት በጎ አስተዋጽኦ ታሪክ ከመቃብር በላይ የሚያስታውሳቸው ህያው የሆኑ ሰዎች አሉ። ከዚህ በተቃራኒ ከመቃብር በላይ ሆነው የሚፈጽሙት መልካም ሥራ፤

የሚያበረክቱት በጎ አስተዋጽኦ ባለመኖሩና በሚሰሩት ሙት ሥራ ሰው ከመቃብር ሥር እንዳሉ የሚያስባቸው ሰዎችም አሉ።

አንድ ሰው በህይወት መኖሩ ለራሱ፣ ለቤተሰቡ፣ ለማህበረሰቡ በጣም ብዙ የሆነን ነገር እንደሚፈጥር ሁሉ፤ በህይወት መኖሩ ለራሱ፣ ለቤተሰቡ፣ ለማህበረሰቡ ምንም አይነት ጥቅም የሌለው፤ ህያውነቱ ከሞቱ እኩል የሚሆንበትና የሚያመዝንበት ሰውም አለ።

ፈጣሪ በወሰነው የህይወት ክልል ውስጥ እየኖረ፣ ቀናውን መንገድ እየተከተለ፣ ትክክለኛውን የአምልኮት ተግባር እየተገበረ፣ የህይወጥኑን መርህ ይዞ ጠቃሚ ነገር ለራሱ፣ ለቤተሰቡና፣ ለማህበረሰቡ የሚያበረክት ሰው በሞቱ አንድም እንኳን ፈቅ የሚል ነገር አይኖርም። እርሱ በመሞቱ የሚመገበው አንድ ገበታ ላይ የሚወጣ ወጪ ሊቀንስ ይችላል። በሞቱ ምክንያት ግን ሰፊ የዕውቀትን ሃብት አይቀንስም። እርሱ በመሞቱ ሰዎች ሊቀብሩት የሚያቋርጡት ስራ ይኖራል እንጂ የሚያቋርጥባቸው መልካም ነገሮች ግን አይኖሩም። በመጥፎ ሰው ሞት በጣም ብዙ መጥፎ ነገሮች አብረው ይሞታሉ። በእባብ ሞት መርዙ እንደሚቀበረው ሁሉ መሬት እረፍት ታገኛለች። በመልካም ሰው ሞት ብዙ መልካም ነገሮች ይሞታሉ፤ በንብ ሞት ማር እንደሚጠፋው ሁሉ መሬት ታለቅሳለች፤ በአዋቂዎች ሞት ጥበብ በጎዳና ትጮህለች።

አንተ ከየትኛው ወገን ነህ? ከመጨረሻው ወይንስ ከመጀመሪያው? ሞትህ ሰዎችን ይጎዳል ወይንስ አንተን ብቻ ይጎዳል? ሞትህ ብዙ ነገሮችን ያሳጣል ወይንስ አንተን ብቻ ያሳጣል? በመልካምነትህ፣ በበጎ አስተዋጽኦ አበርካችነትህ ታሪክ ያስታውስሃል ወይንስ በከንቱነትህ፣ ጥቅም የማትሰጥ በመሆንህና ያበረከትከው መልካም ነገር ስለሌለ ታሪክ ይረሳሃል?

ምንጊዜም ተቀባይና ወሳጅ ከመሆን በፊት ሰጪና አድራሽ መሆንን ልብ ማለት ያስፈልጋል። ዓለም ላይ አንድ ጭማሪ ነገር ማድረግን እንጂ አንድ ጭማሪ ነገር መሆንን መጠንቀቅ ይገባል። የላይኛው

እጅ ከታችኛው ይሻላል። ሰጪ መሆን ተቀባይ ከመሆን ይሻላል። አመንጪ መሆን የመነጨውን ከመጠጣት ይበልጣል። የስንፍና እቅፍ ውስጥ ከመሸሸግ የትጋት ጥላ ስር ማዘውተር ይሻላል። ታሪክ አንባቢ ብቻ ከመሆን ታሪክ መስራት የበለጠ ያኮራል። ሰዎች በተለያዩ ጊዜያት የሰሯቸው መልካም ስራዎችና ያበረከቷቸው በጎ አስተዋጽኦዎችን ማድነቅ ጥሩ ነው።...

ተጠቃሚ እንጂ ጠቃሚ አለመሆናችን፣ ሽክም እንጂ ተሸካሚ አለመሆናችን፣ ችግር እንጂ መፍትሄ አለመሆናችን፣ ተመጋቢ እንጂ መጋቢ አለመሆናችን ሊሻር የማይችል እውነት እየሆነ የመጣ ይመስላል። ሌሎች ሰዎች ባበረከቱት መልካም ነገር መጠቀም እንችላለን። እኛ ግን ለሌሎች ሰዎች መልካም ነገር ማበርከት ያቃተን ይመስላል። አንዳንዶቻችን ጥቂት ጊዜ ፈረስ እንሆናለን፤ ብዙ ጊዜ ግን ብዙዎቻችን ፈረሱን የሚጎትተውን ጋሪ ነን።

እርግጥ ነው፣ ሞት ህይወትን ይተካል፤ ልዩነቱ በመተካካቱ አንዳንዴ ማትረፍ ሲቻል ብዙ ጊዜ ግን በባዶ መሸኘቱ ላይ ነው። በሞታቸው ማትረፍ የሚችሉ አሉ፤ ሞታቸው ለሌላ ህይወትን የሚሰጥ፤ ሞታቸው ለሌላው ውልደት የሚሆን ሰዎች አሉ። እነዚህኞቹ ኖረው ከሚያተርፉት ይልቅ ሞታቸው የሚያስገኘው ጥቅም ይበልጣል። ልክ እንደ ሽረሪቱ...

ይህ ሽረሪት በህይወት ዘመኑ ያታዊ ግንኙነት የሚያደርገው አንድ ጊዜ ብቻ ነው። ሽረሪቱ ያታዊ ግንኙነት በሚያደርግበት ወቅት ሴቷ ሽረሪት ጅራቱን ይዛ መብላት ትጀምራለች። ወንዱ ሽረሪትም ስሜት ውስጥ ስለሚሆን ሴቷ እንደምትበላው አይገባውም። በመጨረሻም ወንዱ ሲረካ እርሷም በልታ ትጨርሰዋለች። ከዚያም ወንዱ ሽረሪት ይሞታል፤ ሴቷ ግን ትፀንሳለች፤ ትወልዳለችም። ታሪኩ ከሞት በስተጀርባ ስላለው ህይወት፣ ካረጀው ታሪክ ስለሚወለደው አዲስ ታሪክ በሚገባ የሚያስተምር እንደሆነ አስባለሁ።

አንተ በመሞትህ ምን የሚታጣ ነገር አለ? እምነትህ ምን ነገር

ያጣል? እውቀት ምን ነገር ይሰጠታል? መልካም ስራ የትኛው ወዳጁን ያጣል? በጎነት የቱ ወንድሙ ይሰወርበታል? ይህንን ደጋግመህ ጠይቅ።

በአንተ ሞት ምን ይታጣል? ምን ይሰበራል? ምን ይቀነሳል? አዋቂ ሆነህ በዕውቀትህ ሰዎችን ጠቅመሃል? ምሁር ሆነህ ማህበረሰብህን አገልግልሃል? ዶክተር ሆነህ በሽተኞችን ፈውሰሃል? መሐንዲስ ሆነህ ሰዎች የሚጓዙበትን መንገድ ቀይሰሃል? ሐብትህን አውጥተህ የተራበን አብልተሃል? የታረዘን አልብሰሃል? ሆስፒታል ገንብተሃል? ውሃ አፍልቀሃል? ቤተአምልኮት አንፀሃል? በጭንቀት የተወጣረን ሰው ረድተሃል? ልጆችህን በእምነት ጎዳና አንፀህ በእውቀት አሳድገሃል? ወይስ በተቃራኒው?

ትናንቱን የማያውቅ ትውልድ ዛሬን መኖርና ነገን መገንባት አይችልም። ያለፈው የአገራችን ታሪክ አኩሪና አንገትን ቀና የሚያደርግ ስለሆነ በርሱ እርካታ ይሰማናል። ነገር ግን ያን ታሪክ የሚመስል ሌላ ደማቅ ታሪክ ካልፈፀምን የዚያ አኩሪ ታሪክ ተሸካሚዎች እንጂ ባለቤቶች ልንሆን አንችልም። በመንገድ ዳር ላይ ውሻ የሚልሰው አጥንት በአንድ ወቅት የስጋ ዘር መሆኑና ከስጋ ጋር የሚያዛምደው ታሪክ ስለነበረው ውሻ የሚልሰው አጥንት ከመሆን የሚመልሰው፣ ዝቅና ከፍ የሚያደርግለት አንዳች ነገር የለም። ሆኖ መገኘት ከሁሉ በላይ ተመራጭና ጠቃሚው ነገር ነው። ሰው እስከሆንን ድረስ ስንሞት እንቀበራለን፤ ስንቀበር ግን ከቀብር በላይ ስማችንን የሚያስታውሰን አንድ መልካም ነገር ለእምነታችን፣ ለማህበረሰባችን እና ለሰው ልጆች በአጠቃላይ እናበርክት። ታሪክ የሚወቅሰን ሳይሆን ታሪክ የሚያወድሰን ሰዎች መሆን አለብን። በሞታችን እኛ ብቻ ሳንሆን ከእኛ ጋር በጣም ብዙ ነገሮች እንደሚታጡ ግንዛቤ መወሰድ አለበት።

መንገድና ድልድይ

በእንግሊዛዊው የታሪክ ተመራማሪ አርኖልድ ቶቢ አረዳድ በቀላልና ግልፅ አማርኛ ሁሉም ታሪክ የፈተናና ምላሹ ውጤት ተደርጎ ሊወሰድ ይችላል። በአካባቢችን ፈተና ይደቀንብናል። ግለሰቦች፣ ተቋማት ወይም ኅብረተሰብ ምላሽ ይሰጣሉ። በዚሁም መሠረት አካባቢያቸው ለደቀነባቸው ፈተናና ተግዳሮት ውጤታማ መልስ መስጠት የቻሉ ግለሰቦች፣ ተቋማት ወይም ኅብረተሰብ ታሪክ ሠሪ ሲሆኑ ዘመናቸው ለደቀነባቸው ፈተናና ተገቢ ምላሽ መስጠት የተሳናቸው ደግሞ ታሪክ ሆነው ያልፋሉ።

ወደድንም ጠላንም የነገይቱ ኢትዮጵያ ሕልውና የዛሬዎቹ ኢትዮጵያውያን ለተደቀኑበት ፈተናዎች በምንሰጠው ምላሽ የሚወሰን ይሆናል። በርግጥም ምላሽ የዕውቀት ውጤት ዕውቀት ደግሞ የመመላለሻ መንገድና ድልድያችን ነጸብራቅ ነው። እንዳለመታደል ሆኖ ለእልፍ ዓመታት የተመላለሰንበት የዘመን መንገድ ከዕውቀት ይልቅ ለሀይል ገብሯልና ከጦረኛነት ጋር ብርቱ ቁርኝት ያለው ደመናፍሳችን ተጨባጭ መረጃን በመተንተን፣ በማሰላሰል ወደ ድምዳሜ ከመድረስ ይልቅ ምታ ነጋሪት ከተት ሠራዊትን የምላሽ አማራጮቻችን ሁሉ መፍለቂያ ምንጭ አድርጎብን ቆይቷል። ያን መሠሉ መንገድና ድልድይ ዛሬ ርቆ የሚያስጉዝ አይደለም። የድንጋይ ዘመን ተሸሮ በብረት ዘመን የተተካው ድንጋይ ከምድር በመጥፋቱ አልነበረም። ለውጥና መሻሻል ተፈጥሯዊ ሂደት በመሆኑ እንጂ። በሌላም በኩል ሥር የሰደደ ብልሹ ሥርዓትን መገዳደር የለውጥ መጀመሪያ መሆኑም መታወቅ ይኖርበታል። ስለሆነም፣ ዛሬን እያለ ለሚኖረው ህዝባችን ስለቀጣይ የህይወቱ ዕጣ ፈንታ፣ ስላልፈለገ ሳይሆን ከጉስቁልና ድካም ብዛት ማሰቢያ ጊዜ አጥሮት ላንቀላፋው ምስኪን ዜጎችን ልሂቃን፣ የምር ልንጨነቅለትና ልንጠበብለት ይገባል።

በጥሬ ትርጓሜው ሳይንስ ተጨባጭ መረጃን መሰረት በማድረግ

የዕውቀት ማግኛ መንገድ ነው። ዳግም እንዳለመታደል ሆኖ ማህበረሰባችን በተጨማሪ መረጃ ላይ ተደግፎ ውሳኔ መስጠትና ዕለት በዕለት ሳይንስን የሕይወት ምርኩዝ በማድረግ ረገድ የሠፊ ክፍተት ባለቤት ነው። ደመ-ነፍሱ ታይላለች። በመረጃና ትንታኔ ሳይሆን በስሜት መንገድ ደምቆ ይታያል። ገበያ በሌለበት ነፃ ገበያ የአማራጮች ሁሉ አማራጭ ነው ሲባል - ጠያቂ የለም። ግን መታወቅ ያለበት ልማት የብርሃን እንጂ የጨለማ ውጤት አይደለም። መልካም አስተዳደርን ከብርሃን ውጪ ጨለማ ውስጥ ልናገኘው አይቻለንም። ብርሃን ያለነፃነት አይኖርም። በአቋራጭ የመከበር፣ የሥልጣን መንበር ላይ የመፈናጠጥ አባዜ ነው የጨለማ ውጤት፣ ራሱንም አገርንም ወደ ጨለማ የሚመራ።

አውሮፓ በህዳሴ ዘመኗ ወደፊት መራመድ ከመጀመሯ በፊት አንድም ፈጠራ ብልጭ ለማለት ያልቻለው ሰብዓዊነት በራቀው የጭቆና አገዛዝና ዕምነት ሰፍኖ ስለነበር ነው። ስር የሰደደ ቆሻሻ ስርዓትን መገዳደር የለውጥ መጀመሪያ ነው።

የዓለማችን የሥልጣኔ ማማ ከተዋቀረባቸው አምዶች መካከል - ኢንደስትሪ ቢባል ግብርና የሃይል ምንጭ ብንል ጤና ፣ ትምህርት ብንል መገናኛ ሌላው ቀርቶ መዝናኛችን እንኳ ሳይቀር - አመዛኙና ዋናው ክፍል ምንጩ ሳይንስና ቴክኖሎጂ ነው። በዚህ መጠን ሳይንስ ዓለማችን ላይ ጉልህና ደማቅ አሻራውን ማተም ያስቻለው ዕውቀታዊ ግኝቶቹ ቴክኖሎጂያዊ የመፍትሄ አማራጮች መገኛ በመሆኑ ብቻ ሳይሆን ሳይንስ እንደ አንድ የአስተሳሰብ መንገድ ጥያቄን ፣ ግልፅነትን ፣ ክርክርን የሚያበረታታ፣ ተጨባጭ መረጃን ፣ መሻሻልና የአዳዲስ አማራጮች መፈጠርን የሚያጠናክር ባሕል በውስጡ ስላካተተ ጭምር መሆኑ ይታወቃል። በሳይንስ ባህል ውስጥ የኔ መንገድ አለበዚያ ወዲያ ሂድ ቦታ የሚሰጠው ጉዳይ አይደለም። ሳይንስ ሁሌም ለአዳዲስ ሃሳቦች እና ለሁሉም ዓይነት ጥያቄዎች በሩን ክፍት አድርጎ የሚጠብቅ ለአተያይ ልዩነትና ክርክር ታላቅ ዋጋ የሚሰጥ አዳዲስ ግኝቶችና ድምዳሜ የተደረሰባቸው መላምቶች የሚቀረፁት ቀጣይ መሻሻልና እድገትን በር እንዲከፍቱ

እንጂ ቀጣይ ጉዞን እንዲያደናቅፉ የሚከለክሉ የብረት አጥር ሆነው አይደሉም። በመሆኑም የሳይንስ ግኝቶችና የቴክኖሎጂ ውጤቶችን እንደ ማስተማርና እንደማስተዋወቅ ሁሉ ማህበረሰባዊ የሳይንስ ባህልን ማጎልበት ለዘላቂ ልማት መረጋገጥ ቁልፍ ሚና ይጫወታል።

በሀገር ደረጃ የሳይንስ ባህል እንዲጎለብት፣ ዜጎች በሳይንሳዊ አመለካከት የታነፀ የጋራ መርህና ዕሴትን በመጋራት፣ የግልጽነት፣ የመቻቻልና የአሳታፊነት ባህልን ማዳበር እንዲችሉ መንገዱን መጥረግ ቀዳሚ ጉዳይ ነው። ማንኛውም ፖለቲካዊ ውሳኔዎቻችን ተጨባጭ መረጃዎችን መሠረት አድርገው መቀረፃቸውን መፈተሽ ያስፈልጋል። የኢንዱስትሪ አብዮትን ያረጋገጠው የእንግሊዝ ፖለቲካዊ ጉዞ ቁልፍ መገለጫ በወቅቱ ይወጡ የነበሩ ፖሊሲዎችና ይሰጡ የነበሩ ፖለቲካዊ ውሳኔዎች ሳይንሳዊ መንገድን የተከተሉ መሆናቸው ላይ ፍተሽ ይካሄድ እንደነበር ታሪክ ያስረዳል።

አውቀት መንገዱ አንድና አንድ ብቻ አይደለም። ከባሕልም ከእምነትም ከመኖርም ይመጣል። እምነታዊ ትስስር ፋይዳ ቢስ አድርገህም አትየው። በራሱ መንገድ ሩቅ ግብ አለው። ለማህበረሰብ መንፈሳዊ ሽፋን መጠለያ ይሰጣል። ችግሩ የሚመጣው የፖለቲካ ሥርዓታችን ምንጭ እናድርገው ስንል ነው። እኛና እነሱ በሚል ቀኖና ይከፋፍላል። መድሃኒትነቱን ለቆ አደጋ ይደቅናል።

ፖለቲካዊ ትስስር፣ ርዕዮት፣ ልዕልና፣ አሰራር፣ አደረጃጀት... የጎሳና የዘር መሠረትን ሲቆራኝ ዘርና ደምን ቆጥሮ ሲመጣም ከዕምነት ያልተለየ የከፋ ከባድ አደጋ ነው። በሰብአዊነት ደረጃው ተፈጥሯዊ ቢሆንም መሰረቱ ማካተትን ይገድባል። ከሀይማኖትም ይጠባል። ምንም እንኳ ወደመንበር መወጣጫ የሀይል መሠረት ምቹ እርካብ ቢሆንም መንበሩ ግን ልል መሆኑም በዚህ የተነሳ ነው።

በሥንጥር ላይም ቢሆን በፅኑ መሰረት ላይ መቆም ይኖርብናል። ወደ አገር ግንባታ በማስመሪያ እየተለካ አይዘለቅም። መሻሻችን አሳታፊ፣ ውይይትን የሚጋብዝ ሆኖ መብቀል ይኖርበታል። አገር፣

ብሄርና ሀይማኖት የሶስት ማዕዘን ጫፎች ናቸው። መደላድላቸው ሲጣመር እንጂ ሲመች መዘን የምንጫወትባቸው የዕጣ ካርታዎች አይደሉም። ልጓም ሆነው የሚያገለግሉንም ባንድነት አጣምረን ስንይዛቸው እንጂ ወደ አንዱ ማጥበቅ ብዙ ምዕራፍ አያስጉዝም፤ አቅጣጫ ያስታል።

በሌላ መልኩ ተፈጥሯዊው እውነታ ደግሞ ሰውነትም ሆነ አንጎል አንዳችም ዓላማ አንዳችም ትርጉም እንዲኖራቸው ተደርገው መበጀታቸውን ሹክ ሊለን ይችላል። ስለዚህ አንተ ማለት የምርጫህ ውጤት ነህ የሚሉ 'ኤክሲስቴንሺያሎችም' ተበራክተው ይገኛሉ። ከዚያ በተቃራኒው፤ ለዚህች ዓለም ትልቁ ዓላማና ሥራ ሰው እንደሆነ በመግለጽ ትልቁን ጥበባዊ ጉዞ እንዲከተል የሚያሳስቡ ድልድይና መንገዶችም በቁጥር ቢያንሱም በዚህች ዓለም መመላለሳቸውን እናውቃለን፤ ሰምተንም እናምናለን።

እዚህ ላይ ትኩረት ልትሰጠው የሚገባው ጉዳይ የሥልጣን ምኑም ነገር ዘላለማዊ አለመሆኑን ነው። እባብ በህይወት እያለ ጉንዳንን ይበላል፤ እባብ ሲሞት ጉንዳኖች ይበሉታል። ጊዜ በማንኛውም ሰዓት ይለወጣል። በህይወትህ የማንንም ዋጋ አታሳንስ! ምናልባት ኃይለኛ ትሆን ይሆናል፤ ነገር ግን ጊዜ ካንተ የበለጠ ኃይል ነው። አንድ ዛፍ መቶ ሺህ ክብሪቶችን ሲሰራ አንድ ክብሪት ግን መቶ ሺህ ዛፎችን ታቃጥላለች። አንድ መጥፎ ስራ ጥሩ ድርጊቶችን ታጠፋለች። ዋናው ነገር ሰዎችን የምታከብር፤ በአስተሳሰብ ዘመናዊ፤ ሁልጊዜ ጥሩ አመለካከት ያለህ እና መቼም ታማኝ የሆንክ መሆን ይኖርበሃል።

ጥንታዊ ሮማውያን ዓለምን እንዳይረሱ፤ የመጡበትን እንዳይዘነጉ ጭምር በድል ደስታ ላይ ሆነው፤ ሁላችንም ሟቾች ነን! ይሉ ነበር። ማንነት አሻራ ነው፤ መረሳት የሌለበት፤ በድልም ሆነ በሽንፈት ጊዜ። ተከታዮችን ማፍራት መቻል ከአመራር ፅንሰ ሀሳቦች ውስጥ አንዱ ነው። በሰዎች ልብ ውስጥ ራዕይህን መትከልና ለራዕዩ መሳካት ሰዎች ነቅተው እንዲሰሩ ማስቻል ደግሞ የመሪዎች ሚና ነው።

ይህን ለማድረግ በሰዎች ዘንድ የጠበቀ ታማኝነት ሊኖርህ ይገባል። በስራ ቦታ፤ በቤተሰብ፤ በማህበራዊ እንቅስቃሴዎች እና በሌሎች ዘርፎች በሰዎች ዘንድ ታማኝነትን ማግኘት ከባዱ ስራ ነው። ለዓላማችን ታማኝ የሆኑ ሰዎችን ለማፍራት በቅድሚያ ራሳችን ታማኝ ሆነን መገኘት ይኖርብናል። ለሰዎች ታማኝ ስንሆን ሰዎች ለኛ ታማኝ ይሆኑልናል። ራሳችን ታማኝ ባልሆንበት ሁኔታ ከሰዎች ታማኝነትን መጠበቅ ደግሞ የማም ቂሎ የበኩር ልጅ ያደርጋል። ለትዳር አጋሮቻችን፤ ለጓደኞቻችን፤ ለቤተሰቦቻችን፤ ለአለቆቻችን ታማኝ ስንሆን ነው - ከሰው ታማኝነትን ማግኘት የምንችለው። ከዚህ ውጭ ለቀጣዩ ብሩህ ዘመን መንገድና ድልድይ መሆን የማይታሰብ ነው።

መንበር ታማኝነት በተግባር የሚገለፅበት እሴት ነው። እያንዳንዳችን ምን ያህል ለራሳችን ታማኝ ነን? ምን ያህልስ የምንሰራለትን አላማ ለማሳካት የተቻለንን ሁሉ እንጥራለን? ለሚለው ጥያቄ የምንሰጠው ምላሽ የመንበር ታማኝነትንም ሆነ የተስተካከለ ቤተሰብ ለመመስረት ቁልፍ ሚና ይጫወታል። ትርጉምና መልክ ያለው ስራ ሰርቶ ለማለፍ ከምንም በላይ ሊያዝ የሚገባው ነገር እንደሆነ በመውሰድ አንተም ጠጠርህን ጥላህ ማለፍ ይጠበቅብሃል!!!



መንበር ከጠመንጃ አፈሙዝና አፈሙዝ ብቻ በሚፈልቅባት ሀገራችን አመራር ጥበብ አመራር እውቀት ተደርጎ አይታሰብም። ደራሲ ዲረዓዝ ይህን ዘመን ያስቆጠረ ዕሳቤ በመለወጥ አመራር ሳይንስ፣ መሪነት ጥበብ እንደሆነ በግል፣ በቡድን፣ በማህበረሰብ ከዚያም ከፍ ብሎ እንደሃገር ራሳችንን ልናስተዳድርበት ስለሚገባው ጉዳይ ጠጣሩን የንድፈ-ሃሳብ ቋጥኝ አላልተው መሬት በማስነካት የመሪነትን ሚስጥር እንካችሁ ይሉናል።

ዶ/ር ምህረት ደበበ

የ20ኛው ክፍለ ዘመን ኢትዮጵያ ወደ ስልጣኔና ዕድገት ለማሸጋገር ምሁራኖች ጃፓን እንደምንሠለጠነች፣ መንግስትና የሕዝብ አስተዳደር ምንገጽታ ይኑረው በማለት ዳር ዳሩን ይሸከረከሩበት የነበረውን ቁልፍ ጉዳይ ከሸፈነው አይናፋርነት በማላቀቅ እርካብና መንበር በሚል ርዕስ የዘመናችንን የስጋት ምንጭ ብቻ ሳይሆን መፍትሄያዊ አማራጮችንም በመዘርዘር ለዛ ባለው ቋንቋ ለአንባቢ በማቅረብ ደራሲ ዲረዓዝ የመጀመሪያው ኢትዮጵያዊ ናቸው ማለት ይቻላል።

ዶ/ር አብዱልረዛቅ ሙህየዲን